

लघु - ग्रन्थमाला

[ ६३ ]

श्रीविश्वेश्वरपाण्डेयविरचिता

# रसचन्द्रिका

सम्पादकः

डॉ. हरिवंशकुमारपाण्डेयः

४२४.२  
पांडे।वि।र



सम्पूर्णानन्द-संस्कृत-विश्वविद्यालयः

वि.सं. २०५९





LAGHU-GRANTHAMĀLĀ

[ 63 ]

# RASACANDRIKĀ

OF

ŚRĪ VIŚVEŚVARA PĀNDEYA

EDITED BY

DR. HARIVANSH KUMAR PANDEY

*Proofreader, Publication Institute*  
Sampurnanand Sanskrit University  
Varanasi



VARANASI

2002

*Research Publication Supervisor —*  
**Director, Research Institute**  
Sampurnanand Sanskrit University  
Varanasi.

ISBN : 81-7270-094-6



*Published By —*  
**Dr. Harish Chandra Mani Tripathi**  
*Director, Publication Institute*  
Sampurnanand Sanskrit University  
Varanasi-221002.



*Available at —*  
**Sales Department,**  
Sampurnanand Sanskrit University  
Varanasi-221002.



**First Edition, 500 Copies**  
**Price : Rs. 24.00**



*Printed by —*  
**Shreejee Computer Printers**  
Nati Imli, Varanasi-221001  
E-mail : Shreejeeprint@hotmail.com



लघु-ग्रन्थमाला

[ ६३ ]

श्रीविश्वेश्वरपाण्डेयविरचिता

# रसचन्द्रिका

सम्पादकः

डॉ. हरिवंशकुमारपाण्डेयः

ईक्ष्यशोधकः, प्रकाशन-संस्थानस्य

सम्पूर्णानन्द-संस्कृत-विश्वविद्यालये

वाराणसी



वाराणस्याम्

२०५९ तमे वैक्रमाब्दे

१९२४ तमे शकाब्दे

२००२ तमे ख्रैस्ताब्दे

अनुसन्धान-प्रकाशन-पर्यवेक्षक:—

ISBN : 81-7270-094-6

निदेशकः, अनुसन्धान-संस्थानस्य  
सम्पूर्णानन्द-संस्कृत-विश्वविद्यालये  
वाराणसी।

□

प्रकाशकः—

डॉ. हरिश्चन्द्रमणित्रिपाठी  
निदेशकः, प्रकाशन-संस्थानस्य  
सम्पूर्णानन्द-संस्कृत-विश्वविद्यालये  
वाराणसी-२२१००२

828.2  
पांडे वि१२

निदेश संस्कृत

□

प्राप्ति-स्थानम्—

विक्रय-विभागः,  
सम्पूर्णानन्द-संस्कृत-विश्वविद्यालयस्य

19677

संस्कृत भवन, लखनऊ

□

प्रथमं संस्करणम् - ५०० प्रतिरूपाणि  
मूल्यम् - २४.०० रूप्यकाणि

□

मुद्रकः—

श्रीजी कम्प्यूटर प्रिण्टर्स  
नाटी इमली, वाराणसी।



## सम्पादकीयम्

साहित्यपाथोनिधिमन्थनोत्थं

काव्यामृतं रक्षत हे कवीन्द्राः।

यदस्य दैत्या इव लुण्ठनाय

काव्यार्थचौराः प्रगुणीभवन्ति॥

अस्ति काव्यं कवेशिचन्तनप्रासादं किं काव्यमिति जिज्ञासानिवृत्तये। यावत् काव्यं भुवि वर्तते तावत् कवेः सारस्वतं कर्म परिपूर्णम्। यथा चोक्तम्—

काव्यमय्यो गिरो यावच्चरन्ति विशदा भुवि।

तावत् सारस्वतं स्थानं कविरासाद्य मोदते॥

सम्पूर्णं ज्ञानं विज्ञानं भूगोलं खगोलमितिहासादिकं च काव्यविषयपरिधौ समापतति। किञ्चिदपि वस्तु लोके ईदृग्विधं नास्ति यत्र काव्यप्रसरोऽप्राप्तावसरः। सुष्ठूक्तं केनापि —

न स शब्दो न सा विद्या न स न्यायो न सा कला।

जायते यत्र काव्याङ्गमहो भारो महान् कवेः॥

सुखपूर्वकं सुकुमारमतीनामपि चतुर्वर्गफलप्राप्तिसाधकं काव्यमेव। नास्ति काव्यादन्यद्वस्तु पुरुषार्थचतुष्टयसाधकं सुखपूर्वकं स्वल्पबुद्धीनां राजश्रेष्ठिसुतानां कृते। यथाह तत्रभवान् साहित्यदर्पणकारो विश्वनाथः—

चतुर्वर्गफलप्राप्तिः सुखादल्पधियामपि।

काव्यादेव यतस्तेन तत्स्वरूपं निरूप्यते॥

अन्यैरपि समर्थितम्—

धर्मार्थकाममोक्षेषु वैचक्षण्यं कलासु च।

करोति कीर्तिं प्रीतिं च साधुकाव्यनिषेवणम्॥

कवेः कर्म काव्यमुच्यते। संसारस्यास्य रचनाकर्ता अपि कविः। यथा चोक्तम्—

कविर्मनीषी परिभूः स्वयम्भूः॥इति॥

प्रख्यातकोशकारोऽमरसिंहः काव्यं कविं च पर्यायरूपेण गृहीतवान्। यथा—  
शुक्रो दैत्यगुरुः, काव्य उशना भार्गवः कविः।

ननु कोऽयं कविर्यस्य कर्म काव्यमुच्यत इति जिज्ञासायां वैजयन्तीकोषो  
वदति—प्राज्ञा काव्यकृतौ कविः। यास्काचार्येण कविः क्रान्तदर्शी मननशीलो  
दूरद्रष्टा च स्वीकृतः। अमरसिंहोऽपि कथयति—संख्यावान् पण्डितः कविः।  
व्याकरणरीत्या 'कु'शब्दे, 'कुङ्'शब्दे इति धातोर्वा इप्रत्यये कृते कविशब्दो  
निष्पद्यते। मुकुटादिकोशकारैश्च 'कवृ-'वर्णे इति धातुना निष्पादितः  
कविशब्दः। सामान्यतयाऽनेन शब्देन क्रान्तदर्शनं कृत्वा वस्तुवर्णनरतो विद्वान्  
व्यज्यते। कवेः कृते क्रान्तदर्शनं तद्वर्णनमुभयमस्त्यावश्यकम्। यथा स्वीकरोति  
भट्टतौतः—

दर्शनाद् वर्णनाच्चाथ रूढा लोके कविश्रुतिः।

तथा हि दर्शने स्वच्छे नित्येऽप्यादिकवेर्मुनेः॥

नोदिता कविना लोके यावज्जाता न वर्णना॥

रूपकं भारतीयचिन्तनधाराया विशिष्टा सारग्राहिका शैली।  
काव्यस्वरूपबोधनायापि बह्व्यो रूपककल्पनाः कृता मनीषिवर्यैः। राजशेखरस्य  
काव्यपुरुषस्य कल्पना तु प्रशंसनीयाऽस्ति। अस्य काव्यपुरुषस्य शरीरं वर्णयन्  
वदति राजशेखरः सरस्वतीमुखेन काव्यमीमांसायाम्—'शब्दार्थौ चास्य शरीरम्।  
प्राकृतं बाहुः। पिशाचभाषा चरणौ। गुणा गुणस्थानीयाः। मिश्रभाषा वक्षःस्थलम्।  
सस्कृतं मुखम्। छन्दांसि रोमस्थानानि। अलङ्काराश्चालङ्कारणभूताः। रस आत्मा।  
वचनविन्यासो रीतिः। प्रवृत्तिश्च वेषविन्यासः' इत्यादि।

भाषायां व्युत्पत्तिवर्धनाय यथा व्याकरणशास्त्रमपेक्ष्यते, तथैव काव्ये  
नैपुण्यालङ्कारशास्त्रमपि। अलङ्कारशास्त्रं विना केवलं काव्ये नैपुण्यमेव न  
सम्पद्यते; अपि तु वाक्यदोषदृष्टिरपि नोत्पद्यते। नैतद्विना पूर्णरूपेणार्थावगतिः।  
वचसो व्यङ्ग्यार्थविलसितत्वं वा व्यञ्जकपदावलिपेशलत्वमलङ्कारशास्त्राधीनमेवास्ति।  
अत एव शास्त्रमिदं स्वजन्मसमयादेव नितरां लोकप्रियतामभजत्। तस्मादेतत्  
काव्यालङ्कार-काव्यशास्त्र-क्रियाकल्प-साहित्यविद्याऽलङ्कारशास्त्र-साहित्यशास्त्रादि-  
कतिपयनामभिः ससम्मानं सानुरागञ्च समाहूतमभूत्।

अलङ्कारशास्त्रस्येतिहासः कालक्रमेण चतुर्षु भागेषु विभजितुमर्हति—

१. प्रारम्भिककालः—वैदिककालादारम्भं भामहपूर्वकालः। कालेऽस्मिन्  
चतुर्णामलङ्काराणां निरूपणमाचार्यैः कृतम्।



२. **रचनाकालः**—आचार्यभामहदास्याऽऽनन्दवर्धनाचार्यपूर्वकालः। कालेऽस्मिन् अलङ्कारसम्प्रदायस्य विकासो जातः। तस्य प्रमुखा आचार्याः—भामहः, दण्डी, उद्भटः, रुद्रटश्चासन्।
३. **निर्णयात्मककालः**—आनन्दवर्धनाचार्यादारभ्य मम्मटान्तकालः। यद्यपि कालेऽस्मिन् आनन्दवर्धनाचार्येण काव्ये 'ध्वनिरेवात्मा' इति प्रतिपादितम्, तथापि अलङ्कारादयस्तस्य गुणोत्कर्षकाः सन्तीति निर्णीतम्। तदनन्तरमाचार्यकुन्तकस्य 'वक्रोक्तिजीवितम्' उपलभ्यते। आचार्यमम्मट एतस्य कालस्य प्रमुख आलङ्कारिकः। 'काव्यप्रकाशः' तस्य प्रमुखा रचनाऽद्यापि विद्वत्समाज आद्रियते।
४. **व्याख्यात्मककालः**—आचार्यमम्मटादारभ्य विश्वेश्वरपाण्डेयपर्यन्तमस्त्यस्य कालस्य सीमा। कालेऽस्मिन् विश्वनाथ-जयदेव-अप्पयदीक्षित-जगन्नाथ-विश्वेश्वर-पाण्डेयसमा आलङ्कारिका जाताः, यैः सर्वाङ्गपूर्णालङ्कारिका ग्रन्था रचिताः।

### आचार्यविश्वेश्वरपाण्डेयः

पण्डितराजजगन्नाथस्यानन्तरं काव्यशास्त्रविषयकरचनाक्षेत्रे प्रायः संस्कृतविदुषां प्रतिभा कुण्ठिता जाता। तथाविधे समये व्याकरणशास्त्रस्य 'वैयाकरणसिद्धान्तसुधानिधिः', न्यायशास्त्रस्य 'तर्ककुतूहलम्', 'दीधितिप्रवेशादयः' इति ग्रन्थानां प्रणेता परमप्रतिभासम्पन्नो विद्वान् विश्वेश्वरपण्डितः पाण्डेयो वा नामाऽऽलङ्कारिकः 'अलङ्कारकौस्तुभ'- 'रसचन्द्रिका' प्रभृत्युच्चकोटिकानलङ्कार-शास्त्रीयान् ग्रन्थान् प्रणीतवान्। नारिकेलरसमिवास्य पण्डितस्य ग्रन्थेषु विविधरूपाः गम्भीरपण्डित्यञ्च लक्ष्यते।

विश्वेश्वरपाण्डेयस्य पितुर्नाम लक्ष्मीधर आसीत्। उत्तरप्रदेशस्य अल्मोडा मण्डलान्तर्गते 'पाटिया' नामके ग्रामे ब्राह्मणकुले विद्वानयं जनिं लेभे। पण्डितस्यास्य समयोऽष्टादशशताब्द्याः प्रारम्भिकः कालो मन्तव्यः। अस्य पूर्वजा भारद्वाजगोत्रियाः कान्यकुब्जब्राह्मणा आसन्। अस्य पिता लक्ष्मीधरपाण्डेयो वृद्धावस्थायां काशीमेत्य गङ्गातटे मणिकर्णिकाघट्टे वासमकरोत्। भगवतो भूतभावनस्य विश्वनाथस्य शरण एव शेषं जीवनमयापयत्। तत्रैव तस्य विश्वेश्वरपाण्डेयस्य शिक्षा दीक्षापि जाता। मन्दारमञ्जर्यादिषु स्वरचनासु प्रारम्भेऽनेन स्वपितुरेव वन्दना कृता। अनेन ज्ञायते यदस्य विद्यागुरुरपि पितैवासीत्। तद्यथा—

जयति यथाजातानां वाग्जात-सुजात-पारिजातश्रीः।

श्रीलक्ष्मीधरविबुधावतंसचरणाब्जरेणुनिकरः।।

रसचन्द्रिकायामपि तदेव मङ्गलाचरणं समुपलभ्यते। जनश्रुतिरियमस्ति यदयं विश्वेश्वरः पञ्चदशवर्षस्यावस्थायामेव काव्यरचनां प्रारब्धवान्; किन्तु चत्वारिंशद्वर्षस्यावस्थायामेवाकाले कालकवलितोऽभूदयं पदवाक्यप्रमाणविद् पण्डितः श्रीविश्वेश्वरः। अस्मिन्नल्पीयसि कालेऽपि पण्डितेनानेन विंशत्यधिकानां ग्रन्थानां प्रणयनं विहितम्।

### विश्वेश्वरपाण्डेयस्य कृतयः

आचार्यविश्वेश्वरपाण्डेयस्य मन्दारमञ्जर्याष्टीकाकारः श्रीतारादत्तपाण्डेयस्तस्य विदितरचना निम्ननिर्दिष्टा अमन्यत—१. अलङ्कारकौस्तुभम्, २. अलङ्कार-मुक्तावली, ३. आर्यासप्तशती, ४. कवीन्द्रकण्ठाभरणम्, ५. काव्यतिलकम्, ६. काव्यरत्नम्, ७. तर्ककुतूहलम्, ८. दीधितिप्रवेशः, ९. नवमालिका, १०. नैषधीयटीका, ११. मन्दारमञ्जरी, १२. रसचन्द्रिका, १३. रसमञ्जरी, १४. रोमावलीशतकम्, १५. लक्ष्मीविलासः, १६. वक्षोजशतकम्, १७. शृङ्गारमञ्जरीसङ्कम्, १८. षड्-ऋतुवर्णनम्, १९. व्याकरणसिद्धान्तसुधानिधिः, २०. होलिकाशतकञ्च। कतिपयतान्त्रिकग्रन्थानपि पण्डितोऽयं रचितवान्। तद्यथा—तारासहस्रनामव्याख्या। रुक्मिणीपरिणयनाटकमप्यस्यैव रचना।

‘अलङ्कारकौस्तुभम्’-नामकोऽस्य काव्यशास्त्रस्यान्तिमः प्रामाणिकश्चाति-गौरवपूर्णो ग्रन्थोऽस्ति, यस्मिन् स रसगुणदोषरीतिप्रभृतीनां मम्मट-जगन्नाथादि-भिरप्यधिकं विशिष्टं विवेचनमकरोत्। स्थाने स्थानेऽसावप्यदीक्षितस्य पण्डितराजस्य च मतखण्डनमकरोत्। स्थाने स्थाने स्वरचितपद्यानुदाहृत्य स्वकाव्य-निर्माणपाटवमपि पण्डितेनानेन प्रमाणितम्। ग्रन्थेऽस्मिन् अलङ्कारविवेचनमतिविशदं तर्कपूर्णञ्चास्ति। अस्योपर्यनेन स्वोपज्ञटीकापि रचिता, या रूपकालङ्कारपर्यन्तमेव प्राप्यते। सरलपरिपाट्यावबोधायानेन लिखितोऽपर आलङ्कारिको ग्रन्थः ‘अलङ्कार-प्रदीपः’। कवीन्द्रकण्ठाभरणे विदग्धमुखमण्डनग्रन्थमनुसृत्य शब्दालङ्काराणां विवेचनं सुन्दरं चित्रकाव्यनिरूपणमपि विहितम्। रसचन्द्रिकायां रसस्य साङ्गोपाङ्गनिरूपणं कृतमस्ति। मन्दारमञ्जर्यां बाणस्य कादम्बरीशैल्या तेनोत्कृष्टा रचना कृता। काव्यस्यास्य कादम्बरीव भागद्वयम्—पूर्वार्द्धमुत्तरार्द्धञ्च। पूर्वार्द्धस्य रचना विश्वेश्वरपाण्डेयेन, उत्तरार्द्धस्य तु तच्छिष्येण केनापि कृता। वैयाकरण-सिद्धान्तसुधानिधिग्रन्थे पाणिनीयाष्टाध्यायिक्रमेण तत्सूत्राणां व्याख्या तेन विहिता। एतेन एष व्याकरणग्रन्थोऽतीवसरलोऽभूत्।

### रसचन्द्रिका

रसचन्द्रिकेयं पाण्डेयकुलभूषणपण्डितप्रवरश्रीविश्वेश्वरशर्मणः कृतिः। इयं च नायकनायिकादीनां परिष्कृतलक्षणनवीनप्रायोदाहरणरसादिनिरूपणादिभिः स्व-



सदृशानपरान् प्रबन्धानतिशेत् इत्यत्र न बहुवचनप्रपञ्चनस्य प्रयोजनम्।  
प्रबन्धस्यास्यादौ ग्रन्थनिर्मितिप्रयोजनं कथयता तेन पण्डितप्रवरेणोद्घुष्टम्—

**सारासारविचारैकपरायणहृदां सताम्।**

**चमत्कारप्रकाराय क्रियते रसचन्द्रिका।।**

तेन प्रथमं नायकनायिकाभेदनिरूपणं कृतम्। निरूपणप्राथम्ये हेतुमभिदधता तेन कथितं यद् रसस्य प्रादुर्भावे नायिकानायकावेवासाधारणकारणं भवतः, तस्मात् तावेव प्रथमं निरूप्येते। तयोर्भेदप्रभेदं सोदाहरणं प्रस्तुतमादौ। तत्रापि बहुवक्तव्यत्वात्प्रथमं नायिका निरूपिता। सा स्वीया-परकीया-सामान्याभेदेन त्रिविधा। तत्र पतिमात्रविषयकानुरागवती स्वीया। परपरिणीतत्वे सति स्वानुरक्ता परकीया। वित्ताभाववता सहास्याः सम्भोगो मा भूदित्येतादृशेच्छाविषयत्वे सत्यनुरक्ता सामान्या। तासां प्रभेदपुरस्सरं बहु व्याख्यातम्, विशेषजिज्ञासानिवृत्तये तत्रैवावलोकनीयं सुधीजनैः। सामान्येन नायिकाभेदानां सङ्कलनमित्थं कृतम्।

इह मुग्धा तावदेकैव। मध्याप्रगल्भे धीरादिभेदेन षट्, ज्येष्ठाकनिष्ठाभेदेन द्वादशेति त्रयोदश स्वीयाभेदाः। परोढा कन्यका चेति परिकीयाद्वैविध्यम्। सामान्या एकैवेति षोडशभेदाः। तासां च वक्ष्यमाणैरष्टाभिर्भेदैरष्टाविंशत्यधिकशतं भेदाः। प्रत्येकमुत्तमादिभेदत्रयेण शतत्रयं चतुरशीतिश्च भेदा भवन्ति। तत्र प्राचीनसम्पत्तिं प्रदर्शयता चोक्तम्—

**त्रयोदशविधा स्वीया द्विविधा च पराङ्गना।**

**एका वेश्या पुनश्चाष्टाववस्थाभेदतो मताः।।**

**पुनस्तास्त्रिविधाः सर्वा उत्तमाधममध्यमाः।**

**इत्थं शतत्रयं तासामशीतिश्चतुरुरुत्तरा।।**

**जातिकालवयोऽवस्थाभावकन्दर्पनायकैः।**

**इतरा अप्यसङ्ख्याता नोक्ता विस्तरभीतितः।। (रसच०, पृ० १५)**

प्रसङ्गेऽस्मिन् सखी-दूत्यादीनां निरूपणं विहितम्। तत्र 'नाप्रामाण्यं लिखितं किञ्चित्' इति मतं प्रमाणयता भरत-क्षीरस्वामि-विद्यानाथ-भोजराज-अमरसिंह-विश्वनाथादीनां मतं प्रस्तुतम्।

नायकनिरूपणप्रसङ्गे तस्य भेदत्रयं प्रतिपादितम्, पत्युपपतिवैशिकभेदात्। विवाहजन्यसंहकारवान् पतिः। तद्भिन्नत्वे सत्यनुरागविषय उपपतिः। वेश्योपभोगरसिको वैशिकः। तेषां सप्रभेदं लक्षणोदाहरणं च प्रस्तुतम्। नायकस्य

सहायाश्चतुर्द्धा, पीठमर्द-विट-चेटक-विदूषकभेदात्। तेषामपि लक्षणोदाहरणं प्रस्तुतम्। तत्र विद्यानाथस्य सम्मतिं प्रस्तौति—

किञ्चिद्भूतः पीठमर्द एकविद्यो विटः स्मृतः।

सन्धाननिपुणश्चेतो हास्यप्रायो विदूषकः॥ (रसच०, पृ० ३३)

एतेषां नायकानुकूलाचरणं व्यापारः। तेषां व्यापारस्योदाहरणं श्रीरुद्रचन्द्रदेवानां प्रस्तौति। यथा—

मानं त्यक्ष्यसि कान्तर्मेष्ठ्यसि पुनः सम्भावयिष्यस्यलं  
भूषाः पास्यसि वारुणीं रतिकलाकेलिं समारोक्ष्यसि।  
किञ्च त्वां विनिवेदयामि सरले! मन्दानिलोल्लासिता  
प्रालेयांशुकृतोदया मधुनिशा हस्तं गता हार्यते॥

अथ रसनिरूपणप्रसङ्गे त्रिविधा शक्तिर्लक्षणा व्यञ्जना च वृत्तिर्निरूपिता। रसोऽसंल्लक्ष्यक्रमो ध्वनिर्भवति। ननु रसस्यासंल्लक्ष्यक्रमत्वं कथमिति चेत्, उच्यते— न हि विभावादय एव रसाः; किन्तु रसस्तैर्निष्पद्यत इत्यस्ति क्रमः। तत्क्रमसत्त्वेऽपि क्रमानवबोधात्। तत्र प्रमाणरूपेण भरतसूत्रं प्रस्तौति—

‘विभावानुभावव्यभिचारिसंयोगाद् रसनिष्पत्तिः’ इति। सूत्रस्यास्य व्याख्याने भट्टलोल्लट-श्रीशङ्कु-भट्टनायक-अभिनवगुप्तपादाचार्याणां मतं प्रस्थापयति। अस्मिन् क्रमे शृङ्गारं सभेदं प्रपञ्चयति। स्थायिभावस्य लक्षणं विदधता तेनोक्तम्—

सजातीयविजातीयैरतिरस्कृतमूर्त्तिमान्।

यावद्रसं वर्तमानः स्थायी भाव उदाहृतः॥

तत्र भरतस्य सम्मतिं प्रस्तौति—

यथा नराणां नृपतिः शिष्याणां गुरवो यथा।

तथैव सर्वभावानां स्थायी भावो महानिहः॥

पुनः भावस्याभासस्य च लक्षणमुदाहरणपुरस्सरं व्याख्याति।

अनेन प्रकारेणासंल्लक्ष्यक्रमध्वनिं निरूप्य संल्लक्ष्यक्रमध्वनिं निरूपयति। तस्य त्रयोदशभेदा निरूपिताः। तद्यथा—

द्वौ शाब्दी शक्तिरष्टार्थी द्व्युत्थैकं भेदमञ्चति।

द्वौ लक्षणेत्यमी भेदाः प्राधान्येन त्रयोदशः॥ (रसच०, पृ० ४५)



रसभेदनिरूपणक्रमे शान्तरसस्य स्थापना काव्ये मतान्तरप्रदर्शनपुरस्सरं कृता। पुनः व्यभिचारिभावानां निरूपणं कृतम्। अस्मिन्नेव क्रमे स्तम्भाद्यष्टभावानां निरूपणं विहितम्। तदनन्तरं यौवनकालीनभावान् निरूप्य लीलादिदशहावजन्यचेष्टाविशेषाः कथिताः। हावभावादीनां विवेकं प्रस्तुवन् कथयति ग्रन्थकारो विश्वेश्वरः—अनभिव्यक्तो मानसो विकारो भावः, किञ्चिदभिव्यक्तो हावः, स्फुटतरमभिव्यक्तो हेलेति। तेन—

बाह्यार्थालम्बनो यस्तु विकारो मानसो भवेत्।

भाव इत्युच्यते सद्भिस्तस्योत्कर्षो रसः स्मृतः॥ (रसच०, पृ० ७२)

इति हलायुधकोशस्य प्रमाणं प्रस्तौति। अथ स्वाभाविकगुणान् प्रतिपादयति। तद्यथा—

शोभा कान्तिश्च दीप्तिश्च तथा माधुर्यमेव च।

धैर्यं प्रागल्भ्यमौदार्यमित्येते स्युरयत्नजाः॥ (रसच०, पृ० ७५)

तेषां लक्षणोदाहरणं च निरूपयति। प्रशान्ते ग्रन्थे लोके ग्रन्थस्यास्य स्वकीयस्य मुद्रप्रदायकत्वस्य कामनां विधाय मौनमालम्बते। तद्यथा—

श्रीमन्महीमहिततत्तदसीमधीम-

न्मूर्द्धन्यताकलनसङ्गतधन्यताकः।

लक्ष्मीधरोऽयमुदसूत मुदं प्रसूतां

विश्वेश्वरस्य कृतिरस्य चिरस्य लोके॥

इत्थं ग्रन्थोऽयं साहित्यसारभूतस्य रसस्य सारसङ्ग्राहकः प्रकरणरूपो विलसतिराम्।

**प्रस्तुतं संस्करणम्**

आचार्यविश्वेश्वरपाण्डेयप्रणीता रसचन्द्रिकेयं विश्वविश्रुतस्य सरस्वतीभवन-पुस्तकालयस्य हस्तलिखितपाण्डुलिपिं ४०६९७ संख्याकामाधारीकृत्य संशोध्य सम्पाद्य च प्रकाश्यते विश्वविद्यालयेनानेन लघुग्रन्थमालायाम्। यद्यपीतः पूर्वमपि श्रीजयकृष्णदासद्वारा १९८३ वैक्रमाब्दे प्राकाश्यं नीता रसचन्द्रिकेयम्; किन्त्विदानीं सा दुर्लभतां प्राप्ता। तया पाठसंशोधने बहुसाहाय्यं प्राप्तमेतदर्थं तस्मै नैकविधप्रबन्धरत्नमुद्रणबद्धपरिकराय श्रीजयकृष्णदासमहोदयाय सबहुमानं सादरं कृतज्ञतां विनिवेदयामि। ग्रन्थस्यास्य भूमिकायां ग्रन्थकारस्य व्यक्तित्वकृतित्वप्रकाशकमितिवृत्तं प्रस्तुतम्। विषयनिर्देशिका बृहद्विषयानुक्रमणिका

प्रतिपादिता। परिशिष्टभागे च श्लोकाद्धानुक्रमणिका, ग्रन्थे स्मृतानां ग्रन्थानां ग्रन्थकाराणाञ्चानुक्रमणिकापि सुनिबद्धा। तस्मादस्य नावीन्यमक्षुण्णमस्तीति नास्त्यत्र सन्देहलेशावसरः।

ग्रन्थस्यास्य सम्पादने कृतसहायानामाधमर्ण्यं विभ्रन् सर्वप्रथमं विश्वविद्यालयस्यास्य कुलपतिवर्यान् महनीयकीर्तिभाजः कविकुलचूडामणीन् मिश्रोपाधिविभूषितान् प्रो. 'अभिराज' - राजेन्द्रमिश्रमहोदयान् नतमस्तकेनाभि-वादयामि, येषां कृपालवलेषेण ग्रन्थरत्नोऽयं सम्पाद्य प्रकाश्यतां नीयते। अतः परं प्रकाशनसंस्थानस्य निदेशकेभ्यो रुचिरोत्तमोत्तमप्रकाशनकाष्ठायां परां काष्ठामाटीकमानेभ्यो दिवानिशमस्मत्सदृशानां विकासे निबद्धपरिकरेभ्यो डॉ. हरिश्चन्द्रमणित्रिपाठिमहोदयेभ्यः सश्रद्धं प्रणामाञ्जलिं समर्पयन् नितरामात्मसन्तुष्टिमधिगच्छामि। किञ्च समये समये साहाय्यप्रदायकाय ग्रन्थस्यास्य सम्पादने दत्तसहायकाय सहायकसम्पादकाय डॉ. ददन-उपाध्यायाय साधुवादपुरस्सरं कृतज्ञतां वितरामि। अथ च श्रीजीकम्प्यूटरप्रिण्टर्ससञ्चालकान् श्रीअनूपकुमारनागरमहाशयान् प्रकाशनौपयिकसौविध्यप्रदानोत्कानभिंशंसामि धन्यवादम्।

अन्ते च विश्वेश्वरस्य भगवतः सात्रपूर्णस्य श्रीकाशीविश्वनाथस्य पदपद्मयोः साञ्जलिप्रणतिततीर्विनिवेद्य यथौचित्यं मानप्रदानाय दोषविस्मरणाय च कृतिनो मनीषिणः प्रार्थयमानो विरमति—

वाराणस्याम्,

गुरुपूर्णिमायाम्,

२०५९ तमे वैक्रमाब्दे }

हरिवंशकुमारपाण्डेयः

ईक्ष्यशोधकः, प्रकाशनसंस्थानस्य

सम्पूर्णानन्दसंस्कृतविश्वविद्यालये

## विषयानुक्रमणिका

विषयाः	पृष्ठाङ्काः	विषयाः	पृष्ठाङ्काः
मङ्गलाचरणम्	१	ज्येष्ठाभेदेषु धीराधीराया उदाहरणम्	७
पितुर्वन्दनम्	१	कनिष्ठाभेदेषु धीराया उदाहरणम्	७
ग्रन्थनिर्मितिप्रयोजनम्	१	कनिष्ठाभेदेष्वधीराया उदाहरणम्	७
नायकनायिकानिरूपणे कारणम्	१	कनिष्ठाभेदेषु धीराधीराया उदाहरणम्	८
नायिकायाः प्रथमं निरूपणे हेतुः	१	परकीयाया लक्षणमुदाहरणञ्च	८
नायिकात्रैविध्यम्	१	अस्या गुप्तादिसप्तभेदाः	८
स्वीयालक्षणम्, उदाहरणञ्च	१	गुप्तायास्त्रैविध्यम्	८
स्वीयात्रैविध्यम्	२	आद्याया उदाहरणम्	८
मुग्धालक्षणं भेदाश्च	२	द्वितीयाया उदाहरणम्	९
सामान्याया उदाहरणम्	२	तृतीयाया उदाहरणम्	९
अज्ञातयौवनाया उदाहरणम्	३	विदग्धाया द्वैविध्यम्	९
ज्ञातयौवनाया उदाहरणम्	३	वाग्विदग्धाया उदाहरणम्	९
अस्या एव नवोढात्वं विश्रब्धनवोढात्वञ्च	३	क्रियाविदग्धाया उदाहरणम्	९
नवोढाया उदाहरणम्	४	लक्षिताया लक्षणमुदाहरणञ्च	९
विश्रब्धनवोढाया उदाहरणम्	४	कुलटाया लक्षणमुदाहरणञ्च	१०
मध्याया लक्षणमुदाहरणञ्च	४	अनुशयानाया लक्षणम्	१०
प्रगल्भाया लक्षणमुदाहरणञ्च	४	अस्यास्त्रैविध्यम्	१०
मध्याधीराया लक्षणमुदाहरणञ्च	५	आद्याया उदाहरणम्	१०
मध्याऽधीराया उदाहरणम्	५	द्वितीयाया उदाहरणम्	१०
मध्याधीराधीराया उदाहरणम्	६	तृतीयाया उदाहरणम्	१०
प्रगल्भाधीराया उदाहरणम्	६	मुदिताया लक्षणमुदाहरणञ्च	१०
प्रगल्भाऽधीराया उदाहरणम्	६	कन्यकाया उदाहरणम्	१०
प्रगल्भाधीराधीराया उदाहरणम्	६	सामान्याया लक्षणमुदाहरणञ्च	११
धीरादिभेदाः स्वीयाया एवेति प्राचां मतम्	६	पुनरपि स्वीयादीनां त्रैविध्यम्	११
एते भेदाः परकीयादेरपीति नव्यमतम्	७	अन्यसम्भोगदुःखिताया उदाहरणम्	११
ज्येष्ठाकनिष्ठयोर्लक्षणे	७	गर्विताया द्वैविध्यम्	११
ज्येष्ठाभेदेषु धीराया उदाहरणम्	७	आद्याया उदाहरणम्	११
ज्येष्ठाभेदेष्वधीराया उदाहरणम्	७	द्वितीयाया उदाहरणम्	११

विषयाः	पृष्ठाङ्काः	विषयाः	पृष्ठाङ्काः
मानद्वैविध्यनिरूपणम्	११	मध्यायाः स्वीयाया वासकसज्जाया	
प्रणयमानवर्णनम्	११	उदाहरणम्	१६
नायिकानिष्ठप्रणयमानोदाहरणम्	१२	प्रगल्भायाः स्वीयाया वासकसज्जाया	
नायकनिष्ठप्रणयमानोदाहरणम्	१२	उदाहरणम्	१७
युगपदुभयनिष्ठमानोदाहरणम्	१२	परकीयाया वासकसज्जाया उदाहरणम्	१७
ईर्ष्यामानप्रतिपादनम्	१२	सामान्याया वासकसज्जाया उदाहरणम्	१७
अस्य लघुत्वादिवर्णनम्	१२	विरहोत्कण्ठिताया लक्षणम्	१७
लघोरुदाहरणम्	१२	विरहस्य लक्षणम्	१७
मध्यस्योदाहरणम्	१३	मुग्धायाः स्वीयाया विरहोत्कण्ठिताया	
गुरोरुदाहरणम्	१३	उदाहरणम्	१७
पत्युरन्यासङ्गप्रत्यक्षोदाहरणम्	१३	मध्यायाः स्वीयाया विरहोत्कण्ठिताया	
स्वप्नायितोदाहरणम्	१३	उदाहरणम्	१८
भोगाङ्कदर्शनोदाहरणम्	१३	प्रगल्भायाः स्वीयाया विरहोत्कण्ठिताया	
गोत्रस्खलनोदाहरणम्	१३	उदाहरणम्	१८
पत्युरन्यासक्तिश्रवणोदाहरणम्	१४	परकीयाया विरहोत्कण्ठिताया उदाहरणम्	१८
सामादिमाननिवृत्युपायषट्कनिरूपणम्	१४	सामान्याया विरहोत्कण्ठिताया उदाहरणम्	१८
साम्न उदाहरणम्	१४	स्वाधीनभर्तृकाया लक्षणम्	१८
भेदस्योदाहरणम्	१४	मुग्धायाः स्वीयायाः स्वाधीनभर्तृकाया	
दानस्योदाहरणम्	१४	उदाहरणम्	१८
नतेरुदाहरणम्	१५	मध्यायाः स्वीयायाः स्वाधीनभर्तृकाया	
उपेक्षाया उदाहरणम्	१५	उदाहरणम्	१९
रसान्तरस्योदाहरणम्	१५	प्रगल्भायाः स्वीयायाः स्वाधीनभर्तृकाया	
उक्तभेदानां सङ्कलनेन		उदाहरणम्	१९
चतुरशीत्यधिकशतत्रयत्वनिरूपणम्	१५	परकीयायाः स्वाधीनभर्तृकाया उदाहरणम्	१९
दिव्यत्वादेर्भेदाप्रयोजकत्वनिरूपणम्	१६	सामान्यायाः स्वाधीनभर्तृकाया उदाहरणम्	१९
मुग्धाया धीरादिभेदानुपपत्तिपरिहारः	१६	कलहान्तरिताया लक्षणम्	१९
परस्त्रियोः कन्यकोढयोर्भेदाष्टकमध्ये		मुग्धायाः स्वीयायाः कलहान्तरिताया	
त्रिविधावस्थावत्वमेवेति		उदाहरणम्	१९
केषाश्चिन्मतस्य निरासः	१६	मध्यायाः स्वीयायाः कलहान्तरिताया	
भरक्तोक्तवासकसज्जाद्यष्टविधभेदवर्णनम्	१६	उदाहरणम्	१९
वासकसज्जाया लक्षणम्	१६	प्रगल्भायाः स्वीयायाः कलहान्तरिताया	
मुग्धायाः स्वीयाया वासकसज्जाया		उदाहरणम्	२०
उदाहरणम्	१६	परकीयायाः कलहान्तरिताया उदाहरणम्	२०



विषयाः	पृष्ठाङ्काः	विषयाः	पृष्ठाङ्काः
सामान्यायाः कलहान्तरिताया उदाहरणम्	२०	विद्यानाथोक्तिः	२४
खण्डिताया लक्षणम्	२०	भोजराजोक्तिः	२४
खण्डितालक्षणप्रतिपादकभरतवचन- व्याख्यानम्	२०	मुग्धाभिसारिकाया उदाहरणम्	२४
मुग्धायाः स्वीयायाः खण्डिताया उदाहरणम्	२१	मध्याभिसारिकाया उदाहरणम्	२५
मध्यायाः स्वीयायाः खण्डिताया उदाहरणम्	२१	प्रगल्भाभिसारिकाया उदाहरणम्	२५
प्रगल्भायाः स्वीयायाः खण्डिताया उदाहरणम्	२१	परकीयाभिसारिकाया उदाहरणम्	२५
परकीयाया खण्डिताया उदाहरणम्	२१	सामान्याभिसारिकाया उदाहरणम्	२५
सामान्यायाः खण्डिताया उदाहरणम्	२१	अन्धकाराभिसारिकाया उदाहरणम्	२५
विप्रलब्धाया लक्षणम्	२२	ज्योत्स्नाभिसारिकाया उदाहरणम्	२५
मुग्धायाः स्वीयाया विप्रलब्धाया उदाहरणम्	२२	दिवाभिसारिकाया उदाहरणम्	२६
मध्यायाः स्वीयाया विप्रलब्धाया उदाहरणम्	२२	एतासामुत्तममध्यमाधमभेदेन त्रैविध्यम्	२६
प्रगल्भायाः स्वीयाया विप्रलब्धाया उदाहरणम्	२२	उत्तमाया लक्षणमुदाहरणञ्च	२६
परकीयाया विप्रलब्धाया उदाहरणम्	२२	मध्यमाया लक्षणमुदाहरणञ्च	२६
सामान्याया विप्रलब्धाया उदाहरणम्	२२	अधमाया लक्षणमुदाहरणञ्च	२६
प्रोषितभर्तृकाया लक्षणम्	२२	सख्या लक्षणम्	२७
मुग्धायाः स्वीयायाः प्रोषितभर्तृकाया उदाहरणम्	२३	मण्डनाद्यस्याः कर्म	२७
मध्यायाः स्वीयायाः प्रोषितभर्तृकाया उदाहरणम्	२३	मण्डनोदाहरणम्	२७
प्रगल्भायाः स्वीयायाः प्रोषित- भर्तृकाया उदाहरणम्	२३	उपालम्भोदाहरणम्	२७
परकीयायाः प्रोषितभर्तृकाया उदाहरणम्	२३	शिक्षोदाहरणम्	२७
सामान्यायाः प्रोषितभर्तृकाया उदाहरणम्	२३	परिहासोदाहरणम्	२७
अभिसारिकाया लक्षणम्	२४	प्रियपरिहासोदाहरणम्	२७
अभिसारिकापदे निजार्थस्याविवक्षितत्वम्	२४	प्रियापरिहासोदाहरणम्	२८
अत्र भरतवचनम्	२४	दूत्या लक्षणम्	२८
		सङ्गमनाद्यस्याः कर्म	२८
		सङ्गमनोदाहरणम्	२८
		विरहनिवेदनोदाहरणम्	२८
		कुलभोगाद्याधिक्यकथनोदाहरणम्	२८
		नायकनिरूपणे कारणाभिधानम्	२८
		नायकस्य पत्यादित्रैविध्यम्	२८
		पत्युर्लक्षणमुदाहरणञ्च	२८
		उपपत्तिलक्षणमुदाहरणञ्च	२९
		वैशिकलक्षणमुदाहरणञ्च	२९

विषयाः	पृष्ठाङ्काः	विषयाः	पृष्ठाङ्काः
पत्युरनुकूलादिचतुर्विधत्वम्	२९	शक्तिलक्षणम्	३५
अनुकूललक्षणमुदाहरणञ्च	२९	रूढादित्रिविधशब्दनिरूपणम्	३५
दक्षिणलक्षणमुदाहरणञ्च	२९	शक्तिग्राहकप्रमाणप्रदर्शनम्	३५
धृष्टलक्षणमुदाहरणञ्च	२९	लक्षणा तद्भेदाश्च	३५
शठलक्षणमुदाहरणञ्च	३०	व्यञ्जनानिरूपणम्	३६
भरतोक्तचतुरादिभेदपञ्चकं तल्लक्षणानि च	३०	ध्वनिस्तद्भेदाश्च	३७
उत्तमोदाहरणम्	३१	रसस्वरूपविषये भट्टलोल्लटादिमतम्	३७
मध्यमोदाहरणम्	३१	रसस्वरूपविषये श्रीशङ्कुमतम्	३७
अधमोदाहरणम्	३१	रसस्वरूपविषये भट्टनायकमतम्	३८
मानिन उदाहरणम्	३१	रसस्वरूपविषयेऽभिनवगुप्तपादाचार्यमतम्	३८
चतुरस्य द्वैविध्यम्	३१	रसस्य कार्यत्वज्ञाप्यत्वादिखण्डनम्	३९
आद्यस्योदाहरणम्	३१	शृङ्गाररसनिरूपणम्	४०
द्वितीयस्योदाहरणम्	३२	तद्भेदकथनम्	४०
उदाहरणान्तरम्	३२	सम्भोगशृङ्गारोदाहरणम्	४०
नायकाभासलक्षणमुदाहरणञ्च	३२	उदाहरणान्तरम्	४०
स्वभावस्यैव नायकभेदप्रयोजकत्वं न		अभिलाषहेतुकविप्रलम्भोदाहरणम्	४०
त्ववस्थाभेदस्येति निरूपणम्	३२	सङ्गमोत्तरकालीनविप्रलम्भोदाहरणम्	४१
प्रोषितपतेरुदाहरणम्	३२	भावस्वरूपनिरूपणम्	४१
उपपतेरुदाहरणम्	३२	देवविषयकरतेरुदाहरणम्	४१
उदाहरणान्तरम्	३३	मुनिविषयकरतेरुदाहरणम्	४१
वैशिकस्योदाहरणम्	३३	पुत्रविषयकरतेरुदाहरणम्	४१
नायकसहायानां पीठमर्दादीनां		व्यभिचारिण उदाहरणम्	४१
विद्यानाथोक्तलक्षणानि	३३	रसाभासोदाहरणम्	४१
साहित्यदर्पणोक्तान्येषां लक्षणानि	३३	भावाभासोदाहरणम्	४२
एतेषां व्यापारः	३४	संलक्ष्यक्रमध्वनेर्भेदाः	४२
व्यापारोदाहरणम्	३४	अर्थशक्तिमूलध्वनेरष्टविधत्वम्	४२
विटोदाहरणम्	३४	कविनिबद्धवक्तृप्रौढोक्तिसिद्धत्वेन	
सामान्यवनितायामप्यस्य सहायत्वम्	३४	भेदान्तरकल्पनस्य खण्डनम्	४२
अस्योदाहरणम्	३४	शब्दशक्तिमूलालङ्कारध्वनेरुदाहरणम्	४२
चेटोदाहरणम्	३४	शब्दशक्तिमूलवस्तुध्वनेरुदाहरणम्	४३
विदूषकोदाहरणम्	३४	स्वतःसम्भविवस्तुना वस्तुध्वनेरुदाहरणम्	४३
वृत्तिनिरूपणम्	३५	स्वतःसम्भविवस्तुनाऽलङ्कारध्वनेरुदाहरणम्	४३

विषयाः	पृष्ठाङ्काः	विषयाः	पृष्ठाङ्काः
स्वतःसम्भव्यलङ्कारेण वस्तुध्वने- रुदाहरणम्	४३	उदाहरणान्तरम्	४८
स्वतःसम्भव्यलङ्कारेणालङ्कारध्वने- रुदाहरणम्	४३	व्याधिलक्षणमुदाहरणञ्च	४८
कविप्रौढोक्तिसिद्धवस्तुना वस्तुध्वनेरुदाहरणम्	४४	उदाहरणान्तरम्	४९
कविप्रौढोक्तिसिद्धवस्तुनाऽलङ्कार- ध्वनेरुदाहरणम्	४४	जडतालक्षणमुदाहरणञ्च	४९
कविप्रौढोक्तिसिद्धालङ्कारेण वस्तुध्वनेरुदाहरणम्	४४	जातप्रायत्वेन वर्णनीयमरणोदाहरणम्	५०
कविप्रौढोक्तिसिद्धालङ्कारेणालङ्कार- ध्वनेरुदाहरणम्	४४	उदाहरणान्तरम्	५०
उभयशक्तिमूलध्वनेरुदाहरणम्	४४	आकांक्षितत्वेन वर्णनीयमरणोदाहरणम्	५०
अविवक्षितवाच्यध्वनेरुदाहरणम्	४४	उदाहरणान्तरम्	५०
अत्यन्ततिरस्कृतवाच्यध्वनेरुदाहरणम्	४५	पूर्वरागलक्षणम्	५०
विप्रलम्भे हरिहरोक्ता दशावस्थाः	४५	श्रवणादितत्कारणम्	५०
अभिलाषस्य लक्षणमुदाहरणञ्च	४५	श्रवणोदाहरणम्	५०
उदाहरणान्तरम्	४५	इन्द्रजाले दर्शनोदाहरणम्	५०
चिन्तालक्षणमुदाहरणञ्च	४५	चित्रे दर्शनोदाहरणम्	५१
उदाहरणान्तरम्	४६	साक्षाद्दर्शनोदाहरणम्	५१
स्मृतिलक्षणमुदाहरणञ्च	४६	स्वप्ने दर्शनोदाहरणम्	५१
उदाहरणान्तरम्	४६	हास्यरसनिरूपणमुदाहरणञ्च	५१
गुणकीर्तनलक्षणमुदाहरणञ्च	४६	तद्व्यभिचारिभावाः	५१
उदाहरणान्तरम्	४७	स्मितादीनां स्वरूपकथनम्	५१
उद्वेगलक्षणमुदाहरणञ्च	४७	करुणरसनिरूपणमुदाहरणञ्च	५२
उदाहरणान्तरम्	४७	तद्व्यभिचारिभावाः	५२
विलापलक्षणमुदाहरणञ्च	४७	रौद्ररसनिरूपणमुदाहरणञ्च	५२
उदाहरणान्तरम्	४८	तद्व्यभिचारिभावाः	५३
उन्मादलक्षणम्	४८	वीररसनिरूपणम्	५३
क्रायिकोन्मादोदाहरणम्	४८	दानवीरोदाहरणम्	५३
उदाहरणान्तरम्	४८	दयावीरोदाहरणम्	५३
आचिकोन्मादोदाहरणम्	४८	युद्धवीरोदाहरणम्	५३
		धर्मवीरोदाहरणम्	५४
		व्यभिचारिभावाः	५४
		रौद्रे क्रोधस्य स्थायित्वं वीरे	
		व्यभिचारित्वमिति कथनम्	५४
		भयानकरसनिरूपणमुदाहरणञ्च	५४
		अस्य व्यभिचारिभावाः	५५

विषयाः	पृष्ठाङ्काः	विषयाः	पृष्ठाङ्काः
बीभत्सरसनिरूपणमुदाहरणञ्च	५५	विषादलक्षणमुदाहरणञ्च	६४
अस्य व्यभिचारिभावाः	५५	औत्सुक्यलक्षणमुदाहरणञ्च	६५
अद्भुतरसनिरूपणमुदाहरणञ्च	५५	निद्रालक्षणमुदाहरणञ्च	६५
अस्य व्यभिचारिभावाः	५५	अपस्मारलक्षणमुदाहरणञ्च	६५
शान्तरसनिरूपणम्	५६	स्वप्नलक्षणमुदाहरणञ्च	६६
'अष्टावेव रसा नाट्ये' इत्युक्तेः		प्रबोधलक्षणमुदाहरणञ्च	६६
खण्डनपूर्वकं व्यवस्थापनम्	५६	अमर्षलक्षणमुदाहरणञ्च	६६
निर्वेदस्य शान्ते स्थायित्वोपपादनम्	५६	अवहित्यालक्षणमुदाहरणञ्च	६७
शान्तरसस्योदाहरणम्	५७	उग्रतालक्षणमुदाहरणञ्च	६७
शान्तरसस्येव मायारसस्याप्यधिक-		मतिलक्षणमुदाहरणञ्च	६७
स्याशङ्कनं तत्खण्डनञ्च	५७	व्याधिलक्षणमुदाहरणञ्च	६८
व्यभिचारिणो लक्षणम्	५७	उन्मादलक्षणमुदाहरणञ्च	६८
निर्वेदादित्रयस्त्रिशद्व्यभिचारिणः	५८	मृत्तिलक्षणमुदाहरणञ्च	६८
मात्सर्यादीनामुक्तेष्वेवान्तर्भावप्रदर्शनम्	५८	त्रासलक्षणमुदाहरणञ्च	६९
सहेतुनिर्वेदस्वरूपनिरूपणमुदाहरणञ्च	५८	तर्कलक्षणमुदाहरणञ्च	६९
ग्लानिनिरूपणमुदाहरणञ्च	५८	स्तम्भाद्यष्टविधसात्त्विकभावनिरूपणम्	७०
शङ्कानिरूपणमुदाहरणञ्च	५९	स्तम्भलक्षणमुदाहरणञ्च	७०
असूयालक्षणमुदाहरणञ्च	५९	स्वेदलक्षणमुदाहरणञ्च	७०
सहेतुसकार्यमदलक्षणमुदाहरणञ्च	५९	रोमाञ्चलक्षणमुदाहरणञ्च	७०
सहेतुसकार्यश्रमलक्षणमुदाहरणञ्च	६०	स्वरभेदलक्षणमुदाहरणञ्च	७१
आलस्यलक्षणमुदाहरणञ्च	६१	कम्पलक्षणमुदाहरणञ्च	७१
दैन्यलक्षणमुदाहरणञ्च	६१	वैवर्ण्यलक्षणमुदाहरणञ्च	७१
चिन्तालक्षणमुदाहरणञ्च	६१	अश्रुलक्षणमुदाहरणञ्च	७१
मोहलक्षणमुदाहरणञ्च	६१	प्रलयलक्षणमुदाहरणञ्च	७१
स्मृतिलक्षणमुदाहरणञ्च	६२	यौवनकालिकभावनिरूपणम्	७२
धृतिलक्षणमुदाहरणञ्च	६२	हावभावहेलानां विवेककरणम्	७२
प्रीडालक्षणमुदाहरणञ्च	६३	लीलादिदशहावजन्यचेष्टाविशेषाः	७२
चापलक्षणमुदाहरणञ्च	६३	भावोदाहरणम्	७२
हर्षलक्षणमुदाहरणञ्च	६३	हावोदाहरणम्	७३
आवेगलक्षणमुदाहरणञ्च	६३	हेलोदाहरणम्	७३
जडतालक्षणमुदाहरणञ्च	६४	लीलालक्षणमुदाहरणञ्च	७३
गर्वलक्षणमुदाहरणञ्च	६४	विलासलक्षणमुदाहरणञ्च	७३



## विषयाः

विच्छित्तिलक्षणमुदाहरणञ्च	७३
विभ्रमलक्षणमुदाहरणञ्च	७४
किलकिञ्चितलक्षणमुदाहरणञ्च	७४
मोहट्टायितलक्षणमुदाहरणञ्च	७४
कुट्टमितलक्षणमुदाहरणञ्च	७४
विव्वोकलक्षणमुदाहरणञ्च	७५
ललितलक्षणमुदाहरणञ्च	७५
विहृतलक्षणमुदाहरणञ्च	७५
शोभादिसप्तस्वाभाविकगुणाः	७५
शोभालक्षणम्	७५
रूपलावण्ययोर्लक्षणम्	७६

## पृष्ठाङ्काः

## विषयाः

## पृष्ठाङ्काः

शोभोदाहरणम्	७६
कान्तिलक्षणमुदाहरणञ्च	७६
दीप्तिलक्षणमुदाहरणञ्च	७६
माधुर्यलक्षणमुदाहरणञ्च	७७
धैर्योदाहरणम्	७७
प्रागल्भ्यलक्षणमुदाहरणञ्च	७७
औदार्यलक्षणमुदाहरणञ्च	७७
ग्रन्थसमाप्तिसूचकं पद्यम्	७७
श्लोकार्द्धानुक्रमणिका	७९-८६
ग्रन्थग्रन्थकारनामानुक्रमणिका	८७



श्रीविश्वेश्वरपाण्डेयविरचिता

## रसचन्द्रिका

तिर्यङ्मात्रप्रवणनयनोपान्तदृश्यत्वलोभा-

दन्योन्याद्धाविवधटितं स्वाङ्गमाधायि याभ्याम्।

तौ सद्रूपावपि जनकतां जन्यमात्रे भजन्तौ

देवावाद्यौ जगति जयतः प्रेमसीमायमानौ॥१॥

जयति यथाजातानां<sup>१</sup> वाग्जातसुजातपारिजातश्रीः।

श्रीलक्ष्मीधरविबुधावतंसचरणाब्जरेणुकणः॥२॥

सारासारविचारैकपरायणहृदां सताम्।

चमत्कारप्रकाराय क्रियते रसचन्द्रिका॥३॥

इह खलु नायकसमवेतायां रतौ नायिका विषयः, नायिकासमवेतायां च नायक<sup>२</sup> इति विषयस्य रतावसाधारणकारणत्वमिति तौ निरूप्येते। तत्र नियामकाभावाद्ग्रन्थभेदेन पौर्वापर्यानियमदर्शनेऽपि इच्छाया एव नियामकत्वादिह बहुवक्तव्यत्वात्प्रथमं नायिका निरूप्यते। सा त्रिविधा—स्वीया परकीया सामान्या चेति। तत्र पतिमात्रविषयकानुरागवती स्वीया। पतिश्च विवाहजन्यसंस्कारविशेषवान्। उभयानुरक्तायामतिव्याप्तिवारणाय मात्रेति। सा यथा—

सञ्चारो रतिमन्दिरावधि सखीकर्णावधि व्याहृतं

चेतः कान्तसमीहितावधि महामानोऽपि मौनावधि।

हास्यं चाधरपल्लवावधि दृशोः कोणावधि प्रेक्षितं

सर्वं सावधि नावधिः कुलभुवां प्रेम्णः परं विद्यते॥

---

१. यथाजातानाम्=मूर्खाणाम्।

२. तथा च विषयत्वसम्बन्धावच्छिन्ननायिकानिष्ठरतिनिष्ठकार्यतानिरूपिता या तादात्म्यसम्बन्धावच्छिन्नकारणता तच्छालित्वं नायकत्वमिति नायकलक्षणं पर्यवसन्नम्। एवं नायिकालक्षणमप्यूह्यम्।

परं=केवलम्। अस्याश्चेष्टा-शीलसंरक्षणं कुलटादिसंसर्गपरिहारः। स च 'सकृदपि कुलटाभिर्योगिनीभिक्षुकीभिर्नटविटघटिताभिः संसृजेन्मेलिकाभिः'।। (रतिर. भार्याधिकारे, प. १२, श्लो. ४) इति कामशास्त्रे, 'न गणिकाधूर्ताभि-सारिणीप्रव्रजिताप्रेक्षणिकामायामूलकुहककारिकादुःशीलादिभिः सहैकत्र तिष्ठेत्, संसर्गो हि चारित्रं दुष्यति' इति शङ्खस्मृत्यादौ चोक्तः। भर्तृसेवा तदानुकूल्यम् अहितात्तन्निवर्तनं च<sup>१</sup>।

**'पतिप्रियहिते युक्ता स्वाचारा विजितेन्द्रिया।**

**कुर्याच्छ्वशुरयोः पादवन्दनं भर्तृतत्परा।।**

इति योगीश्वरोक्तेः। हितमायतिसुखमिति विज्ञानेश्वरः। 'तत्र निषिद्धोद्युक्तः प्रतिषेद्धव्यः प्रणामाद्यैः' इति कामशास्त्रम्। सेयं त्रिविधा मुग्धा मध्या प्रगल्भा च। तत्र लज्जापेक्षापकर्षवद्रतिका मुग्धा। अपकर्षश्च द्विधा। स्वरूपेण तत्प्रतिवध्य-व्यापारकत्वेन च। द्वितीयमपि द्वेधा। व्यापारे यावत्त्व-यत्किञ्चित्त्वयोर्विवक्षाभेदात्। आद्या अज्ञातयौवना। द्वितीया नवोढा। तृतीया विश्रब्धनवोढा। नवोढादिभेदद्वयं ज्ञातयौवनाया बोध्यम्। तथा च भरतः —

**'पीनोरुगण्डजघनस्तनाधरं कर्कशं रतिमनोज्ञम्।**

**सुरतं प्रति सोत्साहं प्रथमं तद्यौवनं विद्यात्'।।**

पीनपदं किञ्चिदुपचयाभिप्रायम्।

**'गात्रं पूर्णावयवं पीनौ च पयोधरौ नतं मध्यम्।**

**कामस्य सारभूतं यौवनमेतद् द्वितीयं तु'।।**

इति तदुक्तेः। तथा च प्रथमयौवनस्य पूर्वापरावस्थाद्वयमत्राज्ञातज्ञातताभ्यां विवक्षित्वा भेदद्वयाभिधानम्। ज्ञानं च स्वनिष्ठं परनिष्ठं वेत्यत्र नाग्रहः।

**सामान्योदाहरणं यथा—**

**उरःस्थलमदन्तुरं वचसि नाश्रिता चातुरी**

**विकारि न विलोकितं न च मुखे स्मितस्योद्गमः।**

**तथापि हरिणीदृशो वपुषि कापि कान्तिच्छटा।**

**पटावृतमहामणिद्युतिरिवात्र संलक्ष्यते।।**

१. अत्र न च इति पाठः समीचीनो भवेत्। तस्य च संसृजेद् इत्यनेनान्वयः। अत्र 'मेलिकाभिः' इत्यस्य वशीकारादिप्रयोगेण सम्मेलनकारिकाभिरित्यर्थः। रतिरहस्ये तु 'मौलिकाभिः' इति पाठः। तत्र मूलेन वशीकरणकर्मणा चरन्तीत्यर्थे ठक्प्रत्ययो बोध्यः।

२. अस्य चेष्टेति पूर्वेणान्वयः।

यौवनस्य लेशमात्रेणाप्यनुदये रत्यालम्बनत्वे प्रमाणाभावात्किञ्चित्तदुन्मेषो मुग्धाया आवश्यकः। नायिकाविभाजकोपाधिमध्ये रत्यालम्बनदशायामसतो धर्मस्य परिगणनानर्हत्वात्। एतेन—

सुधायाः सध्रीची न च वचनवीची वरतनोः

स्तनश्रीः कक्कन्धूफलमपि न बन्धूकृतवती।

न शीलं दृग्भङ्गी कलयति कुरङ्गीनयनयो-

स्तथापि श्रीरस्या युवजननमस्या विजयते॥

इत्यादिकमपि व्याख्यातम्।

अज्ञातयौवना यथा मम—

व्युत्तिष्ठन्ते हृदयगतयो बालकेलीकलापा

नाप्यन्यस्मिन् सजति विषये लेशतोऽप्यात्मवृत्तिः।

एतत्किं स्यादिति नववधूरन्तरालोचयन्ती

धत्ते दोलामिव तरलताशालिनीमेव बुद्धिम्॥

ज्ञातयौवना यथा मम—

जाता कुहूरुतरवा विहसन्मुखश्री-

लब्धा तपःश्रवणसंयुतदृष्टिपाता।

अर्धोदये सति पयोधरयोः प्रियस्ते

पुण्यं प्रकाशयतु तत्परिशीलनेन<sup>१</sup>॥

इयमेव रतिकार्याभिभवसमर्थलज्जायोगाद् नवोढा, लज्जायाः किञ्चिदपकर्षे विश्रब्धनवोढा, लज्जामदनयोः साम्ये तु मध्या वक्ष्यते। केचित्तु विश्रब्धनवोढाया

१. नायिकां प्रति सख्या उक्तिः। अत्र कुहूः उत रवौ इहेति च्छेदः। उतेत्यानन्दे। सन्मुखश्रीः रवौ=रविवारे जाता तपसि माघे श्रवणनक्षत्रयुतः दृष्टं दर्शनमस्यास्तीति दृष्टी दृष्ट इत्यर्थः। पातः=व्यतीपातो यस्यां सा। कुहूः=अमा लब्धा। एतेन—

अमार्कपातश्रवणैर्युक्ता चेत्यौषमाघयोः।

अर्धोदयः स विज्ञेयः कोटिसूर्यग्रहैः समः॥

इति स्कन्दपुराणाद्युक्तोऽर्धोदयाख्यो योगः सूचितः। यत्र स्नानादिना स्वर्गो भोगश्च जायते। पक्षे—कुहूरुतरवेत्येकं पदम्। कुहूरुतं कोकिलशब्दः, तदिव रवो यस्याः। विहसन्मुखश्रीः तपसा श्रवणसंयुतदृष्टिपातः कर्णान्तगतदृक्पातो यस्याः सा त्वं प्रियेणेति शेषः। लब्धा। स्तनयोः अर्धाविर्भावे सति प्रियः तयोः=स्तनयोः परिशीलनेन मर्दनेन पुण्यम् अर्धोदयस्नानजं प्रकटीकरोतु। अर्धोदयस्नाकर्तृणां त्वादृश्यः स्त्रियो भवन्तीति भावः।



मध्यमायामेवान्तर्भावमिच्छन्ति। तथा च विद्यानाथः —

उदयद्यौवना मुग्धा लज्जापिहितमन्मथा।  
लज्जामन्मथमध्यस्था मध्यमोदितयौवना।।  
स्मरमन्दीकृतव्रीडा प्रौढा सम्पूर्णयौवना।। इति।

आद्या यथा मम—

नीता प्राणसमेन दृग्विषयतां सद्यः परावर्त्तते  
तस्मिन्सन्निहिते बुभूषति भवत्यस्माद्विदूरात्पुनः।  
संयोगे विहितेऽपि तेन तनुते तस्माद्विभागं स्वयं  
प्रायस्तत्प्रतिकूलमेव चरितं प्रीणाति वामभ्रुवः।।

द्वितीया यथा मम—

हस्तस्वस्तिकगोपितस्तनतटा सम्बद्धबिम्बाधरा  
वक्षोदेशमिलन्मुखी दृढतरं लग्नोरुयुग्मा मिथः।  
स्वप्नोद्भाषिततद्विरोधिदयितव्यापाररोधोल्लस-  
तद्यत्नेन धिनोति नूतनवधूप्रस्वापरीतिर्मनः।।

<sup>१</sup>समप्रधानलज्जामदना मध्या। इयमेवातिविश्रब्धनवोढा। यथा—

जं जं सो णिज्झाअइ अङ्गोआसं मह अणिमिसच्छो।  
पच्छाएमि अ तन्तं इच्छामि अ तेण दीसन्तम्<sup>२</sup>।।

अत्र नायकेन द्रष्टुमिष्यमाणस्याङ्गस्य आच्छादनेन लज्जायास्तेन दृश्यतामितीच्छया कामस्य च समं प्राधान्यम्। लज्जाभिभावकमदना प्रगल्भा। तस्याश्रेष्ठा रतिप्रीतिरानन्दात्सम्मोहश्च। आद्या यथा—

आणासआइ देन्ती तह सुरए हरिसविअसितकवोला।  
गोसेवि ओणअमुही अह सत्ति पिआ ण सद्दहिमो<sup>३</sup>।।

१. समप्रधानौ तुल्यप्रधानौ लज्जामदनौ यस्याः सा। तुल्यत्वं च परस्परनिष्ठप्रतिबन्धकता-  
निरूपितप्रतिवध्यताशालिव्यापारकत्वम्। तथा च लज्जाप्रतिबद्धमदनव्यापारकत्वे सति  
मदनप्रतिबद्धकिञ्चिल्लज्जाव्यापारकत्वं मध्यात्वमिति फलितम्।

२. यद्यत्स निभालयत्यङ्गोपाङ्गं ममानिमिषाक्षः।

प्रच्छादयामि च तत्तदिच्छामि च तेन दृश्यमानम्।। इति च्छाया।

३. आज्ञाशतानि ददती तथा सुरते हर्षविकसितकपोला।

प्रभातेऽप्यवनतमुखी अथ सेति प्रिया न श्रद्धम्ः।। इति च्छाया।

द्वितीया यथा—

धन्यासि या कथयसि प्रियसङ्गमेऽपि  
विश्रब्धचाटुकशतानि रतान्तरेषु ।  
नीवीं प्रति प्रणिहिते तु करे प्रियेण  
सख्यः शपामि यदि किञ्चिदपि स्मरामि ॥

मध्या-प्रगल्भयोर्मानावस्थायां त्रयो भेदाः—धीरा अधीरा धीराधीरा चेति ।  
तदुक्तं दर्पणे—

‘ते धीरा चाप्यधीरा च धीराधीरा च षड्विधे ।  
प्रियं सोत्प्रासवक्रोक्त्या मध्याधीरा दहेद्रुषा ॥  
धीराऽधीरा तु रुदितैरधीरा परुषोक्तिभिः ।  
प्रगल्भा यदि धीरा स्याच्छत्रकोपाकृतिस्तदा ॥  
उदास्ते सुरते तत्र दर्शयत्यादरान्बहिः ।  
धीराधीरा तु सोल्लुण्ठभाषितैः खेदयेदमुम् ॥  
तर्जयेत्ताडयेदन्या..... ॥ इति । (साहि. द. प. ३)

अन्या अधीराप्रगल्भेत्यर्थः ।

मध्याधीरा यथा मम—

पलाशकुसुमानि ते वपुषि बिभ्रते दृश्यतां  
वहन्ति वदनानिला मलयजस्फुरत्सौरभाः ।  
इयं दयित! माधवी मधुरता समाधीयते  
ततो भवति मीयते कुसुमधन्वनः सौहृदम् ॥

अधीरा यथा—

तेण ण मरामि मण्णूहि पूरिआ जेण रेसुहअ ।  
तुग्गअमणा मरंती पुणोवि मा तुज्झ लगिस्सम्<sup>१</sup> ॥

१. तेन न प्रिये मन्युभिः पूरिता येन रे सुभग ! ।

त्वद्गतमना प्रियमाणा पुनरपि मा त्वामेव लगिष्ये ॥ इति च्छाया ।

धीराधीरा यथा—

वाहोल्लफुरिअगंडाहराइ भणिअं विलक्ख हसिरीए।  
अज्जवि कीस रूसिज्जइ सवहावत्थं गए प्पेम्मे<sup>१</sup>॥

प्रगल्भा यथा—

एकत्रासनसंस्थितिः परिहृता प्रत्युद्गमाद्दूरत-  
स्ताम्बूलाहरणच्छलेन रभसाश्लेषोऽपि संविधितः।  
आलापोऽपि न मिश्रितः परिजनं व्यापारयन्त्यान्तिके  
कान्तं प्रत्युपचारतश्चतुरया कोपः कृतार्थीकृतः॥

अत्र सामानाधिकरण्याद्यनुपपादनद्वारकं रतौदास्यम्। तत्सत्त्वेऽपि यथा—

जाणइ जाणावेउं अणुणअविह्वि अमाणपरिसेसम्।  
पइरिक्खम्मि विणआवलम्बणं सच्चिअ कुणंती<sup>२</sup>॥

अत्रैकान्तादिसत्त्वेऽपि विनयालम्बनात्तत्।

अधीरा यथा—

कोपात्कोमललोलबाहुलतिकापाशेन बद्धा दृढं  
नीत्वा वासनिकेतनं दयितया सायं सखीनां पुरः।  
भूयो मैवमिति स्खलन्मृदुगिरा सञ्चिन्त्य दुश्चेष्टितं  
धन्यो हन्यत एव निहृतिपरः प्रेयान् रुदन्त्या हसन्॥

धीराधीरा यथा मम—

आलक्ष्यैव विपक्षपक्षमलदृशो वक्षोरुहाद्वक्षसि  
प्राणेशस्य घनानुषङ्गि घुसृणं वक्रीबुभूषाजुषा।  
उत्तंसोत्पलमुत्तरत्वरपरावृत्तिस्यदात् प्रस्खल-  
न्नेत्रस्य प्रतियातनेव दयितं द्रष्टुं विसृष्टं रसात्॥

धीरादिभेदाः स्वीयायामेव। परकीयादौ मानसत्त्वेऽपि नायकस्य नायकान्तर-  
सम्भोगमभ्युपगम्यैव तत्रानुरक्तत्वादुक्तभेदप्रयोजकत्वाभावादिति प्राञ्चः। नव्यास्तु

१. वाष्पार्द्रस्फुरितगण्डाधरया भणितं विलक्ष्य हसितया।

अद्यापि कुतो रुष्यते शपथावस्थां गते प्रेम्णि॥इति च्छाया।

२. जानाति ज्ञापयितुमनुनयविद्रावितमानपरिशेषम्।

पत्युरेकान्तेऽपि विनयावलम्बनं सत्यमिव कुर्वन्ती॥इति च्छाया।

स्वीयाया अपि नायकस्यान्यसम्भोगानभ्युपगमेनानुरागोत्पत्तौ मानाभावान्मानस्य सर्वत्र कादाचित्कतया निमित्तत्वोपपत्तेश्च परकीयादेरप्युक्तभेदाङ्गीकारो युक्त इत्याहुः। एताश्च ज्येष्ठाः कनिष्ठाश्चेति द्विधाः। परिणायकनिष्ठोत्कृष्टस्नेहविषयभूता ज्येष्ठा। तादृशापकृष्टस्नेहविषयभूता कनिष्ठा। ज्येष्ठाभेदेषु धीरा यथा—

पुसिआ कण्णाहरणेंदणीलकिरणाहआ ससिमऊहाः।

माणिणिवअणम्मि सकज्जलसुसंकाइ दइएण<sup>१</sup>॥

अधीरा यथा—

हिअअम्मि वससि ण करेसि अप्पिअं तहवि णेहपडिएहिं।

सङ्किज्जसि जुअइसहावगलिअधीरेहि अहोहिं<sup>२</sup>॥

धीराधीरा यथा—

णवि तह अणालवंती हिअअं दूमेइ माणिणी अहिअं।

जह दूरविअम्भिअगरुअरोससमज्झत्थबअणेहिं<sup>३</sup>॥

कनिष्ठाभेदेषु धीरा यथा—

अणुणअ णाहं कुविआउअऊहसु किं मुहा पमाएसि।

तुह मण्णुसमुप्पाअएण माणेणवि ण कज्जम्<sup>४</sup>॥

अधीरा यथा—

पिअविरहो अप्पिअदंसणं अ गरुआइ दोवि दुक्खाइं।

जीआ तुमं कारिज्झसि तीअ णमो आहि आईए<sup>५</sup>॥

१. प्रोज्झिताः कर्णाभरणेन्द्रनीलकिरणाहताः शशिमयूखाः।

मानिनीवदने सकज्जलसुशङ्कया दयितेन॥इति च्छाया।

२. हृदये वससि न करोषि अप्रियं तथापि स्नेहपतिताभिः।

शङ्क्यसे युवतीस्वभावगलितधैर्याभिरस्माभिः॥इति च्छाया।

३. नापि तथा अनालपन्ती हृदयं दुनोति मानिन्यधिकम्।

यथा दूरविजृम्भितगुरुकरोषमग्नार्थवचनैः॥इति च्छाया।

४. अनुनय नाथं कुपिता मुहुर्मुहुः किं प्रमाद्यसे।

तव मन्युत्पादकेन मानेनापि न कार्यम्॥इति च्छाया।

५. प्रियविरहोऽप्रियदर्शनं च गुरुणी द्वे अपि दुःखे।

यया त्वं कार्यसे तस्यै नमोऽस्तवायत्यै॥इति च्छाया।

धीराधीरा यथा—

सा सुहृअ अहिअगुणरूअसोहिरीआ मणिग्गुणाअहअं ।  
भण तीअ जो णसरिसो सो किं सब्बो जणो मरउ<sup>१</sup> ॥

॥ इति स्वकीया ॥

परपरिणीतत्वे सति स्वानुरक्ता परकीया। स्वपदं यन्निरूपितं परकीयात्वं तत्परम्। परिणीतपदेन सामान्यायां परपदेन स्वकीयायामतिव्याप्तनिरासः। नन्वेवं कन्यकायामव्याप्तिः। परोढाकन्यकाभेदेन परकीयाद्वैविध्यस्याभियुक्तैरङ्गीकारात्। न च स्वापरिणीतत्वं सत्यन्तार्थः। सामान्यायामतिव्याप्तेः। सत्यम्। यथोक्ता कन्यका चेत्येतदन्यतरत्वं परकीयात्वमिति तात्पर्यात्। वस्तुतस्तु यद्विषयकानुरागवत्त्वज्ञानेन लोकानां तस्यां विगानं तदनुरक्तत्वं लक्षणं बोध्यम्। यथा—

अनाहूतैवैत्य प्रगुणगुणलोभेन भवतः

समीहे सौभाग्यं तदिदमुपहासं प्रथयति।

विदग्ध! त्वामेवं तदपि कथयाम्याचर तथा

यथा न स्यादालीकपटकरतालीपटुरवः ॥

सा च गुप्ता विदग्धा लक्षिता कुलटानुशयाना मुदिता कन्यका चेति सप्तविधा। तदुक्तम्—

गुप्ताविदग्धाकुलटानुशयानादयस्तु याः।

परकीयासु सर्वासामन्तर्भावो निरूपितः ॥

तत्र गुप्ता त्रिविधा, भूतभाविवर्तमानरतगोपनभेदात्।

आद्या यथा—

हंसैः शैवलमञ्जरीति कबरी चञ्चूभिराकर्षिता

वक्त्रे चन्द्रधिया चकार कुपिता चक्री<sup>२</sup> नखैराक्रमम्।

भृङ्गैः पङ्कजकोरकप्रतिधिया वक्षोरुहोऽपि क्षत-

स्तन्मातः! करवै पुनर्न सरसीतोयावगाहोद्यमम् ॥

१. सा सुभग! अधिकगुणरूपशोभिता मनाग्गुणा चाहम्।

भण किं तस्य यो न सदृशः स सर्वो जनो प्रियताम् ॥ इति च्छाया।

२. चक्री=चक्रवाकी।



द्वितीया यथा—

दृष्टिं हे प्रतिवेशिनि! क्षणमिहाप्यस्मद्गृहे दास्यसि  
प्रायेणास्य शिशोः पिता न विरसाः कौपीरपः पास्यति।  
एकाकिन्यपि यामि तद्वरमितः स्रोतस्तमालाकुलं  
नीरन्ध्रास्तनुमालिखन्तु जरठच्छेदा नलग्नथयः॥

तृतीया यथा—

गहवइ गओहसरणं रक्खसु एअंति अडअणा भणिअ।  
सहसागअस्स तुरिअं पइणो कण्ठं मिलाएइ<sup>१</sup>॥

अत्र शरणागतोऽयमिति जारस्य भर्त्रे समर्पणम्। विदग्धा द्विविधा—  
वाग्विदग्धा, क्रियाविदग्धा च।

आद्या यथा—

नाथो मे विपणिं गतो न गणयत्येषा सपत्नी च मां  
त्यक्तवा मामिह पुष्पिणीति<sup>२</sup> गुरवः प्राप्ता गृहाभ्यन्तरम्।  
शय्यामात्रसहायिनीं परिजनः श्रान्तो न मां सेवते  
स्वामिन्नागमलालनीय<sup>३</sup> रजनीं<sup>४</sup> लक्ष्मीपते! रक्ष माम्॥

द्वितीया यथा—

नाथेऽनिशं निजनिवाससमीपनीप-  
मुच्छेतुमादिशति संसदि सेवकेभ्यः।  
खिन्ना वधूः सखि! सदैव सदैवतोऽय-  
मुक्त्विति तं सपदि पूजयितुं प्रतस्थे॥

अन्यैर्ज्ञातोपनायकानुरागा लक्षिता। यथा—

दिदूठीअजं ण दिदूठो सरलसहावाइ जं अणालविओ।  
उअआरो जं ण कओ तंच्चिअ कलिअं छइल्लेहिं<sup>५</sup>॥

१. गृहपते गतोऽस्मच्छरणं रक्षस्वैनमिति स्वैरिणी भणित्वा।  
सहसागतस्य पत्युस्त्वरितं कण्ठे मेलयति॥इति च्छाया।
२. पुष्पिणी=रजस्वला।
३. आगमलालनीय!=विष्णुपक्षे वेदस्तुत्य! जारपक्षे आगमेन आगमनेन लालनीयः॥
४. रजनीमिति रात्रिं व्याप्येत्यर्थः। अत्यन्तसंयोगे द्वितीया।
५. दिदूठ्या यत्र दृष्टः सरलस्वभावया यदनालपितः।  
उपचरो यत्र कृतस्तदपि च कलितं विदग्धैः॥इति च्छाया।

परिणीतत्वे सति अनेकानुरागिणी कुलटा। यथा—

पृथ्वी तावत्त्रिकोणा नगनगरगिरिग्रामरुद्धं तदर्द्धं  
तत्राप्यर्द्धं युवत्यः शिशुविगतवयोदूषितं यत्तदर्द्धम्।  
त्याज्यास्तत्रापि पुत्रश्चशुरगुरुजनाः शेषवन्तः कियन्तो  
मिथ्यावादो जनानां मुखरमुखरवः पुंश्चली पुंश्चलीति॥

सङ्केतविघटनदुःखवत्यनुशयाना। सा च त्रिधा। स्वविरहितसङ्केतस्थाने  
नायकगमनज्ञानवती, सङ्केतस्थानस्य स्वरूपतो विघटनज्ञानवती, भाविसङ्केत-  
स्थानाभावशङ्कावती चेति।

आद्या यथा—

ग्रामतरुणं तरुण्या नववञ्जुलमञ्जरीसनाथकरम्।  
पश्यन्त्या भवति मुहुर्नितरां मलिना मुखच्छाया॥

द्वितीया यथा—

वाहिता पडिवअणं ण देइ रुसेइ एकमेक्कस्स।  
अज्जा कज्जेण विणा पलिप्पमाणे णईकच्छे<sup>१</sup>॥

तृतीया यथा—

किं रुअसि ओणअमुही धवलाअंतेसु शालिछेत्तेसु।  
हरिआलमंडिअमुही णडिव्व शणवाडिआ जाआ<sup>२</sup>॥

प्रियप्राप्तिजन्यानन्दवती मुदिता। यथा—

अलससिरमणी धुत्ताण आगिगमो पुत्ति धणसमिद्धिमओ।  
इअ भणिण्ण णअंगी पप्फुल्लविलोअणा जाआ<sup>३</sup>॥

कन्यका यथा—

आरोपिता शिलायामश्मेव त्वं स्थिरेति मन्त्रेण।  
मग्नापि परिणयापदि जारमुखं वीक्ष्य हसितैव॥

॥ इति परकीया ॥

१. व्याहृता प्रतिवचनं न ददाति रुष्यति एकमेकस्य।  
आर्या कार्येण विना प्रदीप्यमाने नदीकच्छे॥इति च्छाया।
२. किं रोदिषि अनवतमुखी धवलायमानेषु शालिक्षेत्रेषु।  
हरितालमण्डितमुखी नटीव शणवाटिका जाता॥इति च्छाया।
३. अलसशिरोमणिधूर्तानामग्रिमः पुत्रि! धनसमृद्धिमयः।  
इति भणितेन नताङ्गी प्रोत्फुल्लविलोचना जाता॥इति च्छाया।

विताभाववता सहास्याः सम्भोगो मा भूदित्येतादृशेच्छाविषयत्वे सत्यनुरक्ता सामान्या। विषयत्वं चेच्छाविशेष्याभावप्रतियोगिप्रतियोगित्वम्। भवति चोक्तेच्छा-विशेष्योऽस्याः सम्भोगाभावः, तत्र प्रतियोगी सम्भोगस्तत्रप्रतियोगित्वं चास्याम्। तादृशेच्छा च क्वचिद्वेश्यायाः क्वचित्तन्मात्रादेरिति नाव्याप्तिः। यथा—

क उव्वरिआ के उण ण वंचिआ के अलुत्तगुरुविहवा।  
णहराइं बेसिणिओ गणणारेहा विअ वहन्ति<sup>१</sup>॥

॥ इति सामान्या ॥

एताश्च तिस्रोऽपि अन्यसम्भोगदुःखिता, वक्रोक्तिगर्विता, मानवती चेति त्रिविधाः।

आद्या यथा—

निःशेषच्युतचन्दनं स्तनतटं निर्मुक्तराग्रेऽधरो  
नेत्रे दूरमनञ्जने पुलकिता तन्वी तवेयं तनुः।  
मिथ्यावादिनि! दूति! बान्धवजनस्याज्ञातपीडागमे!  
वापीं स्नातुमितो गतासि न पुनस्तस्याधमस्यान्तिकम्॥  
गर्विता प्रेमगर्विता सौन्दर्यगर्विता च।

आद्या यथा—

हल्लफलल्हाणपसाहिआण मज्झे सवत्तीणं।  
अज्जाइ मज्जणाणाअरेण कहिअं व सौहगम्<sup>२</sup>॥

द्वितीया यथा—

गर्वमसम्भाव्यमिमं लोचनयुगलेन किं वहसि भद्रे!  
सन्तीदृशानि दिशि दिशि सरस्सु ननु नीलनलिनानि॥

मानस्तु द्विधा—प्रणयादीर्ष्यातश्च। तदुक्तं दर्पणे—

‘मानः कोपः स तु द्वेधा प्रणयेर्ष्यासमुद्भवः।  
द्वयोः प्रणयमानः स्यात्प्रमोदे सुमहत्पि॥  
प्रेम्णः कुटिलगामित्वात्कोपो यः कारणं विना’॥

१. के उर्वरिताः के पुनर्न वञ्चिताः के अलुप्तगुरुविभवाः।

नखराणि वेश्या गणनारेखा इव वहन्ति॥ इति च्छाया।

२. हारिद्रफलस्नानप्रसाधितानां मध्ये सपत्नीनाम्।

आर्याया मज्जनानादरेण कथितमिव सौभाग्यम्॥ इति च्छाया।

प्रियापराधातिरिक्तहेतुजन्यः कोपः प्रणयमानः। द्वयोरिति कदाचिन्नायिकायाः  
कदाचिन्नायकस्येत्यर्थः।

आद्यो यथा—

पशुपइणो रोसारुणपडिमासङ्कतगौरीमुहअन्दम्।  
गहिअग्घपंकअंविअ संझासलिलंजलिं णमह<sup>१</sup>॥

द्वितीयो यथा—

अस्मिन्नेव लतागृहे त्वमभवस्तन्मार्गदत्तेक्षणः  
सा हंसैः स्थिरकौतुका चिरमभूद्गोदावरीसैकते।  
आयान्त्या परिदुर्मनायितमिव त्वां वीक्ष्य बद्धस्तया  
कातर्यादरविन्दकुड्मलनिभो मुग्धः प्रणामाञ्जलिः॥

युगपद्यथा—

एकस्मिन् शयने पराङ्मुखतया वीतोत्तरं ताम्यतो-  
रन्योन्यस्य हृदि स्थितेऽप्यनुनये संरक्षतोर्गौरवम्।  
दम्पत्योः शनकैरपाङ्गवलनान्मिश्रीभवच्चक्षुषो-  
र्भग्नो मानकलिः सहासरभसव्यासक्तकण्ठग्रहः॥

ईर्ष्यामानो यथा दर्पणे—

‘पत्युरन्यप्रियासङ्गे दृष्टेऽथानुमिते श्रुते।  
ईर्ष्यामानो भवेत्स्त्रीणां तत्र त्वनुमितिस्त्रिधा॥  
तत्स्वप्नायितभोगाङ्कगोत्रस्खलनसम्भवा’॥

अपरस्त्रीदर्शनादिजन्योऽल्पयत्नसाध्यत्वात् लघुः। गोत्रस्खलनादिजन्यः  
कष्टसाध्यत्वान्मध्यमः। परस्त्रीसम्भोगजन्यो बहुप्रयाससाध्यत्वाद् गुरुः। अयं चोत्सर्गः।  
गोत्रस्खलनादिजन्यस्यापि क्वचिद्गुरुत्वात् परस्त्रीभोगजन्यस्यापि मुग्धादौ लघुत्वात्।

लघुर्यथा—

जो कहंवि मह सहीहिं छिहं लहिऊण पेसिओ हिअअम्।  
सो माणो चोरिअकामुओव्व दिट्ठे पिए णट्ठो<sup>२</sup>॥

१. पशुपते रोषारुणप्रतिमासङ्क्रान्तं गौरीमुखचन्द्रम्।  
गृहीतार्धपङ्कजमिव सन्ध्यासलिलाञ्जलिं नमत॥इति च्छाया।  
२. यः कथमपि मम सखीभिश्छिद्रं लब्ध्वा प्रवेशितो हृदयम्।  
स मानश्चोरितकामुक इव दृष्टे प्रिये नष्टः॥इति च्छाया।

मध्यो यथा—

अवलंबिअ माणं परमुहीअ एतस्स माणिणि पिअस्स।  
पुठ्ठिपुलउग्गमो तुह कहेइ समुहट्ठिअं हिअअम्<sup>१</sup>॥

गुरुर्यथा—

णेउरकोटिविलगं चिउरं दइअस्स पाअण्डिअस्स।  
हिअअं पउत्थमाणं उम्पोअन्तिच्चिअ कहेइ<sup>२</sup>॥

प्रत्यक्षं यथा—

विनयति सुदृशो दृशः परागं प्रणयिनि कौसुममाननानिलेन।  
तदहितयुवतेरभीक्ष्णमक्ष्णोर्द्वयमपि रोषरजोभिरापुपूरे॥

स्वप्नायितं यथा—

एते लक्ष्मण! जानकीविरहिणं मां पीडयन्त्यम्बुदा  
मर्माणीव विघट्टयन्त्यलममी क्रूराः कदम्बानिलाः।  
इत्थं व्याहतपूर्वजन्मचरितो यो वीक्षितो राधया  
सेर्ष्यं शङ्कितया स वः सुखयतु स्वप्नायमानो हरिः॥

भोगाङ्कदर्शनं यथा—

तस्याः सान्द्रविलेपनस्तनतटप्रश्लेषमुद्राङ्कितं  
किं वक्षश्चरणानतिव्यतिकरव्याजेन गोपाय्यते।  
इत्युक्ते क्व तदित्युदीर्य सहसा तत्सम्प्रमार्ष्टुं मया  
सा श्लिष्टा रभसेन तत्सुखवशात्तस्याश्च तद्विस्मृतम्॥

गोत्रस्खलनं यथा—

मयि व्यक्तं गोत्रस्खलनमपराधं कृतवति  
प्रसन्नैवास्यश्रीर्लवमपि न भेदं गतवती।  
परं त्वस्या मन्युर्भयचकितदूतीविनिहितै-  
रितः प्रत्यासन्नैरसरलदृगन्तैरभिहितः॥

१. अवलम्ब्य मानं पराङ्मुख्या एतस्य मानिनि! प्रियस्य।  
पृष्ठपुलकोद्गमस्तव कथयति सम्मुखस्थितं हृदयम्॥इति च्छाया।  
२. नूपुरकोटिविलगं चिकुरं दयितस्य पादपतितस्य।  
हृदयं प्रीत्यतमानमुन्मोचयतीव कथयति॥इति च्छाया।



श्रवणं यथा मम—

प्रणयरभसादाभासत्वस्पृशां परिशीलना-

त्पिशुनवचसामन्तः सञ्चिन्तनेन तदागसाम्।

सितकररुचामाविर्भावाल्लसत्कुसुमायुध-

स्फुरितरमणोत्कण्ठाः सम्पेदिरे मदिरेक्षणाः॥

माननिवृत्त्युपाया यथा—

साम भेदोऽथ दानं च नत्युपेक्षे रसान्तरम्।

तद्भङ्गाय पतिः कुर्यात् षडुपायानिति क्रमात्॥

तत्र प्रियवचः साम भेदस्तत्सख्युपार्जनम्।

दानं व्याजेन भूषादेः पादयोः पतनं नतिः॥

सामादौ तु परिक्षीणे स्यादुपेक्षावधीरणम्।

रभसत्रासहषदिः कोपभ्रंशो रसान्तरम्॥

साम यथा—

देसु अणुपसिअ एहिं पुणोवि सुलहाइं रोसिअव्वाईं।

एसा मिअछि मिअलंछणुज्जला गलइ च्छणराईं<sup>१</sup>॥

भेदो यथा—

मा कुण पडिवक्खसुहं अणुणेहि पइं पसाअलौहिल्लम्।

अइ गरुअगाहिअमाणे णपुत्ति! रासिअव्व छिज्जिहिसि<sup>२</sup>॥

दानं यथा—

न खलु वयममुष्य दानयोग्याः

पिबति च पाति च यासकौ रहस्त्वाम्।

विट! विटपममुं ददस्व तस्यै

भवति यतः सदृशोश्चिराय योगः॥ (मा.स.४।५३)

१. पश्यानुप्रसीद इदानीं पुनरपि सुलभानि रोषितव्यानि।

एषा मृगाक्षि मृगलाञ्छनोज्ज्वला गलति क्षणदा॥इति च्छाया।

२. मा कुरु प्रतिपक्षसुखमनुनय पतिं प्रसादलुब्धम्।

अयि गुरुकगृहीतमाने न पुत्रि! रात्रिरिव क्षीणा भविष्यसि॥इति च्छाया।

नतिर्यथा—

पाअपडिअं अहव्वे! किं दाणिं णोट्ठवेसि भर्त्तरिम्।  
एअंचिअ अवसाणं दूरंमि गअस्स पेम्मस्स<sup>१</sup>॥

उपेक्षा यथा—

स्वचरणपीडानुमितत्वन्मौलिरुजाविनीतमात्सर्य्या।  
अपराद्धा सुभग! त्वां स्वयमहमनुनेतुमायाता॥

रसान्तरं यथा—

विग्रहाच्च शयने पराङ्मुखी-  
नानुनेतुमबलाः स तत्त्वरे।  
आचकाङ्क्ष घनशब्दविकलवा-  
स्ताः स्वयं प्रविशतीर्भुजान्तरम्॥ (र.व.स.१९/३८)

असाध्यस्तु मानो रसाननुगुणत्वान्न प्रकृतोपयोगीति नात्रोपन्यस्तः। यथा—

तह माणो माणघणाइ एमेअ दूरमणुबद्धो।  
जह से अणुणीअ पिओ एक्कग्गामेच्चिअपउत्थो<sup>२</sup>॥

इह मुग्धा तावदेकैव। मध्या-प्रगल्भे धीरादिभेदेन षट्, ज्येष्ठा-कनिष्ठाभेदेन द्वादशेति त्रयोदश स्वीयाभेदाः। परोढा कन्यका चेति परकीयाद्वैविध्यम्। सामान्या एकैवेति षोडश भेदाः। तासां च वक्ष्यमाणैरष्टाभिर्भेदैरष्टाविंशत्यधिकशतं भेदाः। प्रत्येकमुत्तमादिभेदत्रयेण शतत्रयं चतुरशीतिश्च भेदा भवन्ति। तदुक्तं प्राचीनैः—

‘त्रयोदशविधा स्वीया द्विविधा च पराङ्गना।  
एका वेश्या पुनश्चाष्टाववस्थाभेदतो मताः॥  
पुनस्तास्त्रिविधाः सर्वा उत्तमाधममध्यमाः।  
इत्थं शतत्रयं तासामशीतिश्चतुरुत्तरा॥  
जातिकालवयोऽवस्थाभावकन्दर्पनायकैः।  
इतरा अप्यसङ्ख्याता नोक्ता विस्तरभीतितः’॥

१. पादपतितमभद्रे किमिदानीं नोत्थापयसि भर्त्तरिम्।

एतावदेवावसानं दूरं गतस्य प्रेम्णाः॥इति च्छाया।

२. तथा मानो मानधनाया एवमेव दूरमनुबद्धः।

यथाऽस्या अनुनीय प्रिय एकग्राम एव प्रोषितः॥इति च्छाया।

दिव्यादिभेदास्तु न सम्भवन्ति। दिव्यत्वादेर्यावद्रव्यभावित्वेन अवस्था-  
त्वाभावात्। अवस्थाभेदादेव भेदस्य शास्त्रकारैः परिगणितत्वात्। तद्व्यवहारोल्लङ्घने  
च दिव्यत्वादिव्याप्यविद्याधरत्वादिनापि भेदापत्तावुन्मत्तकलहप्रसङ्गात्।

ननु मुग्धायास्तथाविधज्ञानसामग्रीविरहाद्धीरादिभेदानुपपत्तिः। अत एव वक्ष्य-  
माणभेदाष्टकमध्येऽपि केचिद्भेदा अनुपपन्ना इति चेत्, सत्यम्, नवोढायां तदुपपत्तेः।

केचित्तु—परस्त्रियौ कन्यकोढे सङ्केतात्पूर्वं विरहोत्कण्ठिते पश्चाद्विदूषकादिभिः  
सहाभिसरन्त्यावभिसारिके कुतोऽपि सङ्केतस्थानमप्राप्ते नायके विप्रलब्धे इति त्रिविधे  
एव। तयोरस्वाधीनप्रिययोरवस्थान्तरानुपपत्तेरित्याहुः। तत्र, खण्डितादिभेदानामपि  
वक्ष्यमाणरीत्योपपत्तेः सख्यादिद्वारा प्रियागमनादिनिश्चये बाधकाभावादिति दिक्।

अष्टभेदानाह भगवान् भरतः—

तत्र वासकसज्जा च विरहोत्कण्ठितापि वा।

स्वाधीनभर्तृका वापि कलहान्तरितापि वा॥

खण्डिता विप्रलब्धा वा तथा प्रोषितभर्तृका।

तथाभिसारिका चैव इत्यष्टौ नायिकाः स्मृताः॥

वाशब्दः समुच्चयार्थः। प्रियसमागमननिश्चयजन्यसम्भोगसामग्रीसम्पादनपरा  
वासकसज्जा। तदुक्तं मुनिना—

‘उचिते वासके या तु रतिसम्भोगलालसा।

मण्डनं कुरुते हृष्टा सा वै वासकसज्जिका’॥

अत्रोक्तनिश्चयजन्यानन्दवत्त्वं लक्षणम्। मण्डनादिकं तु चेष्टेति रहस्यम्।

मुग्धा वासकसज्जा यथा मम—

मुग्धाक्ष्या दयितागमस्य दिवसं निर्णीय मानान्तरा-

न्मन्दाक्षातिशयात्प्रसाधनविधौ साक्षादपर्याप्तया।

पश्यत्येव सखीजने सुमनसामाकाङ्क्षया कैतवा-

त्कुञ्जान्तर्गमनादनायि वसनालङ्कारमुत्सारणम्॥

मध्या यथा मम—

सन्धत्ते श्रुतिसीम्नि गन्धफलिकां गण्डस्थलालम्बिनीं

पिण्डालक्तककर्दमेन चरणावारञ्जयत्यञ्जसा।

हैमान्याभरणानि कुङ्कुमरसार्द्रायां तनौ यच्छति

प्राप्याहर्दयितागमाधिकरणत्वेनावबुद्धं वधूः॥

प्रगल्भा यथा श्रीरुद्रचन्द्रदेवानाम्—

स्नात्वा वारिणि चन्दनैः सुरभिते धूपाकुले मालती-  
पुष्पाणि प्रतिमुच्य केशनिचये कण्ठेऽपि पुष्पस्रजः ।  
भाले कुङ्कुमपत्रकं सुवसना कृत्वा स्थिता वासके  
कान्तस्यानयनाय सौरभततीमादिश्य दूतीमिव ॥

परकीया यथा मम—

निर्णीय प्रतिवेशिनां श्रुतिवशादभ्यागमं प्रेयसो  
नन्दिन्या सहसा विधाय कलहारम्भं विना हेतुना ।  
वारेऽपि प्रतिसुभ्रुवो गृहपतेः सस्नेहमात्मीयता-  
मध्यारोप्य सुमध्यया तनुलतासंस्कार आरभ्यते ॥

सामान्या यथा मम—

धत्ते लोभमिव प्रसृत्वरतरं रत्नांशुजालं तनौ  
दत्ते चाटुमिवातिरञ्जनकरं काश्मीरपङ्कद्रवम् ।  
गृह्णीते शठतामिवानुपहतां जातीप्रसूनस्रजं  
तत्रैवाहनि वारवामनयना विज्ञाय कान्तागमम् ॥

सङ्केतस्थाने प्रियानागमनहेतुचिन्ताव्याकुला विरहोत्कण्ठिता । अत्र  
तदनागमजन्यदुःखवत्त्वं लक्षणं तद्धेतुचिन्तादिकं तु चेष्टितमिति विवेकः ।  
तदुक्तम्—

‘अनेकार्क्यव्यासङ्गाद्यस्या नागच्छति प्रियः ।  
तस्यानागमदुःखार्ता विरहोत्कण्ठिता मता’ ॥

विरहस्तु समानदेशस्थत्वे सति सम्भोगाभावः । सत्यन्तं प्रवासेऽतिव्याप्ति-  
वारणार्थम् । न च सोऽपि लक्ष्य एवेति वाच्यम् । प्रोषितभर्तृकाया  
विरहोत्कण्ठितायाश्च भिन्नत्वेन मुनिना परिगणितत्वात् ।

मुग्धा विरहोत्कण्ठिता यथा मम—

अबिभ्रत्यासत्तिं हृदयदयिते नूतनवधू-  
रतः स्यादन्यस्यामिति परिकलय्य प्रतिपदम् ।  
न धत्ते निःश्वासं न च वहति वाष्पं नयनयो-  
र्विधोर्बिम्बं वैभातिकमिव मुखं किन्तु बिभृते ॥

मध्या यथा—

अन्यत्र व्रजतीति का खलु कथा नाप्यस्य तादृक् सुह-  
द्यो मां नेच्छति नागतश्च सहसा कोऽयं विधेः प्रक्रमः ।  
इत्यल्पेतरकल्पनाकवलितस्वान्ता निशान्तान्तरे  
बालाऽऽवृत्तविवर्त्तनव्यतिकरा नाप्नोति निद्रां निशि ।।

प्रगल्भा यथा मम—

कामिन्याः सति बाधकस्य विरहे यावाननेहा प्रिय-  
प्रत्यासत्तिधिया प्रतीक्षितुमभूदर्हो गते तावति ।  
अम्लायञ्छ्वसितैः स्रजः सुमनसां धारा दृशोरम्भसां  
प्रामार्जन् घुसृणं कपोलतलतश्चक्षोभ वक्षोरुहः ।।

परकीया यथा—

एहिसितुमंति णिमिसम्ब जगिअ जामिणीअ पढमद्धम् ।  
सेसं सन्तावपरव्वसाइ वरिसंव चोल्लीणम्<sup>१</sup> ।।

सामान्या यथा मम—

नोपयातः किमिति स भवेदित्थमालोचयन्ती  
रूपाजीवा वदनमरुतं सन्दधे चात्यजच्च ।  
अर्थस्योपस्थितिमथ सखीभाषिताद्वल्लभाच्च  
प्रत्यादिक्षन्मुखमनुशयं मानसे च न्यधत् ।।

स्वसन्निधानत्यागेच्छाविरहविशिष्टवल्लभा स्वाधीनभर्तृका । स्वपदं नायिका-  
परम् । तदुक्तम्—

‘सुरतातिशयैर्बद्धो यस्याः पार्श्वगतः प्रियः ।  
सामोदगुणसम्पन्ना भवेत्स्वाधीनभर्तृका ।।  
विचित्रोज्ज्वलनेत्रान्तः प्रमोदोद्योतितानना ।  
उदीर्णशोभातिशया कार्या स्वाधीनभर्तृका ।।’

मुग्धा स्वाधीनभर्तृका यथा—

‘श्यामा विलोचनहरी बालेयं मनसि सज्जन्ती ।  
लुम्पति पूर्वकलत्रं धूमलता भित्तिचित्रमिव ।।’

१. एष्यसि त्वमिति निमिषमिव जागरितं यामिन्याः प्रथमार्धम् ।

शेषं सन्तापपरवशया वर्षमिव चोन्नतिम् ।। इति च्छाया ।

मध्या यथा—

पुंसां दर्शय सुन्दरि! मुखेन्दुमीषत्त्रपामपाकृत्य।  
जायाजित इति रूढा जनश्रुतिर्मे यशो भवतु॥

प्रगल्भा यथा—

अण्णमहिलाप्पसङ्गं हे देव्व करेसु अह्मादइअस्स।  
पुरिसा एकंतरसा णहु दोसगुणेवि आणन्ति<sup>१</sup>॥

परकीया यथा—

अस्तु म्लानिलोको लाञ्छनमपदिशतु हीयतामोजः।  
तदपि न मुञ्चति स त्वां वसुधाच्छायामिव सुधांशुः॥

सामान्या यथा—

कृत्रिमकनकेनेव प्रेम्णा मुषितस्य वारवनिताभिः।  
लघुरिव वित्तविनाशक्लेशो जनहास्यता महती॥  
प्रियानुनयानभ्युपगमजनितदुःखवती कलहान्तरिता। तदुक्तम्—  
ईर्ष्याकलहसन्तप्तो यस्या नागच्छति प्रियः।  
सामर्षवशसन्तप्ता कलहान्तरिता भवेत्॥  
अमर्षोऽत्र प्रियानुनयप्रत्याख्यानजन्यः स्वविषयको ग्राह्यः।

मुग्धा कलहान्तरिता यथा मम—

प्रत्यादिश्य रुषां वशादनुनयं भर्तुर्मरुत्यावह-  
त्यामोदस्पृशि सिन्दुवारसुमनःसन्दोहदोलायितैः।  
मुग्धाक्ष्यानुशयानयापि नवया न त्वन्यदातन्यते  
श्वासेनागमि पद्मरागदलवन्मालिन्यमेवाधरः॥

मध्या यथा मम—

आदर्शं समयेन दर्शितवति प्रातर्वयस्याजने  
बह्वायस्यति यास्यतो विशदतां श्वासस्य रोधाय सा।  
प्राणेशस्य तथा गिरामनुररीकारान्निधत्ते परं  
हेलामन्थरतारकाः प्रतिफलत्यात्मन्यजस्रं दृशः॥

१. अन्यमहिलाप्रसङ्गं हे दैव कुरु अस्मद्वयितस्य।

पुरुषा एकान्तरसा न खलु दोषगुणौ विजानन्ति॥इति च्छाया।



प्रगल्भा यथा मम—

पचेलिमरसोदयं विदुषिचेलि! मिध्याग्रहा-

द्वहेलितवती तथा मदनहेलितपतं प्रियम्।

चलेऽलिकगतालका स्वकरकेलिपाथोरुह-

प्रमेलितमुखी मृषा क्षितिमये! लिखस्युन्मनाः॥

परकीया यथा मम—

शीलं साधु मिमील यत्प्रणयतो लज्जा ममज्जाखिला

मर्यादाप विपर्ययं बहुमतो दुर्वारगुर्वादरः।

आसीच्चापलमेव नापलपितं सोऽनुग्रहार्थं नम-

न्नापातप्रतिभासया बत मया पापेन नापेक्षितः॥

सामान्या यथा मम—

साकूतं करवाणि पाणिकमले माणिक्यजं कङ्कणं

मानं स्रंसय हंसकं पदयुगे संसज्जयानि स्वयम्।

वक्षोजे निदधानि दाम जनितं षाण्मासिकैर्मौक्तिकै-

रेवं सोऽनुनयन्मया हतधिया केलिं विना हेलितः॥

अन्यसम्भोगचिह्नविशिष्टनायकदर्शनजन्यदुःखवती खण्डिता। तदुक्तम्—

‘व्यासङ्गादुचिते यस्या वासके नागतः प्रियः।

तदनागमनार्ता तु खण्डितेत्यभिसंज्ञिता’॥

व्यासङ्गे नायिकान्तरसम्भोगप्रसक्तिः। तत्पदम् अन्यसम्भोगाभावविशिष्ट-  
नायकपरम्। तस्यानागमनम् = अन्यसम्भोगचिह्नाभावविशिष्टप्रियागमनाभावः। स च  
सम्भोगचिह्नाभावरूपं यद्विशेषणं तदभावप्रयुक्त एव ग्राह्यः। आगमनस्यापि स्वरूपतो  
दुःखजनकत्वानुपपत्त्या आगमनदर्शनजन्येत्युक्तौ चागमनपदवैयर्थ्यात् सम्भोगचिह्न-  
विशिष्टप्रियदर्शनजन्यदुःखवत्त्वं लक्षणं पर्यवसन्नम्। यथाश्रुतमुनिवचनव्याख्याने  
विरहोत्कण्ठतायामतिव्यप्तिरिति रहस्यम्।

स्यादेतत्। पराङ्गनासङ्गजन्यमानवत्याः खण्डितायाश्च कथं भेद इति चेत्,  
अत्र केचित्—हेतुदर्शनकाले खण्डिता तज्जन्यसम्भोगानुमितिकाले मानवतीत्याहुः।  
तन्न। तत्रापि सम्भोगानुमित्यैव ईर्ष्योत्पत्तेः। तस्मान्मानवती न भेदान्तरम्। षोडशानां  
प्रेमगर्विता सौन्दर्यगर्विता मानवतीति त्रैविध्यस्याभियुक्तैरनुक्तत्वात्; किन्तु  
उक्तभेदाष्टकस्यैवोदाहृतत्वात्।

मुग्धा खण्डिता यथा मम—

वीक्ष्य प्रियस्य रदनच्छदमन्यनारी-  
विश्राणितं रदपदं दधतं विदूरात्।  
सन्तप्तमीक्षणयुगं करकाधियेव  
नासाग्रमौक्तिकमधि न्यपतत्प्रियायाः ॥

मध्या यथा मम—

नेतुर्नखक्षतमुदीक्ष्य कपोलभूमौ  
किं नाम कुञ्चयसि सुभ्रु! दृगञ्जलं त्वम्।  
तत्तावकीनवदनाम्बुरुहस्थमेव  
वैशद्यतः प्रतिफलत्प्रतिभाति तत्र ॥

प्रगल्भा यथा—

संवाहणसुहरसतोसिएण देतेण तुह करे लक्खम्।  
चरणेन विक्कमाइव्वचरिअमणुवट्ठिअं तिस्सा<sup>१</sup> ॥

परकीया यथा मम—

पश्यन्त्या सहजारुणं प्रणयिनो बिम्बाधरं सुभ्रुवा  
प्रत्यूषेऽभिमुखस्य कज्जलतमोलेखाकलङ्काकुलम्।  
वैमुख्यं सहसैव हन्त विहितं सावेगमुत्कम्पितं  
प्रादुर्भाक्समानकालिकतिरोभावं तु वाष्पं कृतम् ॥

सामान्या यथा मम—

प्रातः प्रवालमणिना मणिमालया च  
वीक्ष्य प्रसाधिततनुं तमुपेयिवांसम्।  
तस्यापरावयववर्तिभिरर्द्धचन्द्रै-  
र्वाराङ्गनाहृदयगा व्यगमंस्तदाशाः ॥

१. संवाहनरसतोषितेन ददता तव करे लाक्षाम् (लक्षम्)।

चरणेन विक्रमादित्यचरितमनुवर्तितं तस्याः ॥ इति च्छाया।

अत्र लक्खमिति पदं श्लेषेण लाक्षां सङ्ख्याविशेषं च प्रतिपादयति।

दत्तसङ्केतप्रियानवाप्तिजन्यदुःखवती विप्रलब्धा। तदुक्तम्—

यस्या दूतीं प्रियः प्रेष्य दत्त्वा सङ्केतमेव वा।

नागतः कारणेनेह विप्रलब्धा तु सा स्मृता॥

मुग्धा विप्रलब्धा यथा मम—

वयस्याभिनीता कथमपि निकुञ्जं नववधू-

रनायाते तस्मिन्नयनविषयत्वं प्रियतमे।

दधाने राजीवभ्रममनुसरत्यास्यमलिना

कलापे निःशङ्कं दिशति विकृतामालिषु दृशम्॥

मध्या यथा मम—

सङ्केतगोचरमुपेत्य विलोचनस्य

सीमासु वल्लभतमं न निभालयन्ती।

श्वासं श्रमाभिनयनेन विजृम्भमाण-

व्याजेन वाष्पविसरं विदधाति बाला॥

प्रगल्भा यथा मम—

वानीरवने वल्लभविरहिणि पाणौ कपोलमुपधाय।

तद्वृत्तीन् पुलकानिव वामभूरश्रुबिन्दुभिरमाक्षीत्॥

परकीया यथा—

आअण्णअइ अडअणा णिउंजहेवुम्मि दिण्णसङ्केआ।

अग्गपअपेल्लिआणं मम्मरअं जुण्णपत्ताणम्<sup>१</sup>॥

सामान्या यथा मम—

दीर्घत्वमागतवतो बहुजीवनस्य

मूलायितानविरतं हृदि धार्यमाणान्।

अप्रेक्ष्य वारयुवती दयितं निकुञ्जे

श्वासानिव व्यरहयद्द्रविणाभिलाषान्॥

प्रियप्रवासज्ञानजन्यदुःखवती प्रोषितभर्तृका। तदुक्तम्—

‘गुरुकार्यान्तरवशाद्यस्यास्तु प्रोषितः प्रियः।

सा रुक्षालककेशान्ता भवेत्प्रोषितभर्तृका’॥

१. आकर्णयति स्वैरिणी निकुञ्जमध्ये दत्तसङ्केता।

अग्रपदप्रेरितानां मर्मरकं जीर्णपत्राणाम्॥ इति च्छाया।

प्रोषितेति क्तप्रत्ययार्थो भूतत्वमतन्त्रम्। प्रवासस्य स्वरूपतो दुःखानुप-  
पादकत्वात्। प्रवासज्ञानस्यैव तथात्वात्। भूतभविष्यत्प्रवासज्ञानस्यापि तदुपपत्तेः।  
तदुक्तं काव्यप्रदीपे—‘वर्तमानवत्स्यन्तावपि स्वज्ञानद्वारा विप्रलम्भप्रयोजकाविति  
नाव्याप्तिः। प्रवासपदेन तज्ज्ञानलक्षणाद्वा’ इति। अन्यथा प्रवसत्पतिका  
प्रवत्स्यत्पतिकयोर्भेदान्तरत्वापत्तेः। न चेष्टापत्तिर्मुनिवचनविरोधात्।

मुग्धा प्रोषितभर्तृका यथा—

हृत्थेसुअ पाएसु अ अंगुलिगणणाहि उअगआ दिअहा।  
एह्णिउण केण गणिज्जउत्ति भणिउं रुअइ मुब्बा<sup>१</sup> ॥

मध्या यथा मम—

विश्लेषतस्तव परिश्लथमम्बुजाक्ष्या  
वक्षो विभिद्य विविशुर्मलयानिलाः किम्।  
यस्मात्तदव्यवहितोत्तरकालमेव  
प्रादुर्भवन्ति नवनिःश्वसितप्रवाहाः ॥

प्रगल्भा यथा—

भवद्भवनमागतं भ्रमितमीक्षिता नैव सा  
कलामयकलावती कुतुकमेतदालोकितम्।  
विधुर्वलति पल्लवे तडिदलिन्दमालम्बते  
पतत्यचलयोस्तले कमलयोश्च मुक्तावलिः ॥

परकीया यथा मम—

आयातेऽपि महोत्सवे रतिपतेः पत्यौ मुखप्रेक्षकेऽ-  
प्यावेशात्प्रतिवेशिनीषु विहितोत्साहासु भूषाविधौ।  
आलीभिर्विहितो बलादपि परिष्कारः कुरङ्गीदृशो  
दूरस्थे दयितेऽनुकल्पविधिमत्काम्यप्रयोगायते ॥

सामान्या यथा मम—

अन्येन प्रहितं विटेन सरसं रायोऽतिबन्हीयसो  
दानस्याभ्युपपत्तिगर्भितमियं लेखं दृशोः कुर्वती।  
दूरस्थप्रथमप्रियान्तिकमुपायातुं जनस्येच्छतो  
वाष्पैराविलितं व्यनक्ति वदनं वेश्या गवाक्षाद्बहिः ॥

१. हस्तेषु च पादेषु च अङ्गुलिगणनाभिरुपगता दिवसाः।

इदानीं पुनः केन गण्यतामिति भणित्वा रोदिति मुग्धा ॥ इति च्छाया।

प्रियसमीपगमनोद्यमवती अभिसारिका। तदुक्तम्—

हित्वा लज्जां समाकृष्य मदेन मदेन वा।

अभिसारयते कान्तं सा भवेदभिसारिका॥

णिजर्थोऽत्र न विवक्षितः। 'कान्तार्थिनी तु या याति सङ्केतं साभिसारिका' इत्यमरोक्तेः। तद्व्याख्यायां यथोक्तवाक्यस्यैव क्षीरस्वामिनोपन्यासाच्च।

'वेश्यायाः कुलटाया वा प्रेष्ठ्याया वा प्रयोक्तृभिः।

एभिर्भावविशेषैस्तु कर्तव्यमभिसारणम्॥

समदा मृदुचेष्टा च तथा परिजनान्विता।

नानाभरणचित्राङ्गी गच्छेद्वेश्याङ्गनाशतैः॥

संलीना स्वेषु गात्रेषु लज्जासन्नमितानना।

अवगुण्ठनसंवीता गच्छेत्तु कुलजाङ्गना॥

मदस्खलितसंलापा विभ्रमोत्फुल्ललोचना।

आविद्धगतिसञ्चारा गच्छेत्प्रेष्ठ्याङ्गना तथा'॥

इति भरतेनोक्तत्वात्।

'कान्ताभिसरणोद्युक्ता स्मरार्त्ता साभिसारिका'।

इति विद्यानाथोक्तेश्च।

'या वल्लभागमनकालमपारयन्ती

सोढुं स्मरज्वरभरार्त्तिपिपासितेव।

निर्याति वल्लभजनाधरपानलोभात्

सा कथ्यते कविवरैरभिसारिकेति'॥

इति भोजराजोक्तेश्च।

न च स्वीयाया अभिसारानुपपत्तिः, सपत्न्यादिभयादुपपत्तेः।

मुग्धाभिसारिका यथा मम—

विधाय वरवर्णिनीमभिनवां कथञ्चित्सखी-

जनैः सह कृतः कृतप्रियतमाभिसारोत्सवाम्।

ह्रिया हृदि तिरस्कृतः स्पृशति तत्प्रतीपायित-

श्रमापनयनेच्छया बहिरिव प्रसूनाशुगः॥

मध्या यथा—

उपविश मृदुतल्पे कल्पिते पल्लवौघै-  
 विरचय कचभारं स्रस्तमंसस्थलीषु।  
 इह हि मलयजन्मा मारुतो मन्दमन्दं  
 पिबतु तव कपोलालम्बिनः स्वेदबिन्दून्॥

प्रगल्भा यथा मम—

बन्धभ्रंशस्खलदलकभूनिर्गलद्वारिबिन्दु-  
 व्याजाल्लाजाञ्जलिमिव तडित्पातवह्नौ क्षिपन्ती।  
 वक्त्रं भर्तुर्ध्रुवमनिमिषं प्रेक्षमाणा मृगाक्षी  
 कुञ्जस्यान्तर्लसति पुनरारब्धपाणिग्रहेव॥

परकीया यथा मम—

एता जाग्रति यातरोऽत्यवहितास्त्वत्यादरोपादरा  
 मिथ्यैव स्वपिति प्रतीपमहिला दीपः पुरो दीप्यते।  
 हृदवृत्त्या कृतमित्वरि! त्वरितया किञ्चित्प्रमाद्यत्वरि-  
 व्रातः कातरता मृषा तरलता किं वा तदातन्यते<sup>१</sup>॥

सामान्या यथा मम—

अपद्मा श्रीरेषा प्रतिहतमनङ्गस्य ललितं  
 कुलस्त्रीणां शोको मदनवरवृक्षस्य कुसुमम्।  
 सलीलं गच्छन्ती रतिसमयलज्जाप्रणयिनी  
 रतिक्षेत्रैरङ्गैः प्रियपथिकसार्थैरनुगता॥

अन्धकाराभिसारिका यथा—

‘गन्तुं यदि व्यवसितासि घनान्धकारे  
 नीलाञ्जलेन तनुमावृणु मुग्धशीले!।  
 विद्युल्लता यदि पथि प्रतिरोधिनी स्या-  
 दप्रावृत्तैव कनकद्रवगौरि! गच्छे:॥

ज्योत्स्नाभिसारिका यथा मम—

अवदातवेषवत्यां वरवर्णिन्यामभिसरन्त्याम्।  
 समजनि निशीथसमयेऽप्यौषसिकीवाखिला ज्योत्स्ना॥

दिवाभिसारिका यथा—

सायं स्नानमुपासितं मलयजेनाङ्गं समालेपितं  
यातोऽस्ताचलमौलिमम्बरमणिर्विश्रब्धमत्रागतिः ।  
आश्चर्यं तव सौकुमार्यमभितः क्लान्तासि येनाधुना  
नेत्रद्वन्द्वममीलनव्यतिकरं शक्नोति तेनासितुम् ॥

एताः सर्वा अप्युत्तममध्यमाधमभेदेन त्रिधा । तदुक्तं भरतेन—

सर्वासामेव नारीणां त्रिविधा प्रकृतिः स्मृता ।  
उत्तमा मध्यमा चैव तृतीया चाधमा स्मृता ॥

उत्तमा यथा—

या विप्रियेऽपि तिष्ठन्तं न वदत्यप्रियं प्रियम् ।  
न चिरं कोपमायाति दोषान्प्रच्छादयत्यपि ॥ इत्यादि ।

यथा मम—

प्रियान्यव्यावृत्तिः परिजनभयं स्वस्य विभुता  
गुणा भासन्तेऽमी सखि! यदपि माने बहुविधाः ।  
तथापि प्रारब्धप्रणयपरिपाटीषु विषया-  
न्तराणां सञ्चारोऽनुपममपकर्षं ध्वनयति ॥

मध्यमा यथा—

ईर्ष्यातुरा वा निभृता क्षणक्रोधा च गर्विता ।  
क्षणप्रसादना चैव सा नारी मध्यमा स्मृता ॥

यथा—

दृष्टे लोचनवन्मनाङ्मुकुलितं पार्श्वस्थिते वक्त्रवद्  
न्यग्भूतं बहिरासितं पुलकवत्संस्पर्शमातन्वति ।  
नीवीबन्धवदासितं श्लथतया सम्भाषमाणे ततो  
मानेनापसृतं ह्रियेव सुतनोः पादस्पृशि प्रेयसि ॥

अधमा यथा—

अस्थानपरुषा या तु दुःशीला चातिमानिनी ।  
परुषा प्रतिकूला च दीर्घरोषाधमा स्मृता ॥



इयमेव चण्डीत्युच्यते। यथा मम—

अनुनयति प्रेयसि यन्मानातिशयस्त्वया कृतश्चण्डि।

इदमेव शान्तिकर्मणि वेतालाभ्युदयमनुहरति॥

स्त्रीत्वे सति अनुकूला सखी। अनुकूलत्वं स्वनिष्ठप्रणयनायिकानिष्ठ-  
प्रणयविषयत्वम्। तस्याः कर्म मण्डनोपालम्भशिक्षापरिहासादि।

मण्डनं यथा—

प्रभाते पृच्छन्तीरवरहसवृत्तं सहचरी-

नवोढा न ब्रीडामुकुलितमुखीयं सुखयति।

लिखन्तीनां पत्राङ्कुरमनिशमस्यास्तु कुचयो-

श्रमत्कारं गूढं करजपदमासां कथयति॥

उपालम्भो यथा—

सा सर्वतोऽनुरक्ता रागं गुञ्जेव न तु मुखे वहति।

वचनपटोस्तव रागः केवलमास्ये शुकस्येव॥

शिक्षा यथा मम—

मुग्धे! कृत्रिमतद्व्यतिक्रमशतोपन्यासवैज्ञानिकै-

वार्गगुम्फान्परिकल्पितान् श्रवणयोस्त्वं माध्वनीनान् कृथाः।

एते प्रेमभराभिचारमनवो विश्रम्भविस्त्रंसनाः

स्वोत्कर्षच्छिदुरा विपक्षरमणीसौभाग्यजन्माङ्कुराः॥

परिहासो यथा—

स्मरशास्त्रमधीयाना शिक्षितासि मयैव यम्।

अगोपि सोऽपि कृत्वा किं दाम्पत्यव्यत्ययस्त्वया॥

प्रसङ्गात्प्रियपरिहासो यथा—

नक्तं रत्नमयूखपाटलमिलत्काकोलकोलाहल-

त्रस्यत्कौशिकमुक्तकन्दरतमाः सोऽयं गिरिः स्मर्यते।

यत्राकृष्टकुचांशुके मयि रुषा वस्त्राणि पत्राणि ते

चिन्वत्या वनदेवतास्तरुलतामुच्चैर्व्यधुः कौतुकात्॥

प्रियापरिहासो यथा—

कस्त्वं शूली मृगय भिषजं नीलकण्ठः प्रियेऽहं  
केकामेकां कुरु पशुपतिर्नैव दृष्टे विषाणे।  
स्थाणुर्मुग्धे! न वदति तरुर्जीवितेशः शिवाया  
गच्छाटव्यामिति हतवचाः पातु वः शूलपाणिः॥

सङ्गमादिकुशला दूती। तथा च भरतेनोक्तम्—

प्रातिवेश्या सखी दासी कुमारी कारुशिल्पिनी।  
धात्री पाखण्डिका चैव दूत्यः स्त्रीक्षणिका तथा॥  
कारुपदं रजक्यादिपरम्। शिल्पिनी चित्रकारस्त्री। तथा—  
तया प्रोत्साहनं कार्यमनुरागानुकीर्तनम्।  
कुलभोगधनाधिक्यं कार्यं चैवाविकथनम्॥ इत्यादि।

सङ्गमनं यथा—

पुरश्चक्षूरागस्तदनु मनसोऽनन्यपरता  
तनुग्लानिर्यस्य त्वयि समभवद्यत्र च तव।  
युवा सोऽयं प्रेयानिह सुवदने! मुञ्च जडतां  
विधातुर्वैदग्ध्यं फलतु च सकामोऽस्तु मदनः॥

विरहनिवेदनं यथा—

आलिङ्गनानि वचनामृतसेचनानि  
वामाशयेन विधिनैव निवारितानि।  
आलोकनेऽपि यदि गोकुलनाथ! बाधा  
राधा कथं हृदयसौष्ठवमादधातु॥

कुलभोगाद्याधिक्यकथनं यथा—

मन्दाकिनीनन्दनयोर्विहारे देवे वरे देवरि माधवे च।  
श्रेयः श्रियां यातरि यच्च सत्यां तच्चेतसा भामिनि! भावयस्व॥

॥ इति नायिकानिरूपणं समाप्तम्॥

नायिकानिष्ठरतौ विषयत्वान्नायकनिष्ठरतावाश्रयत्वाच्च नायकोऽपि निरूप्यते।  
स त्रिविधः, पत्युपपत्ति-वैशिकभेदात्। विवाहजन्यसंस्कारवान् पतिः। न च  
स्वीयायामतिव्याप्तिः, पुंस्त्वे सतीत्यभिधेयत्वात्। यथा—

इयं वनी घनीभूतकुशाङ्कुरकरम्बिता ।  
शिथिलं धेहि वैदेहि! मदर्पितपदे पदम् ॥

तद्भिन्नत्वे सत्यनुरागविषय उपपत्तिः । यथा—

प्राङ्गणकोणेऽपि निशापतिः सन्तापं सुधामयो हरति ।  
यदि मां रजनिज्वर इव सखि! स न निरुणद्धि गेहपतिः ॥

वेश्योपभोगरसिको वैशिकः । यथा—

णन्देउ सुरअसतिह्लापराहाइं सअललोअस्स ।  
बहुकइअवमग्गविणिम्मिआई वेस्साण पेम्माइं<sup>१</sup> ॥

यत्तु—

धीरोदात्तो धीरोद्धतस्तथा धीरललितश्च ।  
धीरप्रशान्त इत्ययमुक्तः प्रथमं चतुर्भेदः ॥

इत्यन्यत्रोक्तम्, तदिह प्रकृतानुपयोगान्नोपन्यस्तम् । पतिश्चतुर्द्धा, अनुकूल-दक्षिण-  
धृष्ट-शठभेदात् । तन्मात्रविषयकानुरागवाननुकूलः । यथा—

इयं गेहे लक्ष्मीरियममृतवर्त्तिर्नयनयो-  
रहस्यस्याः स्पर्शो वपुषि बहलश्चन्दनरसः ।  
अयं कण्ठे बाहुः शिशिरमसृणो मौक्तिकसरः  
किमस्या न प्रेयो यदि परमसह्यस्तु विरहः ॥

अनेकविषयकतुल्यानुरागवान् दक्षिणः । यथा—

स्नाता तिष्ठति कोशलाधिपसुता वारोऽङ्गराजस्वसु-  
द्यूते रात्रिरियं जिता कमलया देवी प्रसाद्याद्य च ।  
इत्यन्तःपुरसुन्दरीः प्रति मया विज्ञाय विज्ञापिते  
देवेनाप्रतिपत्तिमूढमनसा द्वित्राः स्थितं नाडिकाः ॥

स्वतिरस्कारयुक्तलज्जाशून्यत्वे सत्यनुरक्तो धृष्टः । यथा—

केदाव किआ अहवा करोसि काएसि सुहअ एदाहिं ।  
अवराहा णअ लज्जिअसाहसुत्ता खमिज्जन्तु<sup>२</sup> ॥

१. नन्देयुः सुरतसतृष्णापराधानि सकललोकस्य ।

बहुकैतवमार्गविनिर्मितानि वेश्यानां प्रेमाणि ॥ इति च्छाया ।

२. के तावत्कृता अथवा करोषि कार्यसे सुभग! एताभिः ।

अपराधा न च लज्जितसाहसोत्तराः क्षम्यन्ताम् ॥ इति च्छाया ।

रतिकपटशीलः शठः। यथा—

कान्ते सागसि शायिते प्रियसखीवेषं विधायागते  
भ्रान्त्यालिङ्ग्य मया रहस्यमुदितं तत्सङ्गमाकाङ्क्षया।  
मुग्धे! दुष्करमेतदित्यतितरामुन्मुक्तहासं बला-  
दालिङ्ग्य च्छलितास्मि तेन कितवेनाद्य प्रदोषागमे॥

एते भेदा उपपतेरपि बोध्याः। चतुरादिभेदा अपि मुनिनोक्ताः।

पुनरेव तु पुरुषगुणान् कामिततन्त्रे प्रवक्ष्यामि।  
चतुरोत्तमौ च मध्यस्तथाधमः सम्प्रवृत्तकश्चैव॥  
स्त्रीणां प्रयोगविषये ज्ञेयाः पुरुषास्त्वमे पञ्च।  
दुःखक्लेशसहिष्णुः प्रियवाग्दाता प्रसादने कुशलः॥  
रत्युपचारनिपुणो दक्षश्चतुरस्त्वसौ बोध्यः।  
यो विप्रियं न कुरुते धीरोदात्तः प्रियंवदो मानी॥  
अज्ञातहृदयतत्त्वः स्मृतिमात्रज्ञेयः स तु ज्येष्ठः।  
सर्वार्थं मध्यस्थो भावग्रहणं करोति नारीणाम्॥  
किञ्चिद्दोषं दृष्ट्वा विरज्यते मध्यमः पुरुषः।  
काले दाता ह्यपमानितोऽपि न क्रोधमतितरामेति॥  
दृष्ट्वा व्यलीकमात्रं विरज्यते मध्यमोऽयमपि।  
अपमानितोऽपि नार्या निर्लज्जं समुपसर्पति तथैव॥  
अन्यनरे सङ्क्रान्तामारूढस्नेहभावनया।  
अभिनवकृते व्यलीके प्रत्यक्षं रज्यते दृढतरं यः॥  
सुहृदापि वार्यमाणो विज्ञेयः सोऽधमो नाम।  
अविगणितभयामर्षो मूर्खः सततं प्रसक्तहासश्च॥  
एकान्तदृढग्राही निर्लज्जः कामतन्त्रेषु।  
रतिकलहसम्प्रहारे सुकर्कशः क्रीडनीयकः स्त्रीणाम्।  
एवंविधो विधिज्ञैः प्रवृत्तको नाम विज्ञेयः॥

इहाद्यन्तयोर्द्वितीयचतुर्थान्तर्भावादुत्तममध्यमाधमेति त्रैविध्यमेव पुरस्कृत-  
मभियुक्तैः।

उत्तमो यथा—

तच्छ्रमस्तमदिदीक्षत क्षणं तालवृन्तचलनाय नायकम्।  
तद्विधा हि भवदैवतं प्रिया वेधसोऽपि विदधाति चापलम्॥

मध्यमो यथा—

लज्जाविदा शीलंअ खण्डिअं असईघोसणा दिण्णा।  
जस्स काए णं सहअरि! सजेव्व जणो अजणो जाओ<sup>१</sup>॥

अधमो यथा—

चतुरिमकलाकण्ठच्छेदो मनोभववञ्चनं  
दृषदि मधुनो लिप्सा लोके विडम्बनमात्मनः।  
उपरि परितः सङ्कल्पानां शिलाशतपातनं  
सहचरि! परीतापस्थानं जडे हृदयार्पणम्॥

मानिनो मध्यमे चतुरस्य च उत्तमेऽन्तर्भावः।

मानी यथा—

विरहविषमः कामो वामस्तनुं कुरुते तनुं  
दिवसगणनादक्षः सोऽयं व्यपेतघृणो यमः।  
त्वमपि वशगो मानव्याधेर्विचिन्तय नाथ हे  
किसलयतनुर्जीवत्येवं कथं प्रमदाजनः॥

चतुरो द्विधा—वचनव्यङ्ग्यसमागमश्चेष्टाव्यङ्ग्यसमागमश्चेति।

आद्यो यथा—

उद्देशोऽयं सरसकदलीश्रेणिशोभातिशायी  
कुञ्जोत्कर्षाङ्कुरितरमणीविभ्रमो नर्मदायाः।  
किं चैतस्मिन् सुरतसुहृदस्तन्वि! ते वान्ति वाता  
एषामग्रे सरति कलिताकाण्डकोपो मनोभूः॥

१. लज्जापिता शीलं च खण्डितमसती घोषणा दत्ता।

यस्य कृते ननु सहचरि! स एव जनोऽजनो जातः॥इति च्छाया।

द्वितीयो यथा मम—

अवाप्यावस्थानं कथमपि मृगीचक्षुषि पुरो  
गुरुणां दृग्भङ्ग्या मिलनसमयं जातु मनसि।  
अपहृत्य प्रेयान्किल किमपि सामाजिकजनान्  
दृग्भोजद्वन्द्वं परिमुकुलयन्नुत्तरितवान्॥

यथा वा—

आघ्रातं कमलं प्रियेण सुदृशा स्मृत्वापनीतं मुखं  
दत्तं विद्रुमकन्दुके नखपदं सीत्कृत्य गूढौ स्तनौ।  
दत्ता चम्पकमालिकोरसि तथा प्रोद्धिन्नरोमाञ्चया  
मीलल्लोचनमासितं चतुरयोदूरिऽपि पूर्णो रसः॥

अनभिज्ञस्तु नायको नायकाभासः। यथा मम—

साकूतं ग्रथिता दृशोः पथि यथाशोभं दृशोर्भङ्गयो  
मन्दं कन्दलितं रदच्छदनयोरानन्दनं स्पन्दनम्।  
निन्याते कुचकोरकौ विशदतां विन्यासवैचित्र्यतो  
वैचित्र्यं न तथापि चेत्तदितरा रीतिर्वरीवर्त्ति किम्॥

स्यादेतत्। अवस्थाभेदादपि नायकभेदोऽस्त्विति चेत्, न, स्वभावादेव तद्भेदाङ्गीकारात्। प्रोषितप्रियाकत्वादेरनौचित्यसञ्जनकत्वात्। अत एव प्रोषितत्वं नायकभेदप्रयोजकतया अङ्गीकृतम्। तस्य नायिकाभेदत्वेनागणितत्वात्।

प्रोषितपतिर्यथा—

रात्रौ वारिभरालसाम्बुदरवोद्विग्नेन जाताश्रुणा  
पान्थेनाथ वियोगदुःखपिशुनं गीतं तथोत्कण्ठया।  
आस्तां जीवितहारिणः प्रवसनालापस्य सङ्कीर्त्तनं  
मानस्यापि जलाञ्जलिः सरभसं लोके न दत्तो यथा॥

उपपत्तिर्यथा मम—

अप्रादुर्भवदस्रवारि कुचयोरीषत्परिस्पन्दन-  
प्रत्येयप्रकृतातिरिक्तनियतश्चासावसीदद्गलम्।  
लोकत्रासनियन्तृतान्तरपरावृत्तस्खलत्तारकं  
दृग्भङ्गं सुतनोः प्रतस्थुषि मयि ध्यायामि नायामिनम्॥

यथा वा—

तीर्णा वाष्पपरम्परैव सरितां पूरेषु कः सम्भ्रमः  
 सोढा कातरदृष्टिरेव कियती वज्राभिघातव्यथा ।  
 श्वासा एव नतभ्रुवो न गणिताः के नाम झंझानिलाः  
 प्रेमैवायमपेक्षितो ननु सखे! प्राणेषु को नो ग्रहः ॥

वैशिको यथा मम—

असङ्कुचितलोचनाञ्जलमनन्तरायीकृत-  
 स्तनावरणनीविकानिरसनप्रयत्नोदयम् ।  
 तरङ्गितमनङ्गभूविविधभङ्गिविच्छित्तिभिः  
 स्मृतं सदपि रञ्जयज्जयति वारनारीरतम् ॥

एषां सहायश्चतुर्द्धा । पीठमर्द-विट-चेटक-विदूषकभेदात् । तथा च  
 विद्यानाथः —

किञ्चिदूनः पीठमर्द एकविद्यो विटः स्मृतः ।  
 सन्धाननिपुणश्चेटो हास्यप्रायो विदूषकः ॥

केचित्तु पीठमर्दस्यान्यत्रोपयोगो न शृङ्गारे । तदुक्तं दर्पणे—

दूरानुवर्तिनि स्यात्तस्य प्रासङ्गिकेतिवृत्ते तु ।

किञ्चित्तद्गुणहीनः सहाय एवास्य पीठमर्दार्थः ॥

(प. ३, का. ३९)

यथा रामादीनां सुग्रीवादयः ।

शृङ्गारेऽस्य सहाया विटचेटविदूषकाद्याः स्युः ।

भक्ता नर्मसु निपुणाः कुपितवधूमानभञ्जनाः शुद्धाः ॥

(प. ३, का. ४०)

आदिपदान्मालाकाररजकताम्बूलिकगान्धिकादयः ।

सम्भोगहीनसम्पद्विटस्तु धूर्तः कलैकदेशज्ञः ।

वेशोपचारकुशलो वाग्मी मधुरोऽथ बहुमतो गोष्ठ्याम् ॥

(प. ३, का. ४१)

चेटः प्रसिद्धः ।



कुसुमवसन्ताद्यभिधः कर्मवपुर्वेशभाषाद्यैः ।

हास्यकरः कलहरतिर्विदूषकः स्यात्स्वकर्मज्ञः ।। इति ।। (प. ३, का. ४२)

अन्ये तु पीठमर्दः स्वकल्पितवाग्भिः स्त्रियं समाधत्ते, विटस्तु कामशास्त्रोपाये-  
नेत्याहुः । एतेषां नायकानुकूलाचरणं व्यापारः । व्यापारो यथा श्रीरुद्रचन्द्र-  
देवानाम्—

मानं त्यक्ष्यसि कान्तमेष्यसि पुनः सम्भावयिष्यस्यलं  
भूषाः, पास्यसि वारुणीं रतिकलाकेलिं समारोक्ष्यसि ।  
किञ्च त्वां विनिवेदयामि सरले! मन्दानिलोल्लासिता  
प्रालेयांशुकृतोदया मधुनिशा हस्तं गता हाय्यते ।।

विटो यथा—

तरुणजनसहायश्चिन्त्यतां वेशवासो  
विगणय गणिकात्वं मार्गजाता लतेव ।  
वहसि हि धनहार्यं पण्यभूतं शरीरं  
सममुपचर भद्रे! सुप्रियं वाऽप्रियं वा ।।

अयं च सामान्यवनितायामपि सहायः । यथा—

भवति वसन्तसेने!

साटोपकूटकपटानृतजन्मभूमेः शाठ्यात्मकस्य रतिकेलिकृतालयस्य ।

वेश्यापणस्य सुरतोत्सवसङ्ग्रहस्य दाक्षिण्यपुण्यसुखनिष्क्रयसिद्धिरस्तु ।।

चेटो यथा—

दूर्इकज्जाअण्णपडिरोहं मा करेउ अअमत्ति ।  
उत्तंभे इव तुरिअं तिस्सा कण्णुप्पलं पुलहो<sup>१</sup> ।।

विदूषको यथा मम—

परिशिथिलय ग्रन्थींस्तावत् क्रुधो हृदयस्थिता-  
निति विनयवत्याचक्षणे तदा दयितां मयि ।  
लघु परिमृषन्नात्मीयस्योपवीतगुणस्य तान्  
विहसितमुखीं तामाधत्त क्षणेन विदूषकः ।।  
।। इति नायकनिरूपणम् ।।

१. दूतीकार्याकर्णनप्रतिरोधं मा करोत्वयमिति ।

उत्तम्भयतीव त्वरितं तस्याः कर्णोत्पलं पुलकः ।। इति च्छाया ।

ननु कोऽयं रसो नाम? यदालम्बनमेतन्निरूपितमिति। तदुच्यते—  
अर्थोपस्थितिहेतुः पदस्य पदार्थेन सह सम्बन्धो वृत्तिः। सा त्रिविधा—शक्तिर्लक्षणा  
व्यञ्जना च। तत्रास्मात्पदादयमर्थो बोध्य इत्याकारकेच्छात्मकः सङ्केतः शक्तिः। स  
च गवादिपदे ईश्वरीयः। आधुनिकचैत्रादिपदे तत्तत्पुरुषीय इति नैयायिकाः।  
पदार्थान्तरं शक्तिरिति मीमांसकाः। शक्त्याः प्रतिपादकः शब्दः शक्त इत्युच्यते। स  
त्रिविधः—रूढो यौगिको योगरूढश्च। रूढो यथा—गवादावर्थे गौरित्यादिः।  
गमेडोेरित्यौणादिकप्रत्ययस्य शक्त्यनङ्गीकारात्। अवयवार्थस्य तत्रानवबोधात्।  
यौगिको यथा—दण्डी पाचक इत्यादिः। प्रकृतिप्रत्ययार्थमर्यादया दण्डविशिष्ट-  
पाककर्त्रादेर्बोधात्। योगरूढो यथा—पङ्कजादिः। स हि अवयवशक्त्या  
पङ्कजनिककर्तृत्वेन रूपेण रूढ्या च पद्मत्वेन पद्मं बोधयति। तेन शैवाले स्थलकमले  
वा न तस्य मुख्यप्रयोगः; किन्तु लक्षणैव। अन्ये तु योगरूढपदात्  
क्वचिद्रूढ्यर्थमात्रबोधः क्षीराम्भोधिरित्यादौ। तत्राम्भोधिपदात्समुद्रत्वरूपेणैवान्वय-  
बोधात् क्षीरनीरयोरभेदान्वयानुपपत्त्या निराधारत्वरूपेणान्वयबुद्धेरभावात्।  
क्वचिदवयवार्थमात्रबोधः। यथा कह्लारं पङ्कजमित्यादौ। तत्र पद्मत्वजातेरभावाद्  
योगार्थस्यैवान्वय इत्याहुः। केचित्तु रूढयौगिकमपि चतुर्थभेदमाहुः, यथा—  
मण्डपादि। तद्धि कदाचिद्रूढ्यर्थमेव गृहविशेषमुपस्थापयति। कदाचिद्योगार्थमेव  
मण्डपानकर्तारं पुरुषमिति। रूढियोगार्थयोरभेदान्वयानर्हत्वात्। शक्तिग्राहकं च  
व्याकरणादि। तदुक्तम्—

शक्तिग्रहं व्याकरणोपमानकोषाप्तवाक्याद्व्यवहारतश्च।

वाक्यस्य शेषाद्विवृतेर्वदन्ति सान्निध्यतः सिद्धपदस्य वृद्धाः॥

व्याकरणाद्यथा 'भू सत्तायाम्' इत्यादौ। उपमानात्—'गोसदृशो गवय-  
पदवाच्य' इत्यादौ। कोषात्—'इन्द्रो मरुत्वान्मघवा' इत्यादौ। आप्तवाक्यात्—  
'अयं गवय' इत्यादौ। व्यवहारतः—'घटमानय' इत्यादावव्युत्पन्नस्य व्युत्पन्नवृद्ध-  
कृतस्य कम्बुग्रीवादिमद्व्यक्तेर्देशान्तरसंयोगादर्शनात्। वाक्यस्य शेषात्—  
'यवमयश्चरुर्भवति' इत्यादौ। म्लेच्छानां यवशब्दस्य कङ्गुषु व्यवहारेऽपि—

वसन्ते सर्वसस्यानां जायते पत्रशातनम्।

मोदमानाश्च तिष्ठन्ति यवाः कणिशशालिनः॥

इत्यादेर्दीर्घशूके। विवरणात्—पचति पाकं करोतीत्यादेः पचादेः पाकादौ।  
सिद्धपदसान्निध्यात्—'इह सहकारतरौ मधुरं पिको रौति' इत्यादौ बोध्यम्।

शक्यसम्बन्धो लक्षणा। 'मुखं चन्द्र' इत्यादौ गौण्यां चन्द्रपदशक्यस्य चन्द्रस्य  
मुखे सम्बन्धः। गङ्गायां घोष इति शुद्धायां गङ्गापदशक्यस्य प्रवाहस्य तीरे संयोगः। सा

द्विविधा—निरूढा प्रयोजनवती च। निरूढा यथा—‘नीलः पट’ इत्यादौ लाघवाद् गुणमात्रशक्तानां नीलादिपदानां समवायसम्बन्धेन नीलादिमत्परत्वात्। द्वितीया द्विविधा—गौणी शुद्धा च। शक्यस्य सादृश्यात्मकः सम्बन्धो गौणी, तदन्यसम्बन्धः शुद्धा। गौणी द्विविधा—सारोपा साध्यवसाना च। आद्या उपमानोपमेययोरुपादाने ‘मुखं चन्द्र’ इत्यादौ। द्वितीया उपमेयस्यानुपादाने ‘चन्द्रोऽयम्’ इत्यादौ। तत्राद्ये रूपकालङ्कारः, द्वितीये त्वतिशयोक्तिभेद इति विवेकः। तदुक्तं काव्यप्रकाशे—

सारोपान्या तु यत्रोक्तौ विषयी विषयस्तथा।

विषय्यन्तः कृतेऽन्यस्मिन् भवेत्साध्यवसानिका।।

(उ.२, का.११)

यस्मिन्नारोप्यते तद्विषयः, यदारोप्यते तद्विषयीति बोध्यम्। यथा ‘चन्द्रो मुखम्’ इत्यत्र चन्द्रो मुखे आरोप्यत इति चन्द्रो विषयी मुखं विषय इति विषयिविषययोः पृथङ्निर्दिष्टयोरभेद आरोपः। अप्रयुक्ते विषये विषय्यभेदस्त्वध्यवसानमिति विशेषः। आरोपे तादृष्यं प्रतीयते, अध्यवसाने तु मुखत्वादिवैधर्म्यानुपस्थित्या सर्वथैवाभेद इति विवेकः। शुद्धा पञ्चविधा—जहत्स्वार्था, अजहत्स्वार्था, जहदजहत्स्वार्था, सारोपा, साध्यवसाना चेति। जहत्स्वार्था यथा—गङ्गायां घोष इत्यादौ शक्यप्रवाहसंयोगिनस्तीरस्यैव इतरपदार्थान्वयेन प्रवाहरूपस्वार्थान्वयबहिर्भावात्। अत्र तीरस्य पावनत्वप्रतीतिः फलम्। एवम् ‘उपकृतं बहु तत्र किमुच्यते’ इत्यादौ अपकारिणि उपकृतमित्यनन्वयात्स्वार्थविरुद्धस्यापकारादेर्विरोधसम्बन्धेन प्रतीतेः। अत्र स्वसाधुत्वप्रतीतिः फलम्। अजहत्स्वार्था यथा—‘कुन्ताः प्रवेश्यन्ताम्’ इत्यादौ। भोजनाद्यर्थप्रतीतेः कुन्तादीनामनन्वयात्कुन्तादिपदस्य कुन्तादिमत्सु पुरुषेषु लक्षणा, पुरुषादेर्भोजनाद्यर्थप्रतीतेः पुरुषसाहित्येन कुन्तादेरपि क्रियान्वय इत्यजहत्स्वार्था। अत्र तेषां निर्दयप्रहर्तृत्वं फलम्। जहदजहत्स्वार्था यथा—पटैकदेशदाहे पटो दग्धः, पुष्पितं वनमित्यादौ। एकदेशरूपस्वार्थपरित्यागेन एकदेशान्तररूपस्वार्थपरत्वात्। अत्र भूयस्त्वादिप्रतीतिः फलम्। सारोपा यथा—आयुर्धृतमित्यादौ। अत्र जनकत्वं सम्बन्धः, इतरवैलक्षण्यप्रतीतिः फलम्। साध्यवसाना यथा—आयुरेवेदमित्यादौ। आयुर्जनकत्वाव्यभिचारप्रतीतिः फलम्। तदेवं सप्तविधा फललक्षणेति सङ्क्षेपः।

गङ्गाया घोष इत्यादौ लक्षणया तीरादिबोधेऽपि शैत्यादिप्रतीतेस्तदसाध्यत्वात्। यया तत्प्रतीतिः सा व्यञ्जना। तदुक्तं काव्यप्रकाशे—

यस्य प्रतीतिमाधातुं लक्षणा समुपास्यते।

फले शब्दैकगम्येऽत्र व्यञ्जनान्नापरा क्रिया।। इति। (उ.२, का.१४)

एतद्बोध्यश्चार्थो ध्वनिरित्युच्यते। स द्विविधः—शक्तिमूलो लक्षणामूलश्च। शक्तिमूलो विवक्षितान्यपरवाच्यः, लक्षणामूलस्तु अविवक्षितवाच्य इत्युच्यते। आद्योऽसंल्लक्ष्यक्रमः संल्लक्ष्यक्रमश्चेति द्विविधः। असंल्लक्ष्यक्रमो रसादिः। संल्लक्ष्यक्रमस्तु वस्त्वलङ्काररूपभेदाद् द्विविध इति शब्दशक्तिमूलस्य त्रैविध्यम्। लक्षणामूलस्तु द्विविधः—अविवक्षितवाच्यो विवक्षितान्यपरवाच्यश्च। यत्र वाच्योऽप्यर्थो रूपान्तरेण संल्लक्ष्यते स आद्यः। यत्र वाच्यस्य केनापि रूपेणान्वयप्रवेशः स द्वितीयः। एषां भेदान्तराण्यग्रे वक्ष्यामः।

ननु रसादेरसंल्लक्ष्यक्रमत्वं कथमिति चेत्, उच्यते। न हि विभावादय एव रसाः; किन्तु रसस्तैर्निष्पद्यत इत्यस्ति क्रमः। तत्क्रमसत्वेऽपि क्रमानवबोधात्। अत्र भरतसूत्रम्—‘विभावानुभावव्यभिचारिसंयोगाद्रसन्निष्पत्तिः’ इति।

अत्र भट्टलोल्लटादयः—स्थायिनां रत्यादीनां विभावेन सह जन्यजनकभाव उद्दीप्योद्दीपकभावश्च, अनुभावेन ज्ञाप्यज्ञापकभावः, व्यभिचारिभिः पोष्यपोषकभावः सम्बन्धः। निष्पत्तिस्तु क्रमेणोत्पत्तिरभिव्यक्तिः पुष्टिश्चेत्यर्थः। तथा हि ललनादिभिरालम्बनैर्जनित उद्दीपनविभावैश्चन्द्रादिभिरुद्दीपितः कटाक्षादिभिरनुभावैः प्रतीतियोग्यः कृतो निर्वेदादिभिर्य्यभिचारिभिः पोषितो रामादावनुकार्ये स्थितो रत्यादिरूपो रसः। स तुल्यरूपत्वात्रटे आरोप्यमाणः सामाजिकानां चमत्कार-हेतुरित्याहुः।

श्रीशङ्कुस्तु विभावादिभिः सह स्थायिनः संयोगाद् व्याप्यव्यापक-रूपात्सम्बन्धाद्रसस्य निष्पत्तिरनुमितिरित्यर्थः। ‘राम एवायम्’ इत्ययोग्यव्यवच्छेदः, ‘अयमेव राम’ इत्यन्ययोगव्यवच्छेद इति नियमविषया सम्यग्बुद्धिः। यस्यां समनन्तरमेवाप्रामाण्यं गृह्यते सा मिथ्याधीः। यथा ‘रामोऽयम्’ इति ज्ञानानन्तरं ‘नायं राम’ इति बाधावतारे ‘रामोऽयम्’ इति पूर्वज्ञानम्। ‘रामोऽयं न वा’ इति विरुद्धोभयकोटिकबुद्धिः संशयः। ‘रामसदृशोऽयम्’ इति सादृश्यधीः। एताभ्यो लोकसिद्धाभ्यो विलक्षणया चित्रे तुरगोऽयमिति वद् रामोऽयमिति बुद्ध्या प्रथमं पक्षभूतो नटो विषयीक्रियते, तेनाभ्यासातिशयवशाद् रोमाञ्चादिप्रदर्शने रतिव्याप्यत्वं गृहीतवतां सामाजिकानां रत्याद्यनुमितिः। रोमाञ्चादीनां कृत्रिमत्वेनाज्ञानात्। न च नटे रत्यभावाद्बाधः, रत्यभावनिश्चयाभावात्। न चानुमित्या चमत्कारो न स्यात्, साक्षात्कारस्य चमत्कारत्वादिति वाच्यम्। विषयसौन्दर्यस्यैव तन्नियामकत्वात्। घटादिसाक्षात्कारस्याचमत्कारतया रतिसाक्षात्कारात्कथं चमत्कार इत्याशङ्कायां त्वयापि तथैव वाच्यत्वादित्याह।

**भट्टनायकस्तु** स्थायिनो विभावादीनां च भोज्यभोजकभावसम्बन्धाद्रसस्य निष्पत्तिर्भोग इति सूत्रार्थः। तथा हि काव्यस्य त्रयो व्यापाराः—अभिधा भावकत्वं भोगकर्तृत्वं च। अभिधा द्विविधा—निरन्तरार्थनिष्ठा सान्तरार्थनिष्ठा च। आद्या शक्तिरेव। द्वितीया लक्षणेति विवेकः। अभिधाभिन्नं व्यापारद्वयं नाट्येऽपि। काव्येऽभिधया पदार्थोपस्थितिः, नाट्येऽभिनयेनेति विशेषः। तथोक्तरीत्या पदार्थोपस्थितिः। द्वितीयेन भावकत्वाख्यव्यापारेण सीतादीनां कान्तात्वादिरूपेणावस्थानम्। अभिधाजन्यायाः सीतात्वादिप्रकारकोपस्थिते रसाननुगुणत्वात्। आराध्यत्वज्ञानस्य तद्विरोधित्वात्। एवं साधारणीकरणेन भावकत्वनिवृत्तौ तृतीयस्य भोगकर्तृत्वव्यापारस्य प्रभावाद् रजस्तमसोरभिभवे सत्त्वोद्रेके च प्रकाशमाना आनन्दमयी या संवित् तत्र विगलितवेद्यान्तरत्वेन स्थितिरूपा या विश्रान्तिस्तत्स्वरूपेण साक्षात्कारेण विषयीक्रियमाणो रत्यादिस्थायिभावो रसः। स्थायिनो भावकत्वव्यापारेण साधारणीकृतत्वात् सत्त्वादीनां त्रयाणामुद्रेके सुखदुःखमोहाः क्रमात्प्रकाशन्ते। उद्रेकश्च स्वेतरद्वयाभिभव<sup>१</sup> इति साङ्ख्यसिद्धान्तादिति व्याचख्यौ।

**अभिनवगुप्तपादाचार्यास्तु** व्यङ्ग्यव्यञ्जकभावरूपसम्बन्धपरतया व्याचख्युः। लोके कटाक्षादौ रतिव्याप्यत्वज्ञानवतां सामाजिकानामन्तःकरणे वासनारूपतया रत्यादिः प्रत्यवतिष्ठते, स स्थायी। लोके रत्यादिकारणानि प्रमदादीनि, तत्कार्याणि कटाक्षादीनि, निर्वेदादीनि सहकारीणि। तेषामेव काव्यादौ क्रमेण विभावानुभावव्यभिचारिशब्दैर्व्यवहारः। न चैवं नामभेदमकिञ्चित्करमिति वाच्यम्। विभावानुभावनसञ्चारणव्यापारभेदस्वीकारात्। तेषां च ईषत्स्फुटस्फुटतरप्रकाशरूपत्वात्। तदुक्तम्—

**विभावा अनुभावाश्च तथैव व्यभिचारिणः।**

**प्रतीयमानाः प्रथमं खण्डशो यान्त्यखण्डताम्।।**

लोके सम्बन्धविशेषीयत्वेन गृह्यमाणे कान्तादौ कटाक्षादिलिङ्गकरत्यनुमितौ न चमत्कारः, काव्यादौ वाक्यार्थबोधानन्तरं चमत्कारविशेष इत्यनुभवसिद्धत्वात्। एतेन शकुन्तलादीनां सामाजिकैरसम्बन्धात् कथं तेषां रसोद्बोध इति निरस्तम्। काव्यादौ तेषां साधारणीकरणमिति स्वीकारात्। 'ता एव परिहतविशेषा रसहेतव' इति सूत्रकारोक्तेः। एवं हि स्थायिनोऽपि तद्वोध्यम्। प्रमातृविशेषनिष्ठत्वेन प्रतीयमानस्वरूपपरिमितत्वे रसस्वरूपानुपपत्तेः। स्वगतत्वेन रसादिप्रतीतौ सभ्यानां ब्रीडाभयाद्यापत्तेः। परगतत्वेनानास्वाद्यत्वप्रसङ्गात्। साधारणस्वीकारेणैव सर्वदोषपरिहारात्। एवं हि सति विभावादिभिः स्थायिन्यभिव्यज्यमाने चैतन्यानन्दस्वरूप आत्मा भासते। वेदान्तिमते ज्ञानमात्रे तद्भानस्वीकारात्। न च घटादिज्ञानेऽप्यानन्दो-

१. बलवद्विजातीयसंवलितत्वमभिभवः।

द्वोधापत्तिः, तत्र आनन्दांशे आवरणभङ्गाभावात्, अत्र सहृदयत्वविशेषस्यैव तद्भङ्गहेतुत्वात्। तथा च रत्याद्यवच्छिन्नं चैतन्यमावरणभङ्गादानन्दरूपतया प्रकाशमानं रसपदार्थः। विभावादिकर्षणाया रसव्यञ्जकत्वात्तन्निष्ठयोरारवणभङ्गनिष्ठयोर्वा उत्पत्तिविनाशयोरारोपाद्रस उत्पन्नो रसो नष्ट इत्यादिव्यवहारः। चैतन्यस्यात्मरूपतया उत्पत्तिविनाशानर्हत्वात्। चर्वणानिवृत्तौ च प्रकाशस्यावृत्तत्वाद्विद्यमानस्यापि स्थायिनो न प्रकाशः। तदुक्तं काव्यप्रकाशे—‘विभावादिकर्षणावधिः’ इति। चर्वणा तु आवरणभङ्गो रत्याद्याकारान्तःकरणवृत्तिविशेषो वेति बोध्यम्। सत्यां वाभिव्यक्तौ विभावादिरपि विषयः। पानकरसन्यायेन चर्व्यमाण इत्युक्तेः। स चायं न कार्यः, विभावादिज्ञाननाशेऽपि रसानुभवप्रसङ्गात्। निमित्तनाशे कार्यनाशानङ्गीकारात्। रत्यवच्छिन्नचैतन्यस्य रसत्वात्। चैतन्यस्य कार्यत्वशङ्कानवताराच्च। नापि ज्ञाप्यः, विभावादिकन्याभिव्यक्तिविशिष्टरसादेरेव सत्त्वात्। तस्य च विभावादिव्यक्तिपूर्वमसत्त्वात्। पूर्वसत एव घटादेरालोकादिनाभिव्यक्तिदर्शनात्। तद्ग्राहकं न निर्विकल्पकम्। विभावादिज्ञानस्य रसनिर्विकल्पकजननायोग्यत्वात्। निर्विकल्पकस्य जन्यज्ञानाजन्यत्वनियमात्। नापि सविकल्पकम्। विभावादिसमूहालम्बनस्य रसत्वात्तेषां सम्बन्धग्रहाभावात्। न च स्वभिन्ननिर्विकल्पकाग्राह्यत्वेऽपि<sup>१</sup> स्वप्रकाशकत्वात्स्वाविषयकत्वात्। इदं च युक्तयोगिज्ञानाद्विलक्षणम्, तस्यासन्मात्रविषयकत्वात्। अस्य च गुणालङ्काराद्यधिकविषयत्वात्। युञ्जानयोगिज्ञानादपि तथा, तस्य भेदावगाहित्वात्। लौकिकरत्यादिज्ञानादपि तथा, अस्य गुणालङ्काराद्यधिकविषयत्वात्। ननूभयग्राह्यत्वनिषेधे ग्राह्यत्वमेव न स्यादिति चेत्, सत्यम्, लोकोत्तरत्वादभिव्यक्तेरिति दिक्। ननु—

रजनिरजनि चन्द्रिकावदाता मलयजसौरभमेदुरः समीरः।

कलमिह कलयन्ति चञ्चरीकास्तदनुनयः परिहारि मा प्रियस्य॥

इत्यादावालम्बनविभावमात्रस्य,

शरकाण्डपाण्डुगण्डस्थलेयमाभाति परिमिताभरणा।

माधवपरिणतपत्रा कतिपयकुसुमेव कुन्दलता॥

इत्यादावनुभावमात्रस्य,

स्तिमितकुसुमितानामुल्लसद्भूलतानां

मसृणमुकुलितानां प्रीतिविस्तारभाजाम्।

प्रतिनयननिपाते किञ्चिदाकुञ्चितानां

विविधमहमभूवं पात्रमालोकितानाम्॥

१. अत्र किञ्चित् त्रुटितं प्रतिभाति।

इत्यादौ सञ्चारिमात्रस्य सत्त्वेऽपि रसानुभवाद्भिभावादीनां प्रत्येकं रसाभिव्यञ्जकत्वात्सूत्रे  
द्वन्द्वे मिलितानामुपादानं कथमिति चेत्, सत्यम्। तत्राप्यन्तरेण द्वयोराक्षेपात्  
प्रत्येकमात्रस्य रसान्तरसाधारण्यात्। रतिर्यत्र स्थायी स शृङ्गारः। रतिश्च  
स्त्रीपुंसयोरन्योन्यालम्बनप्रेमाख्यश्चित्तवृत्तिविशेष इति रसगङ्गाधरः।

सजातीयविजातीयैरतिरस्कृतमूर्त्तिमान्।

यावद्रसं वर्त्तमानः स्थायी भाव उदाहृतः॥

भरतः—

यथा नराणां नृपतिः शिष्याणां गुरवो यथा।

तथैव सर्वभावानां स्थायी भावो महानिहः॥

स द्विविधः—सम्भोगो विप्रलम्भश्च। तदुक्तम्—

अनुरक्तौ निषेवेते यत्रान्योन्यविलासिनौ।

दर्शनस्पर्शनादीनि स सम्भोगो मुदान्वितः॥

यत्र तु रतिः प्रकृष्टा नाभीष्टमुपैति विप्रलम्भोऽसौ।

(सा.द.प.३, का.२१०, १८७)

सम्भोगो यथा—

गाढालिङ्गनपूर्वमेव मनसा द्यूते जितं चुम्बनं

तत्किञ्चित्परिरभ्य दत्तममुना प्रत्यर्पितं चानया।

नैतत्तादृगिदं न तादृशमिति प्रत्यर्पणव्यग्रयो-

र्यूनोश्चुम्बनमेकमेव बहुधा रात्रिर्गता तन्वतोः॥

यथा वा—

मुक्ताः पतन्ति भूमौ बालाः कलयन्ति केवलां मुक्तिम्।

चुम्बत्यम्बरमवनीं विपरीते किं न विपरीतम्॥

विप्रलम्भो यथा—

क्षामक्षामकपोलमाननमुरः काठिन्यमुक्तं स्तनं

मध्यः क्लान्ततरः प्रकामविनतावंसौ छविः पाण्डुरा।

शोच्या च प्रियदर्शना च मदनक्लिष्टेयमालक्ष्यते

पत्राणामिव शोषणेन मरुता स्पृष्टा लता माधवी॥

अयमभिलाषहेतुकः। पूर्वसङ्गमस्यानुपजातत्वात्। सङ्गमोत्तरकालीनो यथा—

अज्ज मए तेण विणा अणुहूअसुहाइं सम्भरन्तीए।

अहिणवमेहाण रवो णिसामिओ वज्झपडहव्व<sup>१</sup>।।

देवादिविषया रतिः प्राधान्येन व्यञ्जितो व्यभिचारी च भावः।

देवविषया रतिर्यथा—

अहं त्वकामस्त्वद्भक्तस्त्वं स स्वाम्यनपाश्रयः।

नान्यथेहावयोरर्थो राजसेवकयोरिव।।

मुनिविषया यथा—

भवत्सम्भावनोत्थाय परितोषाय मूर्च्छते।

अपि व्याप्तदिगन्तानि नाङ्गानि प्रभवन्ति मे।।

पुत्रविषया यथा—

आलक्ष्य दन्तमुकुलाननिमित्तहासै-

रव्यक्तवर्णरमणीयवचःप्रवृत्तीन्।

अङ्गाश्रयप्रणयिनस्तनयान्वहन्तो

धन्यास्तदङ्गरजसा मलिनीभवन्ति।।

एवं राजादिविषयत्वेऽप्युदाहार्यम्।

व्यभिचारी यथा—

श्लिष्टः कण्ठे किमिति न मया मूढया प्राणनाथ-

श्चुम्बत्यस्मिन्वदनविहतिः किं कृता किं न दृष्टः।

नोक्तः कस्मादिति नववधूरन्तरालोचयन्ती

पश्चात्तापं वहति तरुणी प्रेम्णि जाते रसज्ञा।।

एत एवानौचित्यप्रवृत्त्या आभासाः।

रसाभासो यथा—

शस्त्रीकृतस्तरुवरो हरिपुङ्गवेन

लङ्केन्द्रवक्षसि मृणालमृदुः पपात।

तत्र स्थितैस्तु कुसुमैः कुसुमेषुरेनं

सीतावियोगविधुरं दृढमाजघान।।

१. अद्य मया तेन विना अनुभूतसुखानि स्मरन्त्या।

अभिनवमेधानां रवो निशामितो वध्यपटह इव।।इति च्छाया।



भावाभासो यथा—

मुखं यदि किमिन्दुना यदि चलाञ्जले लोचने  
किमुत्पलकदम्बकैर्यदि तरङ्गभङ्गी भुवोः ।  
किमात्मभवधन्वना यदि सुसंयताः कुन्तलाः  
किमम्बुरुहडम्बरैर्यदि तनूरियं किं श्रिया ॥

अत्र स्मरणमनौचित्यप्रवृत्तम्। एवं भावशान्तितदुदयसन्धिभावशबला-  
नामप्यलक्ष्यक्रमत्वं बोध्यम्।

‘रसभावतदाभासभावशान्त्यादिरक्रमः’ (उ.४, का.२६) इति काव्यप्रकाशोक्तेः ।

॥ इत्यसंल्लक्ष्यक्रमध्वनिः ॥

संल्लक्ष्यक्रमध्वनिस्त्रिविधः—शब्दशक्तिमूलोऽर्थशक्तिमूल उभयशक्तिमूलश्च ।  
तदुक्तम्—

‘अनुस्वानाभसंल्लक्ष्यक्रमव्यङ्ग्यक्रमस्तु यः ।  
शब्दार्थोभयशक्त्युत्थस्त्रिधा स कथितो ध्वनिः ॥

(का.प्र., उ.४, का.३७)

आद्यो द्विविधः, व्यङ्ग्यस्य वस्त्वलङ्कारत्वभेदात्।

‘अलङ्कारोऽथ वस्त्वेव शब्दाद्यत्रावभासते।

प्रधानत्वेन स ज्ञेयः शब्दशक्त्युद्भवो द्विधा’ ॥ इत्युक्तेः।

(का.प्र., उ.४, का.३८)

द्वितीयस्त्वष्टविधः। व्यञ्जकार्थस्यालङ्कारत्ववस्तुमात्रत्वरूपेण द्विविधस्यापि  
लोकसिद्धत्वकविप्रौढोक्तिमात्रकल्पितत्वाभ्यां द्वैविध्येन चातुर्विध्यम्। व्यङ्ग्यस्यापि  
वस्त्वलङ्कारत्वभेदेन द्वैविध्यमिति विभागात्। यस्तु कविनिबद्धवक्तृप्रौढोक्ति-  
सिद्धत्वेनापि वस्त्वलङ्कारयोर्भेद उक्तः, सोऽत्र न पुरस्कृतः। कविनिबद्ध-  
वक्तृनिबद्धवक्तृप्रौढोक्तिसिद्धत्वादिना भेदापत्तेः। तस्यापि कविनिबद्धत्वम-  
विशिष्टमित्युक्तौ तु प्रथमस्यापि कविनिबद्धवक्तुर्लोकोत्तरवर्णनानिपुणत्वेन  
कवित्वानपायात्। तत्कल्पितस्यापि कविप्रतिभाकल्पितत्वदुर्वारत्वात्।

शब्दशक्तिमूलोऽलङ्कारध्वनिर्यथा—

लंकालआणं पुत्तअ वसन्तमासेक्कलब्धपसराणम्।

आपीतलोहिताणं वेहेइ जणो पलासाणम्<sup>१</sup> ॥

१. लङ्कालयानां पुत्रक! वसन्तमासैकलब्धप्रसराणाम्।

आपीतलोहितानां बिभेति जनः पलाशानाम्। इति च्छाया।

अत्र पलाशादिपदानां राक्षसादिरूपद्वितीयार्थप्रतिपादकत्वमसङ्गतं मा भूदित्यतः किंशुकपुष्पे राक्षसोपमा व्यज्यते, रूपकापेक्षया प्रथमप्रतीतिकत्वात्। न च व्यङ्ग्यस्य प्राधान्यादलङ्कारत्वानुपपत्तिः, तस्य परोपकारकस्वरूपत्वादिति वाच्यम्। रसापेक्षया गुणीभावेऽपि वाच्यापेक्षयैव प्राधान्याङ्गीकारात्।

तादृशवस्तुध्वनिर्यथा—

यामि विधावभ्युदिते पुनरेष्यामीति यत्त्वया कथितम्।

जानात्युदन्तमात्रं नेदं तत्त्वेन मुग्धवधूः॥

अत्र प्रवासोद्यमान्निवर्तस्वेति वस्तुरूपोऽर्थस्तच्छब्दमात्रगम्यः। स शब्द-शक्तिमूलः, दैवादिपदोपादाने यथोक्तार्थानवबोधात्। तदर्थकपदान्तरप्रयोगेऽपि यो गम्यते, सोऽर्थशक्तिमूल इति विवेकः।

अथार्थशक्तिमूलानामुदाहरणम्। तेषु स्वतःसम्भविना वस्तुना वस्तुध्वनिर्यथा—

राज्याभिषेकसलिलक्षालितमौलेः कथासु कृष्णस्य।

गर्वभरमन्थराक्षी पश्यति पदपल्लवं राधा॥

इह मामेव प्रणंस्यतीति व्यज्यते। तेनैवालङ्कारस्य यथा—

णीससिउक्कवंपपुलइएहिं जाणंति णच्चिउं धण्णा।

अह्वारिसिहिं दिट्ठे पिअम्मि अप्पावि वीसरिओ<sup>१</sup>॥

अत्र ता अधन्याः, अहं तु धन्येति व्यतिरेकः। तादृशालङ्कारेण वस्तुनो यथा—

सा तइ सहत्थदिण्णं अज्जवि रेसुहअ गन्धरहिअंवि।

उव्वसिअणअरघरदेवएव्व णोमालिअं वहइ<sup>२</sup>॥

अत्र नगरदेवतेवेत्युपमया तस्या अवश्यादरणीयत्वम्। तेनैवालङ्कारस्य यथा—

एकैकशो युवजनं विलङ्घमानाक्षनिकरमिव तरला।

विश्राम्यति सुभग! त्वामङ्गुलिरासाद्य मेरुमिव<sup>३</sup>॥

१. निःश्वसितोत्कम्पपुलकितैर्जनान्ति नर्तितुं धन्याः।

अस्मादृशीभिर्दृष्टे प्रिये आत्मापि विस्मृतः॥इति च्छाया।

२. सा त्वया स्वहस्तदत्तामद्यापि रे सुभग! गन्धरहितामपि।

उद्वसितनगरगृहदेवतेव नवमालिकां वहति॥इति च्छाया।

३. अत्र युवजनपदेन स्पृहणीयत्वं द्योत्यते। अक्षाणां=मालामणीनां निकरं समुदायमिव एकैकशः=प्रत्येकं युवजनं विलङ्घमाना=गणयन्ती पक्षे उल्लङ्घयन्ती तरला अङ्गुलिः मेरुं=मालाप्राप्तमणिमिव हे सुभग! त्वामासाद्य न विश्राम्यति नोल्लङ्घयिष्यतीत्यर्थः। एतादृशनायिकासक्तिर्न भाग्यं विनेति व्यज्यते। मेरोरुल्लङ्घनं न कार्यमिति जापकसम्प्रदायः।

अत्रोपमया युवान्तरापेक्षया तद्व्यतिरेकः। कविप्रौढोक्तिसिद्धेन वस्तुना वस्तुनो यथा—

लक्ष्मीनिःश्वासानलपिण्डीकृतदुग्धजलधिसारभुजः।

क्षीरनिधितीरविहगा यशांसि गायन्ति राधायाः॥

अत्रोक्तार्थस्य कविमात्रकल्पितत्वात्तेन सपत्नीसौभाग्यं स्त्रीणामतिदुःसहमिति वस्तु। तेनैवालङ्कारस्य यथा—

सा तुज्झ वल्लहा तं सि मज्झ वेसोसि तीअ तुज्झ अहं।

बालअ फुडं भणामो पेम्मं किल बहुविआरंत्ति<sup>१</sup>॥

अत्र सा तव वल्लभा त्वं मम वल्लभो द्वेष्योऽसि तस्यास्तवाहं द्वेष्या इति वस्तुना मयि त्वदनुरक्तायामपि न तवानुराग इति विशेषोक्तिस्तस्यां त्वदनुराग-हीनायामपि त्वदनुराग इति विभावना च। तादृशेनालङ्कारेण वस्तुनो यथा मम—

आथर्वणीमुपनिषद्विद्यामिव लब्धुमेष त्वाम्।

शिरसा वहति भवत्पदनूपुररक्तोत्पलकलापम्॥

तेनैवालङ्कारस्य यथा मम—

उत्तंसितं किसलयं श्रवणाभरणारुणमणीनाम्।

मिलनात्प्रथममशोकः पदपरिरम्भेण पुष्पितः पश्चात्॥

अत्र हेत्वलङ्कारेण रक्तमणीनामशोकतादात्म्येन रूपकम्। यत्र केचिच्छब्दाः परिवृत्तिसहाः केचित्तदसहाः स उभयशक्त्युत्थः। यथा मम—

पीताम्बरेण चपलान्तरात्मना घनतमालनीलेन।

भवतामिव व्रतक्षतिरारम्भि न नाम कासां वा॥

अत्र तमालनीलेत्येतत्पदं परिवृत्तिसहं न त्वन्यानि। अयं भेदो वाक्यमात्रे। अन्ये तु पदे वाक्ये चेति विशेषः। एवं सङ्क्षिप्य प्रसङ्गादुक्ता ध्वनिविशेषाः। भेदान्तराण्याकरेषु द्रष्टव्यानि। विस्तरभयान्नात्र प्रपञ्चितानीति दिक्।

लक्षणामूलध्वनिद्वये अविवक्षितवाच्यो यथा—

एकच्च अधूआ गहवइस्स महिलत्तणं समुव्वहइ।

अणिमिसणअनो सकलो जीए देव्वीकओ ग्गामो<sup>२</sup>॥

१. सा तव वल्लभा त्वमसि मम द्वेष्योऽसि तस्यास्तवाहम्।

बालक! स्फुटं भणामः प्रेम किल बहुविकारमिति॥इति च्छाया।

२. एकैव युवती गृहपतेर्महिलात्वं समुद्वहति।

अनिमिषनयनः सकलो यया देवीकृतो ग्रामः॥इति च्छाया।

अत्र महिलापदस्य प्रशस्तमहिलात्वेन रूपेण महिलायां लक्षणा लोकोत्तररूपवत्त्वं व्यङ्ग्यम्।

अत्यन्ततिरस्कृतवाच्यो यथा—

आम असइह्य अह्ये पइवएण तुह मलिणिअं गोत्तम्।

किं उण जणस्स जाएव्व चंडिलं ताण कामेमो<sup>१</sup>॥

अत्र पतिव्रतापदं तद्विरुद्धमसतीत्वं लक्षयति। त्वया मम दोषोद्भावेऽपि मया तव दोषो नोद्भाव्यत इति स्वसाधुत्वं व्यङ्ग्यम्। यद्यप्युत्तरार्द्धे तद्दोष उद्भावितस्तथापि जनजायात्वरूपसामान्यधर्मपुरस्कारेणैवेति न दोषः। अयमत्र सङ्ग्रहः—

द्वौ शाब्दी शक्तिरष्टार्थौ द्व्युत्थैकं भेदमञ्चति।

द्वौ लक्षणेत्यमी भेदाः प्राधान्येन त्रयोदशः॥ इति सङ्क्षेपः।

विप्रलम्भे दशावस्था हरिहरेणोक्ताः—

प्रथमे त्वभिलाषः स्यादद्वितीये चिन्तनं भवेत्।

अनुस्मृतिस्तृतीये तु चतुर्थे गुणकीर्तनम्॥

उद्वेगः पञ्चमे प्रोक्तो विलापः षष्ठ उच्यते।

उन्मादः सप्तमे ज्ञेयो भवेद्द्व्याधिस्तथाष्टमे॥

नवमे जडता चैव मरणं दशमे भवेत्॥

तद्विषयकोत्कटेच्छा अभिलाषः। यथा—

मनसि सन्तमिव प्रियमीक्षितुं नयनयोः स्पृहयान्तरुपेतयोः।

ग्रहणशक्तिरभूदिदमीययोरपि न सम्मुखवस्तुनि वास्तुनि॥

यथा वा—

सम्भूयैव सुखानि चेतसि परं भूमानमातन्वते

यत्रालोकपथावतारिणि रतिं प्रस्तौति नेत्रोत्सवः।

यद्बालेन्दुकलोदयादवचितैः सारैरिवोत्पादितं

तत्पश्येयमनङ्गमङ्गलगृहं भूयोऽपि तस्या मुखम्॥

तत्समागमोपायपर्यालोचनं चिन्ता। फलेच्छानन्तरमुपायेच्छोत्पत्तेरा-  
वश्यकत्वात्। तदुक्तम्—

केनोपायेन सम्प्राप्तः कथं वा स भवेन्मम।

दूतीनिवेदितैर्भावैरिति चिन्तां विनिर्दिशेत्॥

१. आम् असत्यः स्म वयं पतिव्रतेन तव मलिनितं गोत्रम्।

किं पुनर्जनस्य जायेव चण्डित्वं तत्र कामयामः॥ इति छाया।

आकेकरार्द्धविप्रेक्षितानि रसनावलयपरामर्षः।

नीवीनाभ्योः सन्दर्शनं च कार्यं द्वितीये तु॥

इदं पुरुषव्यापारस्याप्युपलक्षणम्। यथा—

किं तंवि तुइ ण णाअं जह सा आसंदि आसदिआणं बहुआणम्।  
काऊण उच्चवचिअं तुह दंशणलेहला पडिआ॥

यथा वा—

त्वत्प्रापकात्रस्यति नैनसोऽपि त्वय्येव दास्येऽपि न लज्जते यत्।  
स्मरेण बाणैरतितक्ष्य तीक्ष्णैर्लूनः स्वभावोऽपि कियान्किमस्य॥

तद्विषयकसंस्कारजन्यं ज्ञानं स्मृतिः। तदुक्तम्—

मुहुर्मुहुर्निःश्वसितैर्मनोरथविवर्त्तनैः।  
प्रद्वेष्ट्या अन्यकार्याणामनुस्मृतिरुदाहता॥

यथा—

पिअसंमरणपलोदुंतवाहविणिवाअभीआए।  
दिज्जइ वंकगीआइ दीवओ पहिअजाआए<sup>१</sup>॥

यथा वा—

लीनेन प्रतिबिम्बितेव लिखितेवोत्कीर्णरूपेव च  
प्रत्युप्तेव च वज्रलेपघटितेवान्तर्निखातेव च।  
सा नश्चेतसि कीलितेव विशिखैश्चेतोभुवः पञ्चभि-  
श्चिन्तासन्ततितन्तुजालनिबिडस्यूतेव लग्ना प्रिया॥

तद्गुणानामुत्कर्षप्रतिपादनं गुणकीर्त्तनम्। यथोक्तम्—

अङ्गप्रत्यङ्गलीलाभिर्वाक्चेष्टाहसितेक्षणैः।  
नास्त्यन्यः सदृशस्तेनेत्येतत्स्याद्गुणकीर्त्तनम्॥

यथा—

तदद्य विश्रम्य दयालुरेधि मे  
दिनं निनीषामि भवद्विलोकिनी।  
नखैः किलाख्यायि विलिख्य पत्रिणा  
तवैव रूपेण समः स मत्प्रियः॥

१. किं तदपि त्वया न ज्ञातं यथा सा आसन्दिकानां बहूनाम्।  
कृत्वा उच्चावचिकां तव दर्शनलालसा पतिता॥इति च्छाया।

२. प्रियसंस्मरणप्रवर्तमानवाष्पविनिपातभीतया।

दीयते वक्रग्रीवया दीपकः पथिकजायया॥इति च्छाया।

यथा वा—

सा रामणीयकनिधेरधिदेवता वा  
सौन्दर्यसारसमुदायनिकेतनं वा।  
तस्याः सखे! नियतमिन्दुसुधामृणाल-  
ज्योत्स्नादिकारणमभून्मदनश्च वेधाः॥

विषयेष्वरतिः उद्वेगः। तदुक्तम्—

आसने शयने वापि न तिष्ठति न हृष्यति।  
नित्यमेवोत्सुका च स्यादुद्वेगस्थानमेव तत्॥

यथा—

अपसारय घनसारं कुरु हारं दूर एव किं कमलैः।  
अलमलमालि! मृणालैरिति वदति दिवानिशं बाला॥

यथा वा—

परं जोह्वा उह्वा गरलसरिसो चन्दनरसो  
खदक्खारो हारो रअणिपवणा देहतवणा।  
मुणाली वाणाली जलदि अ जलहा तणुलदा  
वरिठ्ठा जं दिठ्ठा कमलवअणा दीहणअणा<sup>१</sup>॥

तदनुध्यानजन्यो वचनव्यापारो विलापः। तदुक्तम्—

इह स्थित इहासीत इह चोपगतो मया।  
इति तैस्तैर्विलपितैर्विलापं सम्प्रयोजयेत्॥  
उद्विग्नात्यन्तमौत्सुक्यादरत्या च विलापिनी।  
ततस्ततश्च भ्रमति विलापस्थानमाश्रिता॥

यथा—

अमअमअ गअणसेहर रअणीमुहतिलअ चंद दे छिवसु।  
छित्तो जेहि पिअअमो ममंवि तेहिं च्चिअ करहिं<sup>२</sup>॥

१. परं ज्योत्स्ना उष्णा गरलसदृशश्चन्दनरसः

क्षतक्षारो हारो रजनिपवना देहतपनाः।

मृणाली बाणाली ज्वलति च जलार्द्रा तनुलता

वरिष्ठा यद्दृष्टा कमलवदना दीर्घनयना॥ इति च्छाया।

२. अमृतमय! गगनशेखर! रजनीमुखतिलक! चन्द्र! त्वं स्पृश।

स्पृष्टो यैः प्रियतमो ममापि तैरेव करैः॥ इति च्छाया।

यथा वा—

उन्मीलन्मुकुलकरालकुन्दकोषप्रश्न्योतद्धनमकरन्दगन्धबन्धो!।

तामीषत्प्रचलविलोचनां नताङ्गीमालिङ्गन्यवन! मम स्पृशाङ्गमङ्गम्॥

प्रियभावनाजन्यव्यापार उन्मादः। तदुक्तम्—

तत्संश्रयां कथां युङ्क्ते सर्वावस्थागतोऽपि हि।

प्रद्वेतिचापरान् पुंसो यत्रोन्मादः स उच्यते॥

तिष्ठत्यनिमिषदृष्टिर्दीर्घं निःश्वसिति गच्छति ध्यानम्।

रोदिति विहारकाले नाट्यमिदं स्यात्तथोन्मादे॥

स द्विधा। कायिक-वाचिकभेदात्।

आद्यो यथा—

माजूर पिआलिङ्गणसुण्णब्भमिरीण बाहुलइआणम्।

तुल्लीअं कुरु ण्णेहं इमेण माणंसिणिमुहेण<sup>१</sup>॥

यथा वा—

बिभेति रुष्टासि किलेत्यकस्मात्स त्वां किलोपैति हसत्यकाण्डे।

यान्तीमिव त्वामनु यात्यहेतोः पृष्टस्त्वय्येव प्रतिवक्ति मोघम्॥

द्वितीयो यथा—

त्रिभागशेषासु निशासु च क्षणं निमील्य नेत्रे सहसा व्यबुध्यत।

क्व नीलकण्ठ! व्रजसीत्यलक्ष्यवागसत्यकण्ठार्पितबाहुबन्धना॥

यथा वा—

हृत्तस्य यन्मन्त्रयते रहस्त्वां तद्व्यक्तमामन्त्रयते मुखं यत्।

तद्वैरिपुष्यायुधमित्रचन्द्रसख्यौचिती सा खलु तन्मुखस्य॥

मदनपीडाजनितसन्तापादिविकारो व्याधिः। तदुक्तम्—

सामदानादिसंयोगैः काम्यैः सम्प्रेक्षणैरपि।

सर्वैर्निराशीकरणाद्व्याधिः समुपजायते॥

१. मा खिद्यस्व प्रियालिङ्गनशून्यभ्रमणयोर्बाहुलतिकयोः।

तूष्णीकं कुरु स्नेहमनेन मनस्विनीमुखेन॥इति च्छाया।

यथा—

णीसासा हारवल्लीसरिसपसरणा चन्दणुव्वेअकारी  
चण्डो (दीहो) देहस्स दाहो सुमिरणसरणा हाससोहामुहम्मि।  
अंगाणं पण्डुभावो दिअहससिकलाकोमलो किञ्च तीए  
णिच्चं वाहप्पवाहा सुहअ तुह कए होंति कुल्लाहितुल्ला<sup>१</sup> ॥

यथा वा—

यदिन्दावानन्दं प्रणयिनि जने वा न भजते  
व्यनक्त्यन्तस्तापं यदयमतिधीरोऽपि विषमम्।  
प्रियङ्गुश्यामाङ्गप्रकृतिरपि वा पाण्डुमधुरं  
वपुः क्षामक्षामं वहति रमणीयश्च भवति॥  
जडता हीनचेष्टत्वमङ्गानां मनसस्तथा। इति दर्पणः।

तथा च भरतः—

पृष्टा न किञ्चिद्ब्रूते च न शृणोति न पश्यति।  
हा कष्टवाक्सतूष्णीका जडतायां गतस्मृतिः॥  
अकाण्डदत्तहुङ्कारा तथा प्रशिथिलाङ्गिका।  
श्वासग्रस्तानना चैवं जडताभिनये भवेत्॥

यथा—

वअणे वअणे अ चलन्तसीससुण्णावहाणहुङ्कारम्।  
सहि! देंती णीसासन्तरेसु कीस ह्य दूमेसि<sup>१</sup> ॥

दर्पणे—

रसविच्छेदहेतुत्वान्मरणं नैव वर्ण्यते।  
जातप्रायं तु तद्वाच्यं चेतसाकाङ्क्षितं तथा॥

- 
१. निःश्वासा हारवल्लीसदृशप्रसरणाश्चन्दनोद्वेगकारी  
चण्डो (दीर्घो) देहस्य दाहः स्मरणशरणा हासशोभा मुखे च।  
अङ्गानां पाण्डुभावो दिवसशशिकलाकोमलः किञ्च तस्या  
नित्यं वाष्पप्रवाहाः सुभग! तव कृते भवन्ति कुल्याभिस्तुल्याः॥इति च्छाया।  
२. वचने वचने च चलच्छीर्षशून्यावधानहुङ्कारम्।  
सखि! ददती निःश्वासान्तरेषु कुतोऽस्मान्दूनयसि॥इति च्छाया।



आद्यं यथा—

अधिकः सर्वेभ्यो यः प्रियः प्रियेभ्यो हृदि स्थितः सततम् ।  
स लुठति विरहे जीवः कण्ठेऽस्यास्त्वमिव सम्भोगे ॥

यथा वा—

सव्यापसव्यत्यजनाद्विरुक्तैः पञ्चेषुबाणैः पृथगर्जितासु ।  
दशासु शेषः खलु तद्दशा या तया नभः पुष्यतु कोरकेण ॥

द्वितीयं यथा—

अनलभावमियं स्वनिवासिनो न विरहस्य रहस्यमबुद्ध्यत ।  
प्रशमनाय विधाय तृणान्यसून् ज्वलति तत्र तदुज्झितुमैहत ॥

यथा वा—

यदि प्रियावियोगेऽपि खिद्यते दीनदीनकम् ।  
तदिदं दग्धमरणमुपयोगं क्व यास्यति ॥  
अज्ञाते विषये इच्छानुदयात् शाब्दं चाक्षुषं वा प्रियज्ञानम् । तदुक्तम्—  
श्रवणाद्दर्शनाद्वापि मिथः संरूढरागयोः ।  
दशाविशेषो योऽप्राप्तौ पूर्वरागः स उच्यते ॥  
श्रवणं तु भवेत्तत्र दूतवन्दीसखीमुखात् ।  
इन्द्रजाले च चित्रे च साक्षात्स्वप्नेऽपि दर्शनम् ॥

श्रवणं यथा श्रीरुद्रचन्द्रदेवानाम्—

यस्याकर्णनमात्रतोऽपि भवतोऽवस्थेयमीदृग्विधा  
येनाङ्गे मलयानिलोऽपि भवति प्रायः करीषानलः ।  
हंहो मानस! बालिश! प्रतिपदं प्रत्याशामुद्ग्रीविकां  
कुर्वन् तं नयनातिथिं पुनरहो कर्तुं किमाकाङ्क्षसि ॥

इन्द्रजाले दर्शनं यथा मम—

स्मेरस्वर्णसरोजकेसरशिखासन्दोहसन्देहकृ-  
द्वासा वार्षिकवारिवाहशकलश्रीमानसीमाहरः ।  
तारुण्याधिगमोत्तरातिपतितानात्यन्तिकद्राधिमा-  
नेहस्को नयनस्य सेवननतां सख्याः समासादयत् ॥

इह रुक्मिण्या इन्द्रजाले श्रीकृष्णस्य ।

चित्रे यथा—

शनैरशृण्वन्नवदन्नपश्यंश्चैव किञ्चन।

तन्मयीभूय चित्रस्थ इव सोऽप्यभवच्चिरम्॥

अत्र तापस्या लिखिताया मन्दारवत्याः सुन्दरसेनस्या

तस्थौ चित्रपटन्यस्तनिश्चलोत्फुल्ललोचना।

अधिष्ठितेव सुप्तेव विनिद्रं लिखितेव च॥

अत्र तल्लिखितस्य मन्दारवत्याः।

साक्षाद्यथा—

भूयो भूयः सविधनगरीरथ्यया पर्यटनं

दृष्ट्वा दृष्ट्वा भवनवलभीतुङ्गवातायनस्था।

साक्षात्कामं नवमिव रतिमालती माधवं यद्

गाढोत्कण्ठालुलितलुलितैरङ्गकैस्ताम्यतीति॥

स्वप्ने यथा—

तदाकर्ण्य वचस्तस्य तत्कन्यारूपदर्शने।

अतृप्त एव सहसा प्रबुद्धोऽस्मि निशाक्षये॥

मुक्ताफलध्वजस्य पूर्वजन्मानुभूतां पद्मावतीं स्वप्ने दृष्टवत इयमुक्तिः।  
प्रसङ्गाद्रसान्तराण्युदाहियन्ते। हासस्थायिभावो हास्यः। यथा—

मम मअणमणंगं मम्महं वड्डअन्ती-

शिशिअशअणके मे णिहअं पक्खिवन्ती।

पसलसि भअभीदा पक्खलन्ती खलन्ती

मम वशमनुजादा लावणस्सेव कुन्ती<sup>१</sup>॥

अत्र यद्व्यापाराद्धासोत्पत्तिः स आलम्बनम्। अधरस्पन्दादिरनुभावः —

ग्लानिः शङ्का ह्यसूया च श्रमश्चपलता तथा।

सुप्तं निद्रावहित्यं च हास्ये भावाः प्रकीर्तिताः॥

इति व्यभिचारिणः।

स्मितमथ हसितं विहसितमुपहसितापहसितातिहसितमिति।

द्वौ द्वौ भेदौ स्यातामुत्तममध्याधमप्रकृतेः॥

१. मम मरणमनङ्गं मन्मथं वर्द्धयन्ती

शिशिरशल्लके मे निद्रया प्रक्षिपन्ती।

प्रसरसि भयभीता प्रखलन्ती खलन्ती

मम वशमनुयाता रावणस्येव कुन्ती॥इति च्छाया।

ईषद्विकसितैर्गण्डैः कटाक्षैः सौष्ठवान्वितैः ।  
 अलक्षितद्विजं धीरमुत्तमानां स्मितं भवेत् ।।  
 उत्फुल्लानननेत्रं गण्डैर्विहसितैरथ ।  
 किञ्चिल्लक्षितदन्तं च हसितं तद्विधीयते ।।  
 आकुञ्चिताक्षिगण्डं यत्सस्वनं मधुरं तथा ।  
 कालागतं सास्यरागं तद्वै विहसितं भवेत् ।।  
 उत्फुल्लनासिकं यत्तु जिह्वादृष्टिनिरीक्षितम् ।  
 निकुञ्चिताङ्गकशिरं तच्चोपहसितं भवेत् ।।  
 अस्थानहसितं यच्च साश्रुनेत्रं तथैव च ।  
 उत्कम्पिताङ्गकशिरं तच्चापहसितं भवेत् ।।

शोकस्थायिभावः करुणः ।

स्त्रीनीचप्रकृतिर्होष शोकव्यसनसम्भवः ।  
 धैर्येणोत्तममध्यानां नीचानां रुदितेन च ।।

यथा—

जोच्चिअ जेरुण जमं दिट्ठो इच्छासुहं तुए जमलोओ<sup>१</sup> ।  
 दछिहसि कहं णु पत्थिअ! एहिं तं च्चेअ सेसअणसामण्णम् ।।

अत्र रावण आलम्बनम् । तदशाविशेषदर्शनमुदीपनम् । परिदेवनादिरनु-  
 भावः ।

निर्वेदश्चैव चिन्ता च दैन्यं ग्लान्यस्त्रमेव च ।  
 जडता मरणं चैव व्याधिश्च करुणे स्मृताः ।।

इति व्यभिचारिणः ।

क्रोधस्थायिभावो रौद्रः ।  
 इति रौद्ररसो दृष्टो रौद्रवागङ्गचेष्टितः ।  
 शस्त्रप्रहारभूयिष्ठ उग्रकर्मक्रियात्मकः ।।

१. य इव जित्वा यमं दृष्ट इच्छासुखं यमलोकः ।

द्रक्ष्यसि कथं नु पार्थिव! इदानीं तमेवाशेषजनसामान्यम् ।। इति च्छाया ।

यथा—

देशः सोऽयमरातिशोणितजलैर्यस्मिन् हृदाः पूरिताः  
क्षत्रादेव तथाविधः परिभवस्तातस्य केशग्रहात्।  
तान्येवाहितशस्त्रघस्मरगुरूण्यस्त्राणि भास्वन्ति मे  
यद्रामेण कृतं तदेव कुरुते द्रौणायनिः क्रोधनः॥

अत्रापकारक आलम्बनम्। तदपराधज्ञानमुद्दीपनम्। नेत्रारुण्यादिरनुभावः।

गर्वोऽसूया तथोन्माद आवेगो मद एव वा।  
क्रोधश्च जडता हर्षो रौद्रे तूग्रत्वमेव च॥

इति व्यभिचारिणः।

उत्साहस्थायिभावो वीरः।

उत्साहाध्यवसायादविषादत्वादविस्मयामोहात्।  
विविधादर्थविशेषाद्वीररसो नाम सम्भवति॥  
स्थितिशौर्यवीर्यधैर्यैरुत्साहपराक्रमप्रभावैश्च।  
वाक्यैश्चाक्षेपकृतैर्वीररसः सम्यगभिनेयः॥

एष दानदयायुद्धधर्मरूपाणामुत्साहोपाधीनां भेदाच्चतुर्द्धा।

आद्यो यथा—

जीवतावधि वनीपकमात्रैरर्थ्यमानमखिलैः सुलभं यत्।  
अर्थिने परिवृढाय सुराणां किं वितीर्य परितुष्यतु चेतः॥

द्वितीयो यथा—

स त्वं मदीयेन शरीरवृत्तिं देहेन निर्वर्त्तयितुं प्रसीद।  
दिनावसानोत्सुकबालवत्सा विमुच्यतां धेनुरियं महर्षेः॥

तृतीयो यथा मम—

स्थितः सोऽहं मैत्रावरुणिकुशिकापत्यवशगः  
प्रतीपस्य त्वादृश्यपि नृपदिलीपस्य कुलभूः।  
.. चिरादस्माभिः किं न भवदवदानं श्रुतचरं  
मनोऽध्यक्षीकर्तुं तव विभवमुत्कण्ठितमतः॥

श्रीरामस्य खरं प्रत्युक्तिः।

चतुर्थो यथा—

यत्किञ्चनेदं वित्तमस्यां पृथिव्यां यदेवानां त्रिदशानां परं यत्।  
प्राजापत्यं त्रिदिवं ब्रह्मलोकं नाधर्मतः सञ्जय! कामयेऽहम्॥

अत्र तत्तद्विषया आलम्बनानि, अनुभावाः स्पष्टाः।

असम्मोहस्तथोत्साह आवेगो हर्ष एव च।

अमर्षप्रतिबोधश्च क्रोधोऽसूया धृतिस्तथा।

गर्वश्चैव वितर्कश्च मतिश्चैव तथोग्रता।

अमर्षोऽथ मदश्चैव वीरे भावा भवन्ति हि॥

इति व्यभिचारिणः।

रौद्रे क्रोधः स्थायी, अत्र तु व्यभिचारीति भेदः। न च विनिगमकाभावः,  
प्ररूढत्वाप्ररूढत्वयोस्तथात्वात्। तत्त्वं च बह्वल्पविभाजकत्वमित्यभियुक्ताः। तथा च  
मुनिनोक्तम्—

सर्वेषां समवेतानां रूपं यस्य भवेद्बहु।

स मन्तव्यो रसस्थायी शेषाः सञ्चारिणो मताः॥

रत्नाकरेऽप्युक्तम्—

रत्यादयः स्थायिभावाः स्युर्भूयिष्ठविभावजाः।

स्तोकैर्विभावैरुत्पन्नास्त एव व्यभिचारिणः॥

एवमन्यत्राप्यूहम्।

भयस्थायिभावो भयानकः।

यथा—

घोरां नारकपालकुण्डलवतीं विद्युच्छटां दृष्टिभि-

र्मुञ्चन्तीं विकरालदृष्टिमनलज्वालापिशङ्गैः कचैः।

दंष्ट्राचन्द्रकलाङ्कुरान्तरललज्जिह्वां महाभैरवीं

पश्यन्त्या इव मे मनः कदलिकेवाद्याप्यहो वेपते॥

इह भयहेतुरालम्बनं ग्रहणोद्यमादिरुद्दीपनं मुखशोषादयोऽनुभावाः।

चरणहृदयकम्पैः स्तम्भनजिह्वाविलेहमुखशोषैः ।  
 स्रस्तसविषाणगात्रैरस्याभिनयः ससन्त्रासैः ॥  
 स्वेदश्च वेपथुश्चैव रोमाञ्चो गद्गदस्तथा ।  
 त्रासश्च मरणं चैव वैवर्ण्यं च भयानके ॥

इति व्यभिचारिणः ।

जुगुप्सास्थायिभावो बीभत्सः । यथा—

अन्त्रैः कल्पितमङ्गलप्रतिसराः स्त्रीहस्तरक्तोत्पल-  
 व्यक्तोत्तंसभृतः पिनद्धशिरसो हृत्पुण्डरीकस्रजः ।  
 एताः शोणितपङ्ककुङ्कुमजुषः सम्भूय कान्तैः पिब-  
 न्त्यस्थिस्नेहसुराः कपालचषकैः प्रीताः पिशाचाङ्गनाः ॥  
 अनभिमतदर्शनेन च गन्धरसस्पर्शशब्ददोषैश्च ।  
 उद्वेजनैश्च बहुभिर्बीभत्सरसः समुद्रवति ॥  
 मुखनेत्रविकूणनया नासाप्रच्छादनावनमितास्यैः ।  
 अव्यक्तपादपतनैर्बीभत्सः सम्यगभिनेयः ॥  
 अपस्मारस्तथोन्मादो विषादो मद एव च ।  
 मृत्युर्व्याधिभयं चैव भावा बीभत्ससंश्रिताः ॥

इति व्यभिचारिणः ।

विस्मयस्थायिभावोऽद्भुतः । यथा—

आक्षिप्तो जयकुञ्जरेण तुरगान्निर्वर्णयन्वल्लभान्  
 सङ्गीतध्वनिना हतः क्षितिभृतां गोष्ठीषु तिष्ठन् क्षणम् ।  
 सद्यो विस्मृतसिंहलेन्द्रविभवः कक्षाप्रदेशेऽप्यहो  
 द्वाःस्थेनैव कुतूहलेन महता ग्राम्यो यथाहं कृतः ॥

अत्र विभावादयः स्पष्टाः ।

यत्त्वतिशयार्थयुक्तं वाच्यं शिल्पं च कर्मरूपं च ।  
 तत्सम्बद्धैरर्थै रसोऽद्भुतो नाम विज्ञेयः ॥  
 स्पर्शग्रहणोल्लासितैर्हाकारैश्च साधुवादैश्च ।  
 वेपथुगद्गदवचनैः स्वेदाद्यैरभिनयस्तस्य ॥

स्तम्भः स्वेदोऽथ मोहश्च रोमाञ्चो विस्मयस्तथा ।

आवेगो जडता हर्षो मूर्च्छा चैवाद्भुताश्रयाः ।।

इति व्यभिचारिणः ।

काव्ये शान्तोऽपि रसोऽनुभवसिद्धत्वात् । तत्र निर्वेदः स्थायिभावः ।  
तदुक्तम्—

न यत्र दुःखं न सुखं न चिन्ता न द्वेषरागौ न च काचिदिच्छा ।

रसः स शान्तः कथितो मुनीन्द्रैः सर्वेषु भावेषु शमप्रधानः ।।

अत एवायं नाट्ये न सम्भवति गीतवाद्यादेस्तद्विरोधित्वात्, अन्ये तु नाट्येऽपि स युक्तः । तद्गीतवाद्यादेस्तद्विरोधित्वानङ्गीकारात् । विषयचिन्ता-सामान्यस्य तद्विरोधित्वे पुराणश्रवणादेस्तद्विरोध्युद्दीपनस्यापि विरोधित्वप्रसङ्गात् ।  
यत्—

शान्तस्य शमसाध्यत्वान्नटे च तदसम्भवात् ।

अष्टावेव रसा नाट्ये न शान्तस्तत्र युज्यते ।। इति ।

तदप्यनुपयुक्तम् । नटे रसाभिव्यक्तेरनङ्गीकारात् । सामाजिकानां शमवत्त्वे तदभिव्यक्तौ बाधकाभावात् । नटे भयक्रोधाद्यभावेऽपि तल्लिङ्गानामिव शिक्षाभ्यास-पाटवेन शान्तरसलिङ्गानामप्यभिनयोपपत्तेः । न चास्य रसत्वे सूत्रकारानुमतेरभावः, निर्वेदस्यामङ्गलप्रायस्य प्रथमनिर्देशो मुख्यत्वेन स्थायित्वलाभार्थ इति काव्यप्रकाशकारादिभिरुक्तत्वात् ।

ननु निर्वेदस्य स्वावमाननरूपस्य स्थायित्वानुपपत्तिः, शान्तस्य सर्वविषय-परिहारजनितात्ममात्रविश्रामानन्दरूपत्वात् ।

यच्च कामसुखं लोके यच्च दिव्यं महत्सुखम् ।

तृष्णाक्षयसुखस्यैते कलां नार्हन्ति षोडशीम् ।।

इत्युक्तेः । एतेन सर्ववृत्तिविरामोऽस्य स्थायीत्यपि निरस्तम् । अभावस्य तदयोगात् । न च चित्तव्यापारनिवृत्तिरूपत्वाच्छमस्यापि कथं स्थायित्वमिति वाच्यम् । निरीहावस्थायामात्मविश्रान्तरेवात्र शमपदार्थत्वादिति काव्यप्रदीपादिभिर्निरूपित-त्वात् । एवंश्च कथं सूत्रसम्मतिलाभ इति चेत्, सत्यम् । तत्र निर्वेदो नाम दारिद्र्यन्यक्कारव्याध्यपमानोत्क्रुष्टक्रोधादनेष्टजनवियोगतत्त्वज्ञानादिभिर्वि-भावैरुत्पद्यत इति सूत्रकारेणोक्तत्वात्, नित्यानित्यवस्तुविवेकरूपतत्त्वज्ञानजन्यस्य च निर्वेदस्य शृङ्गारादौ व्यभिचारित्वानुपपत्त्या तत्स्थायित्वस्य तदनुमतत्वात् ।  
तदुक्तम्—

स्थायी स्याद्विषयेष्वेव तत्त्वज्ञानाद्भवेद्यदि ।

इष्टानिष्टवियोगापत्तिकृतस्तु व्यभिचार्यसौ ।। इति ।

विषयेष्वनुपादेयज्ञानस्य च निर्वेदपदार्थत्वात् 'परीक्ष्य लोकान् कर्मचितान् ब्राह्मणो निर्वेदमायात्' इति श्रुत्यादिसिद्धत्वात् । रागाभावमात्रस्य तथात्वे सुषुप्त्यादौ निर्विण्णत्वव्यवहारप्रसङ्गात् । आत्मनिर्विकल्पकस्य च काव्याद्यनुपपाद्यत्वात् । रसस्य विभावादिसमूहालम्बनरूपतायाः सर्वसिद्धत्वात् । यथा—

अहौ वा हारे वा कुसुमशयने वा दृषदि वा

मणौ वा लोष्ट्रे वा बलवति रिपौ वा सुहृदि वा ।

तृणे वा स्त्रैणे वा मम समदृशो यान्तु दिवसाः

क्वचित्पुण्येऽरण्ये शिव शिव शिवेति प्रलपतः ।।

केचित्तु निवृत्तौ शान्त इव प्रवृत्तौ मायारसोऽपि युक्तः । तत्र रसोत्पत्तिर्नेति दुर्वचत्वात् । ननु स रतिरेवेति चेत्, मैवम् । स न तावत् शृङ्गार-हास्य-रौद्राणां व्यभिचारी, तद्वैरिणां बीभत्सकरुणाद्भुतानां तत्र सत्त्वात् । नापि बीभत्स-करुणाद्भुतानां तद्वैरिणां शृङ्गारहास्यरौद्राणामपि तत्र सत्त्वात् । न च माया सामान्यरसस्तद्विशेषास्त्वन्य इति वाच्यम् । शान्तस्य बहिर्भावापत्तेः; किन्तु प्रबुद्धमिथ्याज्ञानवासना रसः । मिथ्याज्ञानं स्थायिभावः, भोगार्जकधर्माधर्मा विभावाः, पुत्र-कलत्र-विजय-साम्राज्यादयोऽनुभावाः, विद्युद्वत्कादाचित्कप्रकाशा रत्यादयोऽष्टौ भावास्तत्र व्यभिचारिणः । यथा—

वाटी लाटीदृग्म्भोरुहरभसकरी वापिका कापि कान्ता

तल्पं चन्द्रानुकल्पं प्रकटयति मिथः कामिनां कामिनीतम् ।

रूपं कामानुरूपं मणिमयभवनं बन्धुरं बन्धुरङ्के

लोके लोके श! कस्य त्वमसि न भुवने सर्वदा सर्वदाता ।।

इत्याहुः । तच्चिन्त्यम् । शान्तरसस्याप्यविद्यातत्कार्यान्यतरविषयकत्वेन बहिर्भावस्य शङ्कितुमनर्हत्वात् । मिथ्याज्ञानवासनायाश्च सर्वदापि प्रबुद्धत्वात् । काव्यादिभ्यो जायमानस्य विषयज्ञानमात्रस्य रसत्वापत्तेश्च । तत्र चमत्कारस्याननुभूयमानत्वात् । व्यभिचारिस्थायिभावानां व्यवस्थानुपपत्तेश्चेति दिक् ।

अथ व्यभिचारिणो निरूप्यन्ते । विविधमाभिमुख्येन रसान् प्रति चरन्तीति व्यभिचारिणः । स्थाय्यनुकूलत्वे सति विभावानुभावभिन्नत्वं लक्षणम् । अनुकूलत्वं तु रसव्यञ्जकत्वे सति रसप्रतीतिविषयत्वम् । अतो रसकाव्यवाक्ये भावनायां वा नातिव्याप्तिः । ते च त्रयस्त्रिंशत् । तदुक्तम्—



निर्वेदग्लानिशङ्काख्यास्तथासूया मदः श्रमः ।

आलस्यं चैव दैन्यं च चिन्ता मोहः स्मृतिर्धृतिः ॥

ब्रीडाचपलताहर्षा आवेगो जडता तथा ।

गर्वो विषाद औत्सुक्यं निद्रापस्मार एव च ॥

सुप्तं विबोधोऽमर्षश्च अवहित्यं तथोग्रता ।

मतिर्व्याधिस्तथोन्मादस्तथा मरणमेव च ॥

त्रासश्चैव वितर्कश्च विज्ञेया व्यभिचारिणः ।

त्रयस्त्रिंशदमी भावाः समाख्यातास्तु नामभिः ॥

त्रयस्त्रिंशदिति आधिक्यनिरासार्थम् । तेन मात्सर्योद्वेगदम्भेर्ष्याविवेकनिर्णय-  
क्लैव्यक्षमाकुतुकोत्कण्ठाविनयसंशयधाष्ट्यानामाधिक्यमनाशङ्क्यम् । मात्सर्यस्या-  
सूयायामुद्वेगस्य त्रासे दम्भस्यावहित्ये ईर्ष्याया अमर्षे विवेकनिर्णययोर्मतौ क्लैब्यस्य  
दैन्ये क्षमाया धृतौ कुतुकोत्कण्ठयोरौत्सुक्ये विनयस्य लज्जायां संशयस्य तर्के  
धाष्ट्यस्य चापले चान्तर्भावात् । एतेन छलस्य व्यभिचार्यन्तरत्वमिति निरस्तम् ।  
अवहित्यकुक्षावन्तर्भावात् । अवान्तरभेदस्य सतोऽप्यनादरणीयत्वात् । विभागे  
शास्त्रकारेच्छाया एव नियामकत्वात् ।

तत्त्वज्ञानापदीष्यदिर्निर्वेदः स्वावमाननम् ।

तदुक्तम्—

इष्टजनविप्रयोगाद्धारिद्र्याद्व्याधितस्तथा शोकात् ।

परवृद्धिं दृष्ट्वा वा निर्वेदो नाम सम्भवति ॥

वाष्पपरिप्लुतनयनः पुनः पुनः श्वासदीनमुखनेत्रः ।

योगीव ध्यानपरो भवति हि निर्वेदवान्पुरुषः ॥

यथा—

सन्तापो हृदये स्मरानलकृतः सम्प्रत्ययं सह्यतां

नास्त्येवोपशमो हि सम्प्रति पुनः किं त्वं मुधा ताम्यसि ।

यन्मूढेन मया तदा कथमपि प्राप्तो गृहीत्वा चिरं

विन्यस्तस्त्वयि सान्द्रचन्दनरसस्पर्शो न तस्याः करः ॥

रत्यायासकलाभ्यासाद्ग्लानिर्निष्प्राणतेव या ।

आधिव्याधिजन्यबलहानिजन्यो दुःखविशेष इवशब्दार्थः। एतेन बलहानिरेव  
ग्लानिरित्यपास्तम्। नाशस्य भावत्वानुपपत्तेः। न चायं श्रम एवेति वाच्यम्,  
तद्धेतुत्वभावादिति रसगङ्गाधरादयः। यथा—

अतितमां समपादि जडाशयं स्मितलवस्मरणेऽपि तदाननम्।  
अजनि पङ्कुरपाङ्गनिजाङ्गणभ्रमिकणेऽपि तदीक्षणखञ्जनः॥  
चिन्तावैक्लव्यजनिका शङ्कानिष्ठसमुन्नयः।

उन्नय उत्प्रेक्षा। तदुक्तम्—

द्विविधा शङ्का कार्या आत्मसमुत्था च परसमुत्था च।  
या तत्र परसमुत्था सा ज्ञेया दृष्टिचेष्टाभिः॥  
कश्चित्प्रवेपिताङ्गस्तथोन्मुखो वीक्षते च पार्श्वानि।  
उरुसज्जमानकण्ठः श्यानास्यः शङ्कितः पुरुषः॥

यथा मम—

पुलककुलकञ्चुकवृतं कपोलफलकं विलोकने तस्य।  
मुग्धे! संवृणु वसनाञ्चलेन दृग्वेक्षणेन कृतम्॥  
परोत्कर्षाक्षमाऽसूया गर्वदौर्जन्यमन्युजा।

तदुक्तम्—

परसौभाग्येश्वरतामेधालीलासमुच्छ्रयं दृष्ट्वा।  
अभिनेतव्याऽसूया कृतापराधा भवेयुश्च॥  
भ्रुकुटिकुटिलोत्कटमुखैः सेष्याक्रोधपरिवर्त्तनैश्चित्रैः।  
गुणनाशनविद्वेषैस्तस्याः कार्यः सदाभिनयः॥

यथा—

तच्चापमीशभुजपीडितसारमेव  
प्रागप्यभज्यत भवांस्तु निमित्तमात्रम्।  
राजन्यकप्रधनसाधनमस्मदीय-  
माकर्ष कार्मुकमिदं गरुडध्वजस्य॥  
सम्मोहानन्दसम्भेदः स्खलदङ्गवचोगतिः।  
मधुपानादिजो ज्ञेयो मदो विविधभावकृत्॥

तदुक्तम्—

त्रिविधस्तु मदः कार्यस्तरुणो मध्यस्तथापकृष्टश्च ।  
 करणं पञ्चविधं स्यात्तस्याभिनये प्रयोगविदाम् ।।  
 कश्चिन्मत्तो गायति रोदिति कश्चित् तथा हसति कश्चित् ।  
 परुषवचनाभिधायी कश्चित्कश्चित्तथा स्वपिति ।।  
 उत्तमसत्त्वः शेते हसति च गायति च मध्यमप्रकृतिः ।  
 परुषवचनाभिधायी रोदित्यपि बाधमप्रकृतिः ।।  
 स्मितमधुरवचनरागो हृष्टतनुः किञ्चिदाकुलितवाक्यः ।  
 स्वप्रचारविरुद्धगतिस्तरुणमदस्तूत्तमप्रकृतिः ।।  
 सखलिताधूर्णितनयनः स्रस्तव्याकुलितगात्रविक्षेपः ।  
 कुटिलव्याविद्धगतिर्मध्यमदो मध्यमप्रकृतिः ।।  
 नष्टस्मृतिर्हतगतिश्छर्दितहिक्कादिकैः सुबीभत्सः ।  
 गुरुसज्जमानकण्ठो निष्ठीवति चाधमप्रकृतिः ।। इत्यादि ।

यथा—

देइ विलासवईणं सुहे अ दुःखे अ पाअपडिअसब्भावा ।  
 अणवेक्खिअलज्जाई सहिव्व वीसत्थजंपिआइं पसण्णा<sup>१</sup> ।।  
 श्रमः खेदोऽध्वगत्यादेर्निद्राश्वासादिकृन्मतः ।

तदुक्तम्—

अध्वगतिव्यायामान्नरस्य सञ्जायते श्रमो नाम ।  
 निःश्वासदर्शनस्वेदैस्तस्याभिनयः प्रयोक्तव्यः ।।

अस्य बलसत्त्वेऽपि जायमानत्वाच्छरीरव्यापारजत्वाच्च न ग्लानावन्तर्भावः ।

यथा—

स्रस्तांसावतिमात्रलोहिततलौ बाहू घटोत्क्षेपणाद्  
 अद्यापि स्तनवेपथुं जनयति श्वासः प्रमाणाधिकः ।  
 बद्धं कर्णाशिरीषरोधि वदने घर्माभ्रसां जालकं  
 बन्धे स्रंसिनि चैकहस्तयमिताः पर्याकुला मूर्द्धजाः ।।

१. ददाति विलासवतीनां सुखे च दुःखे च पादपतितसद्भावा ।

अनपेक्षितलज्जानां सखीव विश्रब्धजल्पितानि प्रसन्ना ।। इति च्छाया ।

श्रमादिजन्यमालस्यं पुरुषार्थेष्वनादरः ।

क्रियासु द्वेष इत्यर्थः । असामर्थ्याभावाद्विवेकशून्यत्वाभावाच्च  
ग्लानिजडताभ्यां भेदः । यथा—

प्रबुद्धायाः प्रातर्लसदलसदोर्वल्लिवलयं  
गलन्मल्लीदाम्नः शिथिलकबरीबन्धसमये ।  
प्रियालोके घूर्णन्नयनमसृणस्निग्धमधुरो  
मुखे जृम्भारम्भो जयति भृशमम्भोरुहदृशः ॥  
दौर्गत्यादेरनौजस्यं दैन्यं मलिनतादिकृत् ।

यथा—

वेगं करोति तुरगस्त्वरितं प्रयातुं  
प्राणव्ययान्न चरणास्तु तथा वहन्ति ।  
सर्वत्र यान्ति पुरुषस्य चलाः स्वभावाः  
खिन्नास्ततो हृदयमेव पुनर्विशन्ति ॥  
ध्यानं चिन्ता हिताप्राप्तेः सन्तापादिकरी मता ।

तदुक्तम्—

सोच्छ्वसितैर्निःश्वासैः सन्तापैश्चैव शून्यहृदयतया ।  
अभिनेतव्या चिन्ता मुदा विहीनैरधृत्या च ॥

यथा—

मालत्याः प्रथमावलोकदिवसादारभ्य विस्तारिणो  
भूयः स्नेहविचेष्टितैर्मृगदृशो नीतस्य कोटिं पराम् ।  
अद्यान्तः खलु सर्वथास्य मदनायासप्रबन्धस्य मे  
कल्याणं विदधातु सा भगवती नीतिर्विपर्येतु वा ॥

न चायं वितर्क एवेति वाच्यम् । किं भविष्यतीति चिन्तायाः पूर्वं पश्चाद्वा  
तदुपपत्तेः । 'वितर्कोऽस्याः पूर्वक्षणे पाश्चात्ये वोपजायते' इत्यभियुक्तोक्तेः ।

मोहो विचित्तताभीतिदुःखावेगानुचिन्तनैः ।

तदुक्तम्—

अस्थाने तस्करान्दृष्ट्वा त्रासनैर्वा पृथग्विधैः ।  
तत्प्रतीकारशून्यस्य मोहः समुपजायते ॥

व्यसनाभिघातपूर्ववैरानुस्मरणजो भवति मोहः ।

सर्वेन्द्रियसम्प्लोहात्तस्याभिनयः प्रयोक्तव्यः ॥

वस्तुतत्त्वानवधारिणी चित्तवृत्तिर्मोहः । शून्यताव्यवहिता सेति केचित् ।

यथा—

निवृत्तिः प्रत्येकं भवति करगानां स्वविषया-

तथा सर्वाण्यत्र स्मृतिजनकतामेव दधति ।

अतस्मिंस्तद्भावं भजति च समस्तं त्वपरथा

कथङ्कारं सर्वं परिणमति कान्तामयमिदम् ॥

स्मृतिः पूर्वानुभूतार्थविषयं ज्ञानमुच्यते ।

तदुक्तम्—

अन्यतत्त्वमतिक्रान्तं यथामति विभावितम् ।

विस्मृतं च यथावृत्तं स्मरेयुः प्रीतमानसाः ॥

स्वास्थाभ्याससमुत्था श्रुतिदर्शनसम्भवा स्मृतिर्निपुणैः ।

शिर उद्वाहनकम्पैर्भ्रूक्षेपैश्चाभिनेतव्या ॥

यथा—

ण ट्ठाणाहि तिलन्तरं विचलिआ सुत्था णिअंवत्थली

थोउव्वल्लवलीतरङ्गमुअरं कण्ठोतिरिच्छट्ठिओ ।

वेणीए उण आणणेन्दुबलणे लब्धं थणालिङ्गणं

जादा तीअ चउव्विहा तणुलदा तं संचलन्तीअ मे<sup>१</sup> ॥

अभीष्टार्थस्य सम्प्राप्तौ स्पृहापर्याप्तता धृतिः ।

सौहित्यवदनोल्लाससहासप्रतिभादिकृत् ॥

तदुक्तम्—

प्राप्तानामुपभोगः शब्दरसस्पर्शगन्धानाम् ।

अप्राप्तानामनुशोचनं च न भवेद् धृतिः सा तु ॥

१. न स्थानाद्धि तिलान्तरं विचलिता सुत्था नितम्बस्थली

स्तोकोद्वेलवलीतरङ्गमुअरं कण्ठोऽतितिर्यक्स्थितः ।

वेण्या पुनराननेन्दुबलने लब्धं स्तनालिङ्गनं

जाता तस्याश्चतुर्विधा तनुलता तत् सञ्चरन्तीव मे ॥ इति च्छाया ।

विज्ञानशौचसमुद्भवश्रुतिशक्तिसमुद्भवा धृतिः सद्भिः ।  
भयशोकविषादाद्यै रहिता तु सदा प्रयोक्तव्या ॥

यथा—

मुहपेच्छओ पई से सावि हु सविसेसदंसणुम्मत्ता ।  
दोवि कहत्था पुहइं अमहिलपुरिसं व मण्णन्ति<sup>१</sup> ॥  
सङ्कोचश्चेतसो व्रीडा वैवर्ण्याधोमुखत्वकृत् ।

तदुक्तम्—

लज्जाधोगूढमुखो भूमिं च लिखन्नखांश्च परिकृन्तन् ।  
वस्त्राङ्गुलीयकानां संस्पर्शं व्रीडितः कुर्यात् ॥

यथा—

णिहुअणसिप्पं तह सारिआइ उल्लाविअह्म गुरुपुरओ ।  
जह तं वेलं माए ण आणिमो कहं वच्चाओ<sup>१</sup> ॥  
वाक्पारुष्यकरी चित्तस्यावस्था चापलं मता ।

वाक्पारुष्यमिति वधबन्धनादेरप्युपलक्षणम् । तदुक्तम्—

अविमृष्टं यत्कार्यं पुरुषोऽज्ञानात्समाचरति ।  
अविनिश्चितकारित्वात्स तु खलु चपलो बुधैर्ज्ञेयः ॥

यथा—

कामस्तु बाणावसरं प्रतीक्ष्य पतङ्गवद्वह्निमुखं विविक्षुः ।  
उमासमक्षं हरबद्धलक्ष्यः शरासनज्यां मुहुराममर्शः ॥  
मनःप्रसादो हर्षः स्यादिष्टावाप्तिस्तवादिभिः ।

यथा—

स्मृतिभिन्नमोहतमसो दिष्ट्या प्रमुखे स्थितासि सुमुखि! त्वम् ।  
उपरागान्ते शशिनः समुद्गतो रोहिणीयोगः ॥  
आवेगो राजविद्रावरत्यादेः सम्भ्रमो मतः ।  
तत्र विस्मरणं स्तम्भः स्वेदः कम्पः स्खलदगतिः ॥

१. मुखप्रेक्षकः पतिस्तस्याः सापि खलु सविशेषदर्शनोन्मत्ता ।

द्वावपि कृतार्थौ पृथिवीममहिलापुरुषामिव मन्येते ॥ इति च्छाया ।

२. निधुवनशिल्पं तथा सारिकयोल्लापिता स्म गुरुपुरतः ।

यथा तस्यां वेलायां मातर्न जानीमः कथं वर्तामहे ॥ इति च्छाया ।

तदुक्तम्—

इत्येषोऽष्टविधो ज्ञेय आवेगः सम्भ्रमात्मकः ।

स्थैर्येणोत्तममध्यानां नीचानां चोपसर्पणात् ।।

अष्टविधः, उत्पातवातवर्षाग्निकुञ्जरोद्भ्रमणप्रियश्रवणाप्रियश्रवणव्यसनभेदात् ।  
एवञ्च सिंहाभियोगादेरप्युपलक्षणम् । यथा—

अस्थानगामिभिरलङ्कारैरुपेता भूयः पदस्खलितनिह्नुतिरप्रसन्ना ।

वाणीव कापि कुकवेर्मधुपानमत्ता गेहान्निपातबहुलैव विनिर्जगाम ।।

अप्रतिपत्तिर्जडता स्यादिष्टानिष्टदर्शनश्रुतिभिः ।

अनिमिषनयननिरीक्षणतूष्णीम्भावादयस्तत्र ।।

मोहे चाक्षुषादेरनुत्पत्तिरेव । इह तु तदुत्पत्तावपि प्रकारविशेषावगाहनं  
बाहुल्याभावश्चेति विशेषः । यथा—

पेछइअ लब्धलब्धं दीहं णीससइ सुण्णअं हसइ ।

जह जंपइअ फुडत्थं तह से हिअअड्ढिअं किंपि<sup>१</sup> ।।

गर्वोऽभिजनलावण्यधनैश्चर्यादिभिर्मतः ।

सविलासाङ्गवीक्षाविनयावज्ञादिकृत्तु सः ।।

यथा—

धृतायुधो यावदहं तावदन्यैः किमायुधैः ।

यद्वा न सिद्धमस्त्रेण मम तत्केन सेत्स्यते ।।

प्रारब्धकार्यासिद्ध्यादेर्विषादः सत्त्वसङ्क्षयः ।

निःश्वासोच्छ्वासहृत्तापसहायान्वेषणादयः ।।

तदुक्तम्—

कार्यानिस्तरणकृतश्रौर्याभिग्रहणराजदोषाद्यैः ।

दैवादिष्टो योऽर्थस्तदसम्प्राप्तौ विषादः स्यात् ।।

यथा—

मम प्राणाधिके तस्मिन्नङ्गानामीश्वरे हते ।

उच्छ्वसन्नपि लज्जेऽहमाश्वासे तात! का कथा ।।

१. प्रेक्षते लब्धलक्षं दीर्घं निःश्वासिति शून्यं हसति ।

यथा जल्पति स्फुटार्थं तथास्या हृदयस्थितं किमपि ।। इति च्छाया ।

कालाक्षमत्वमौत्सुक्यं रम्येच्छारतिसम्भ्रमैः ।  
तत्रोच्छ्वासत्वरश्चासहतापस्वेदविभ्रमाः ॥

यथा—

श्वस्तस्याः प्रियमाप्तुमुद्धुरधियो धीराः सृजन्त्या रया-  
न्नम्रोन्नम्रकपोलपालिपुलकैर्वेतस्विनीरश्रुणः ।  
चत्वारः प्रहराः स्मरार्त्तिभिरभूत्सा या क्षपा दुःक्षपा  
तत्तस्याः कृपयाखिलैव विधिना रात्रिस्त्रियामा कृता ॥  
मनःसम्मीलनं निद्रा चिन्तालस्यश्रमादिभिः ।  
तत्र जृम्भाङ्गभङ्गाक्षिमीलनोच्छ्वसनादयः ॥

तदुक्तम्—

आलस्याद्दौर्बल्यात्कलमाच्छ्रमाच्चिन्तनात्स्वभावाच्च ।  
रात्रौ जागरणादपि निद्रा पुरुषस्य सम्भवति ॥  
तां मुखगौरवगात्रप्रविलोलनयननिमीलनजडत्वैः ।  
जृम्भणगात्रविमर्द्देरनुभावैरभिनयेत्प्राज्ञः ॥

यथा—

निःश्वासोऽस्य न शङ्कितः सुविशदस्तल्पान्तरे वर्त्तते  
दृष्टिर्गाढनिमीलिता न विकला नाभ्यन्तरे चञ्चला ।  
गात्रं स्रस्तशरीरसन्धि शिथिलं शय्याप्रमाणाधिकं  
दीपं वापि न धर्षयेदभिमुखं स्याल्लक्ष्यसुप्तं यदि ॥  
मनःक्षेपस्त्वपस्मारो भूतावेशादिसम्भवः ।

तदुक्तम्—

भूतपिशाचग्रहणानुस्मरणोच्छिष्टशून्यगृहगमनात् ।  
कालान्तरातिपातादशुचेश्च भवत्यपस्मारः ॥  
सहसा भूमौ पतनं प्रवेपनं वदनफेनमोक्षश्च ।  
निःसंज्ञस्योत्थानं रूपाण्येतान्यपस्मारे ॥

न च व्याधित्वादेवास्य सङ्ग्रहे पृथगुपादानवैयर्थ्यमिति बाध्यम् ।  
बीभत्सभयानकयोरेवास्य व्यभिचारित्वमित्येतदर्थत्वात् । यथा मम—



वेगादुत्पत्य भूमौ विहितनिपतनाः पाण्डुरत्वं वहन्त्यः  
 फेनैर्विस्फार्यमाणैर्ध्वनिभिरनिभृतैर्भीतिमुद्भावयन्त्यः ।  
 तिर्यक्पश्चात्पुरस्तादपि पवनवशादव्यवस्थं ब्रजन्त्यः  
 सद्यो नद्यो दुरीक्षाघनसमयमयोद्भूतभूताभिभूताः ॥  
 स्वप्नो निद्रामुपेतस्य विषयानुभवस्तु यः ।  
 कोपावेगभयग्लानिसुखदुःखादिकारकः ॥

यथा श्रीरुद्रचन्द्रदेवानाम्—

पान्थः स्वप्नदशां गतः प्रियतमामालिङ्ग्य वक्त्रासवं  
 पातुं यावदियेष तावदसमैर्मैघस्वनैर्बोधितः ।  
 प्रागङ्गे शयने ततोऽवनितले पर्येषयन्नेयसीं  
 भूतावेशमितः किलेति <sup>१</sup>समयासीनैर्जनैः स्तम्भितः ॥  
 निद्रापगमहेतुभ्यः प्रबोधश्चेतनागमः ।  
 जृम्भाङ्गभङ्गनयनोन्मीलनाङ्गावलोककृत् ॥

तदुक्तम्—

आहारापरिणामाच्छब्दस्पर्शादिभिश्च सम्भूतः ।  
 प्रतिबोधस्त्वभिनयो जृम्भणपरिवेदनाक्षिपरिमर्दः ॥

यथा—

प्रत्यग्रोन्मेषजिह्वा क्षणमनभिमुखी रत्नदीपप्रभाणा-  
 मात्मव्यापारगुर्वी जनितजललवा जृम्भणैः साङ्गभङ्गैः ।  
 नाङ्गाङ्गं मोक्तुमिच्छोः शयनमुरुफणाचक्रवालोपधानं  
 निद्राच्छेदाभिताम्रा चिरमवतु हरेर्दृष्टिराकेकरा वः ॥  
 अधिक्षेपापमानादेरमर्षोऽभिनिविष्टता ।  
 तत्र स्वेदशिरःकम्पनेत्ररागाङ्गविक्रियाः ॥

तदुक्तम्—

आक्षिप्तानां सभामध्ये विद्यैश्वर्यबलाधिकैः ।  
 नृणामुत्साहसम्पन्नो ह्यमर्षो नाम जायते ॥

१. समयासीनैः समीपोपविष्टैरित्यर्थः ।

उत्साहाध्यवसानाभ्यामधोमुखविचिन्तनैः ।  
शिरःप्रकम्पस्वेदाद्यैस्तं प्रयुञ्जीत नाट्यवित् ॥

यथा—

पितुर्मूर्ध्नि स्पृष्टे ज्वलदनलभास्वत्परशुना  
कृतं यद्रामेण श्रुतिमुपगतं किञ्च भवताम् ।  
किमद्याश्चत्थामा तदरिरुधिरासारविघसं  
न कर्म क्रोधान्धः प्रभवति विधातुं रणमुखे ॥  
लज्जाद्यैर्विक्रियायोगादवहित्थात्मविक्रिया ।  
व्यापारान्तरसङ्गित्ववदनानमनादिकृत् ॥

तदुक्तम्—

धाष्ट्यजैह्यादिसम्भूतमवहित्थं भयात्मकम् ।  
तच्चाङ्गाभिनयैः कार्यं याति चोत्तरभाषणात् ॥

यथा—

स्निग्धं वीक्षितमन्यतोऽपि नयने यत्प्रेषयन्त्या तथा  
यातं यच्च नितम्बयोर्गुरुतया मन्दं विलासादिव ।  
मा गा इत्यवरुद्धया यदपि सा सासूयमुक्ता सखी  
तत्सर्वं किल मत्परायणमहो कामी स्वतां पश्यति<sup>१</sup> ॥  
अधिक्षेपावमानाद्यैश्चेतश्चण्डत्वमुग्रता ।  
अत्र स्वेदशिरःकम्पतर्जनाताडनादयः ॥

यथा—

निर्वीर्यं गुरुशापभाषणवशात्किं मे तवेवायुधं  
सम्प्रत्येव भयाद्विहाय समरं प्राप्तोऽस्मि किं त्वं यथा ।  
जातोऽहं स्तुतिवंशकीर्तनविदां किं सारथीनां कुले  
क्षुद्रारातिकृताप्रियं प्रतिकरोम्यस्त्रेण नास्त्रेण किम् ॥  
श्रान्तिच्छेदोपदेशाभ्यां शास्त्रादेस्तत्त्वधीर्मतिः ।  
स्मेरता धृतिसन्तोषौ बहुमानस्तथात्मनि ॥

१. अत्र शकुन्तलानिष्ठमवहित्थं न तु राजनिष्ठम् ।

यथा—

भव हृदय सावधानं सम्प्रति सन्देहनिर्णयो जातः ।

आशङ्कसे यदग्निं तदिदं स्पर्शक्षमं रत्नम् ।।

विरहादेर्मनस्तापो व्याधिर्दुःस्थाङ्गतादिकृत् ।

ज्वरोऽत्र सशीतः सदाहश्च । काव्येषु द्वितीय एव । तस्य  
शीताभिलाषादयोऽनुभावाः । यथा—

विसव्व विसकन्दली विसहरव्व हारच्छडा

विसग्गिमिव अप्पणा किरइ तालवेंटाणिलो ।

तहाअ करणिग्गअं जलइ जंतधाराजलं

न चंदणमहो सही हरइ देहदाहं अ मे<sup>१</sup> ।।

सन्निपातग्रहादिभ्य उन्मादश्चित्तविभ्रमः ।

तदुक्तम्—

इष्टजनविभवनाशादभिघाताद्वातपित्तकफकोपात् ।

विविधाच्चित्तविकारादुन्मादो नाम सम्भवति ।।

अनिमित्तहसितरुदितोपविष्टगीतप्रधावितोत्क्रुष्टैः ।

अन्यैर्विकारजातैरुन्मादं सम्प्रयुञ्जीत ।।

अस्य व्याधित्वेऽपि पृथगुपादानं व्याध्यन्तरापेक्षया वैचित्र्यविशेषसूचनार्थम् ।

यथा—

अवलंवह मासंकह माइगहलंघिआ परिब्भमइ ।

अत्तत्थगज्जिउब्भंतसुण्णहिअआ पहिअजाआ<sup>२</sup> ।।

रोगादिभिः प्रागवस्था मरणस्य मृतिर्भवेत् ।

१. विषमिव विषकन्दली विषधर इव हारच्छटा

विषाग्निमिवात्मना किरति तालवृन्तानिलः ।

तथा च करनिर्गतं ज्वलति यन्त्रधाराजलं

न चन्दनमहो सखि! हरति देहदाहं च मे । इति च्छाया ।

२. अवलम्बत माशङ्कत मातृग्रहलङ्घिता परिभ्रमति ।

अत्यर्थगर्जितोद्भ्रान्तशून्यहृदया पथिकजाया । इति च्छाया ।

मुख्यस्य भावत्वानुपपत्तेः। यथा—

सञ्जीवणोसढं विअ सुहस्स रक्खइ अणणवावारा।

सासूणवब्भदंसणकंठडिअजीविअं सोह्लम्<sup>१</sup>॥

केचित्तु अत्र करुणं पठन्ति। तदयुक्तम्। दुष्टप्रहाणेच्छारूपतया चित्तवैकल्यरूपेण शोकेनैव गतार्थत्वाद् दयावीरे स्थायित्वाच्च। न चान्यत्र सञ्चारित्वदर्शनार्थमत्रोपादानमिति वाच्यम्। रत्यादेरपि तथात्वात्।

शृङ्गारवीरयोर्हासो वीरे क्रोधस्तथा मतः।

शान्ते जुगुप्सा कथिता व्यभिचारितया पुनः॥

इति काव्यप्रदीपादयः।

औत्पातिकैर्मनःक्षोभस्त्रासः कम्पादिकारकः।

पूर्वापरविचारोत्थं भयं त्रासात्पृथग्भवेत्॥

यथा—

रेणुर्बाधां विधत्ते तनुरपि महतीं नेत्रयोरायतत्वा-

त्कम्पोऽल्पोऽप्यत्र पीनस्तनभरित उरः क्षिप्तहारं दुनोति।

ऊर्वोः स्तम्भेऽपि जाते पृथुजघनभराद्वेपथुर्वद्धतेऽस्या

वात्या खेदं मृगाक्ष्याः सुचिरमवयवैर्दत्तहस्ता करोति॥

तर्को विचारः सन्देहाद्भ्रूशिरोऽङ्गुलिनर्तकः।

यथा—

भक्त्या नन्दकुलानुरागदृढया नन्दान्वयालम्बिना

किं चाणक्यनिराकृतेन कृतिना मौर्येण सन्धास्यते।

स्थैर्यं भक्तिगुणस्य वा विगणयन् किं सत्यसन्धो भवे-

दित्यारूढकुलालचक्रमिव मे चेतश्चिरं भ्राम्यति॥

एवं चित्तवृत्तिविशेषरूपान् रसविशेषव्यवस्थितान् व्यभिचारिणो निरूप्य शारीराः सर्वसाधारणाः सात्त्विका निरूप्यन्ते।

ये त्विमे सात्त्विका भावा नानाभावसमाश्रयाः।

रसेषु तेषु सर्वे ते विज्ञेया नाट्ययोक्तृभिः॥

१. सञ्जनीवनौषधमिव सुखस्य रक्षत्यनन्यव्यापारा।

साश्रुनवाभ्रदर्शनकण्ठस्थितजीवितं सोष्णम्। इति च्छाया।

इति मुनिनोक्तत्वात्। ते चाष्टभेदाः। तदुक्तम्—

स्तम्भः स्वेदोऽथ रोमाञ्चः स्वरभङ्गोऽथ वेपथुः।

वैवर्ण्यमश्रुप्रलय इत्यष्टौ सात्त्विका मताः॥

एवञ्च जृम्भितस्य नवमभेदत्वमनुपादेयम्। महर्षिकृतविभागविरोधात्। अन्यथा कटाक्षादीनामपि तदापत्तेः। यत्तु जृम्भायाः पुरुषेच्छानधीनत्वाद्वैषम्यमिति, तच्चिन्त्यम्। रसभावादिदृष्टीनामपि मनोविकारमात्रसाध्यत्वात्। तत्र—

हर्षभयरोगविस्मयविषादमदरोषसम्भवः स्तम्भः।

निश्चेष्टो निष्प्रकम्पश्च स्थितशून्यजडाकृतिः।

निःसंज्ञः स्तब्धगात्रश्च स्तम्भं त्वभिनयेदबुधः॥

यथा—

स्तम्भस्तथालम्भितमां नलेन भैमीकरस्पर्शमुदः प्रसादः।

कन्दर्पलक्ष्मीकरणार्पितस्य स्तम्भस्य दम्भं स चिरं यथाऽऽपत्॥

श्रमादिना दृश्यतामापन्नं गात्रजलं स्वेदः।

व्यजनग्रहणैर्वापि स्वेदापनयनेन च।

स्वेदस्याभिनयो योज्यस्तथा वाताभिलाषतः॥

यथा—

प्रारब्धनिधुवनैव स्वेदजलं कोमलाङ्गि! किं वहसि।

ज्यामर्पयितुं नमिता कुसुमास्त्रधनुर्लतेव मधु॥

स्पर्शभयगीतहर्षक्रोधाद्रोगाच्च रोमाञ्चः।

मुहुः कण्टकितत्वेन तथाङ्गाकुञ्चनेन च।

रोमाञ्चस्त्वभिनयोऽसौ गात्रसंस्पर्शनेन च॥

यथा—

जे णअस्स तिहुस्सणस कंटआ जे कदंबकुसुमस्स केसरा।

अज्ज तुज्झ करफंससङ्गिणो ते हुवंति मह अंगणिग्गदा<sup>१</sup>॥

१. ये नलस्य तीक्ष्णस्य कण्टका ये कदम्बकुसुमस्य केशराः।

अद्य तव करस्पर्शसङ्गिनस्ते भवन्ति मम अङ्गनिर्गताः॥इति च्छाया।

स्वरभेदः—

भयहर्षक्रोधजरारौक्ष्यरोगमदजनितः ।

स्वरभेदस्तथा चैव भिन्नगदगदविस्वरैः ।।

यथा मम—

निपीतवत्या मधु सन्दधानः प्रसूनधन्वानममन्दभावः ।

क्षणेन मन्दाक्ष इवेन्दुमुख्याः स्वरोऽपि भङ्गं विभराम्बभूव ।।

शीतभयहर्षरोगस्पर्शजरासम्भवः कम्पः ।

वेपनात्स्फुरणात्कम्पाद्वेपथुं सम्प्रयोजयेत् ।।

वेपनमवयवैकदेशस्य परिस्पन्दः, स्फुरणं निरवच्छिन्नोऽवयवस्पन्दः, कम्पः  
सकलशरीरस्पन्द इति भेदः । यथा—

तूलेन तस्यास्तुलना मृदोस्तु कम्पास्तु सा मन्मथबाणवातैः ।

चित्रीयितं तत्तु नलो यदुच्चैरभूत्स भूभृतृथुवेपथुस्तैः ।।

शीतक्रोधभयश्रमरोगक्लमतापजं च वैवर्ण्यम् ।

मुखवर्णपरावृत्त्या नाडीपीडनयोगतः ।

वैवर्ण्यमभिनेतव्यं प्रयत्नादङ्गसंश्रयम् ।।

यथा—

कुसुमचापजतापसमाकुलं कमलकोमलमैक्ष्यत तन्मुखम् ।

अहरहर्वहदभ्यधिकाधिकां रविरुचिग्लपितस्य विधोर्विधाम् ।।

नेत्रजलमश्रु । स्वेदलक्षणे नेत्रभिन्नत्वमवयवे विशेषणं बोध्यम् ।

आनन्दामर्षाभ्यां धूमाञ्जनजृम्भणाद्भयाच्छोकात् ।

अनिमेषप्रेक्षणतः शीताद्रोगाद्भवेदस्त्रम् ।।

यथा—

वाष्पाम्भसा मृगदृशो विमलः कपोलः

प्रक्षाल्यते सपदि राजत एव यस्मिन् ।

गण्डूषपेयमिव कान्त्यमृतं पिपासु-

रिन्दुर्निवेशितमयूखमृणालदण्डः ।।

चेष्टानिरोधः प्रलयः ।

चेष्टा च प्रयत्नवदात्मसंयोगजन्या शरीरक्रिया। वाय्वादिसंयोगजन्यायां  
मृतशरीरक्रियायामतिव्याप्तिनिरासाय जन्यान्तम्। ऊर्ध्वज्वलनादिरूपाग्न्यादिक्रिया-  
वारणाय शरीरेति। यथा—

वावारविसम्बाअं सअलावअवाण कुणइहअ लज्जा।

सवणाण उणो गुरुअणपुरोवि ण णिरुंभइ णिओओ<sup>१</sup>॥

॥ इति सात्त्विकभावनिरूपणम् ॥

प्रसङ्गाद्यौवनकालीनभावा अपि निरूप्यन्ते। तत्र भरतः—

देहात्मकं भवेत्सत्त्वं सत्त्वाद्भावः समुत्थितः।

भावात्समुत्थितो हावो हावाब्देला समुत्थिता॥

अनभिव्यक्तो मानसो विकारो भावः, किञ्चिदभिव्यक्तो हावः,  
स्फुटतरमभिव्यक्तो हेलेति विवेकः।

बाह्यार्थालम्बनो यस्तु विकारो मानसो भवेत्।

भाव इत्युच्यते सद्भिस्तस्योत्कर्षो रसः स्मृतः॥

इति हलायुधोक्तेः,

रसाभिज्ञानयोग्यत्वं भाव इत्यभिधीयते।

ईषद्दृष्टविकारः स्याद्भावो हावः प्रकीर्तितः॥

सुव्यक्तविक्रियो भावो हेलेति परिकीर्त्यते॥

इति विद्यानाथोक्तेश्च। हावजन्यचेष्टाविशेषाश्च तदनुमापकतया हावशब्देनोच्यन्ते।  
तदुक्तम्—

लीलाविलासो विच्छित्तिर्विभ्रमः किलकिञ्चितम्।

मोहयितं कुट्टमितं विव्वोको ललितं तथा॥

विहृतं चेति सम्प्रोक्ता दश स्त्रीणां स्वभावजाः॥<sup>१</sup>

तत्र भावो यथा—

कथाप्रसङ्गेषु मिथः सखीमुखात्तृणेऽपि तन्व्या नलनामनि श्रुते।

द्वृतं विधूयान्यदभूयतानया मुदा तदाकर्णनसज्जकर्णया॥

१. व्यापारविसंवादं सकलावयवानां करोतीह च लज्जा।

श्रवणयोः पुनर्गुरुजनपुरोऽपि न निरुध्यते नियोगः॥इति च्छाया।

हावो यथा—

निराकृतैरेव प्रियसहचरीणां शिशुतया  
वचोभिः पाञ्चालीमिथुनमधुना सङ्गमयितुम्।  
उपादत्ते नो वा रहयति न वा केवलमियं  
कपोलौ कल्याणी पुलकमुकुलैर्दन्तुरयति॥

हेला यथा—

विवृण्वती शैलसुतापि भावमङ्गैः स्फुरद्बालकदम्बकल्पैः।  
साचीकृता चारुतरेण तस्थौ मुखेन पर्यस्तविलोचनेन॥  
चेष्टासु आद्यचतुष्टयं नवमं च शारीराणि, षष्ठसप्तमाष्टमदशमान्यान्तराणि,  
पञ्चममुभयसङ्कीर्णमिति विवेकः।

वागङ्गालङ्कारैः श्लिष्टैः प्रीतिप्रयोजितैर्मधुरैः।  
इष्टजनस्यानुकृतिर्लीला ज्ञेया प्रयोगज्ञैः॥

यथा मम—

निर्मायाभरणं मृणालवलयानाशीविषाणां गणा-  
न्मूर्धन्यप्युपधाय केतकदलं खण्डं सुधादीधितेः।  
आलेपं हिमबालुकाभिरुररीकृत्याभितो भूतिभि-  
स्तन्वानात्मनि नीललोहिततुलां देवी प्रदेयान्मुदम्॥  
स्थानासनगमनानां हस्तभूनेत्रकर्मणां चैव।  
उत्पद्यते विशेषो यः श्लिष्टः स तु विलासः स्यात्॥

यथा मम—

कर्णोत्तंसपरिभ्रमन्मधुकरव्यासेधलक्ष्योल्लस-  
त्पाणिव्यापृतिजन्यकर्मजमिथोयोगक्वणत्कङ्कणा।  
हासारम्भभवद्विभागमधुरं मन्दं दशन्ती रदैः  
श्रोत्रोपान्तविजृम्भमाणनयनं धन्यं वधूर्वीक्षते॥  
माल्याच्छादनभूषणविलेपनानामनादरन्यासः।  
स्वल्पोऽपि परां शोभां जनयति यः सा तु विच्छित्तिः॥



यथा मम—

बाले! किं वलयैरलं कुवलयैर्माल्यत्वमापादितैः  
 को वा स्यादनया गुणो रसनया तारेण हारेण किम्।  
 नीतेन श्रवणावतंसपदवीमेव प्रवालेन ते  
 सर्वत्रावयवे शिरीषजनुषा कान्तिर्निरीषत्कृता।।  
 विविधानामङ्गानां वागङ्गाहार्यसत्त्वयुक्तानाम्।  
 मदरागहर्षजनितो व्यत्यासो विभ्रमः प्रोक्तः।।

यथा—

सितं वसनमर्पितं वपुषि नीलचोलभ्रमा-  
 मया मृगमदाशया मलयजद्रवः सेवितः।  
 करेण परिबोधितः स्वजनशङ्कया दुर्जनः  
 परं परमपुण्यतः सखि! न लम्बिता देहली।।  
 स्मितहसितरुदितभयरोषमोहदुःखश्रमाभिलाषाणाम्।  
 सङ्करकरणं हर्षादसकृत्किलकिञ्चितं प्रोक्तम्।।

यथा—

आज्ञा काकुर्याच्चाक्षेपो हसितं च शुष्करुदितं च।  
 इति निधुवनपाण्डित्यं तस्या ध्यायन्न तृप्यामि।।  
 इष्टजनस्य कथायां लीलाहेलाभिदर्शने चापि।  
 तद्भावभावनाकृतमुक्तं मोट्टायितं नाम।।

यथा—

मत्प्रस्तावमकुर्वति प्रियसखीवृन्देऽपि मन्दायते  
 प्रस्तावे सति निन्दिकैव पुलकप्राचुर्यपर्याकुला।  
 ध्यायत्येव हि मां रहः पुनरहो दृष्टापि नालोकते  
 बाले! मानकलां बिभर्ति विपुलां प्रेमा तु हेमाचलः।।  
 केशस्तनाधरग्रहणेष्वतिहर्षसम्भ्रमोत्पन्नम्।  
 कुट्टमितं विज्ञेयं सुखेऽपि दुःखोपचारेण।।

यथा—

पाणिरोधमविरोधितवाञ्छं भर्त्सनाश्च मधुरस्मितगर्भाः ।  
कामिनः स्म कुरुते करभोरुर्हारि शुष्करुदितं च रतेषु ॥  
इष्टानां भावानां प्राप्तावभिमानगर्भसम्भूतः ।  
स्त्रीणामनादरकृतो विव्वोको नाम विज्ञेयः ॥

यथा—

असम्मुखालोकनमाभिमुख्यं निषेध एवानुमतिप्रकारः ।  
प्रत्युत्तरं मुद्रणमेव वाचो नवाङ्गनानां नव एव पन्थाः ॥  
करचरणाङ्गन्यासः सभ्रूनेत्रौष्ठसंयुक्तः ।  
सुकुमारविधानेन स्त्रीभिरितीदं स्मृतं ललितम् ॥

यथा श्रीरुद्रचन्द्रदेवानाम्—

धम्मिल्ले कुसुमोत्करं श्रवणयोः प्रत्यग्रफुल्लाम्बुजं  
भाले कुङ्कुमपत्रकं च सरसं कण्ठे च मल्लीस्रजः ।  
गात्रे पद्मपरागशोभि वसनं विन्यस्य मीनेक्षणा  
चित्तं क्षोभयति स्मरस्य पुरतो यान्ती पताकेव नः ॥  
प्राप्तानामपि वचसां क्रियते यदभाषणं हिया स्त्रीभिः ।  
व्याजात्स्वभावतो वाप्येतत्समुदाहृतं विहृतम् ॥

यथा—

पटालग्ने पत्यौ नमयति मुखं जातविनया  
हठाश्लेषं वाञ्छत्यपहरति गात्राणि निभृतम् ।  
न शक्नोत्याख्यातुं स्मितमुखसखीदत्तनयना  
हिया ताम्यत्यन्तः प्रथमपरिहासे नववधूः ॥

अथ स्वाभाविकगुणाः—

शोभा कान्तिश्च दीप्तिश्च तथा माधुर्यमेव च ।  
धैर्यं प्रागल्भ्यमौदार्यमित्येते स्युरयत्नजाः ॥

तत्र—

रूपयौवनलावण्यैरुपभोगोपबृंहितैः ।  
अलङ्करणमङ्गानां शोभेति परिकीर्तितम् ॥

रूपलावण्ययोर्लक्षणमन्यत्रोक्तम्—

अङ्गान्यभूषितान्येव कङ्कणाद्यैर्विभूषणैः ।  
येन भूषितवद्भान्ति तद्रूपमिति कथ्यते ।।  
मुक्ताफलेषु च्छायायास्तरलत्वमिवान्तरा ।  
प्रतिभाति यदङ्गेषु तल्लावण्यमिति श्रुतम् ।।

काव्यप्रदीपादयस्तु—अवयविनः संस्थानसौष्ठवं लावण्यमित्याहुः । यथा—

तहा रमणवित्थरो जह ण माइ कंचीलदा  
तहा सिहिणतुङ्गिमा जह ण एह दिट्ठी पअम् ।  
तहा णअणवट्ठिमा जह ण किंवि कण्णुप्पलं  
तहा अ मुहमुज्जलं दुससिणी जहा पुण्णिमा<sup>१</sup> ।।  
विज्ञेया च तथा कान्तिः शोभैवापूर्वमन्मथा ।

यथा—

मंजिठ्ठीओष्ठमुद्रा घणघसणसुवण्णुज्जला अंगलच्छी  
दिट्ठी बालिन्दुलेहाधवलिमजइणी कुन्तला कज्जलाहा ।  
इत्थं विण्णाणलेहा विहरइ हरिणीचंचलच्छीअ तीए  
कंदप्पोजीअदप्पो जुअजणजअणे बद्धलक्खो विभादि<sup>२</sup> ।।  
कान्तिरेवातिविस्तीर्णा दीप्तिरित्यभिधीयते ।

यथा मम शृङ्गारमञ्जर्याम्—

धावइ पुरओ पुरओ मुहजोह्लाए तुह पवाहो ।  
वअणावरणणिअंसणमज्झिममग्गप्पणालेण<sup>३</sup> ।।

१. तथास्ति नितम्बविस्तरो यथा न माति काञ्चीलता  
तथा स्तनतुङ्गना यथा नैति दृष्टिः पदम् ।  
तथा नयनवृद्धिता यथा न किमपि कर्णोत्पलं  
तथा च मुखमुज्ज्वलं द्विशशिकी यथा पूर्णिमा ।। इति च्छाया ।
२. माञ्जिष्ठी ओष्ठमुद्रा घनघर्षणसुवर्णोज्ज्वला अङ्गलक्ष्मी-  
दृष्टिर्बालिन्दुलेखाधवलिमजयिनी कुन्तलाः कज्जलाभाः ।  
इत्थं विज्ञानलेखा विहरति हरिणीचञ्चलाक्ष्याश्च तस्याः  
कन्दर्पो जीवदर्पो युवजनजयने बद्धलक्ष्यो विभाति ।। इति च्छाया ।
३. धावति पुरतः पुरतो मुखज्योत्स्नायास्तव प्रवाहः ।  
वदनावरणनिरसनमध्यममार्गप्रणालेन ।। इति च्छाया ।

सर्वावस्थाविशेषेषु दीप्तेषु ललितेषु च।  
अनुल्वणत्वं चेष्टाया माधुर्यमिति संज्ञितम्॥

यथा—

भूभङ्गे सहसोदगतेऽपि वदनं नीतं परां नम्रता-  
मीषन्मां प्रति भेदकारि हसितं नोक्तं वचो निष्ठुरम्।  
अन्तर्वाष्पजडीकृतं प्रभुतया चक्षुर्न विस्फारितं  
कोपश्च प्रकटीकृतो दयितया मुक्तश्च न प्रश्रयः॥

धैर्यं यथा—

चत्तरघरिणी पिअदंसणा अ तरुणी अ पडत्थपइआ अ।  
असईसहरिआ दुग्गआ अ ण हु खण्डिअं सीलम्<sup>१</sup>॥

यथार्हप्रतिभानं प्रागल्भ्यम्। यथा—

वृथा परीहास इति प्रगल्भता न नेति च त्वादृशि वाग्विगर्हणा।  
भवत्यवज्ञा च भवत्यनुत्तरादतः प्रदित्सुः प्रतिवाचमस्मि ते॥

स्थूललक्ष्यत्वमौदार्यम्। यथा—

प्रातर्वर्णनयानया निजवपुर्भूषाः प्रसादानदा-  
द्देवी वः परितोषितेति निहितामान्तःपुरिक्या पुरः।  
सूता मण्डनमण्डलीं परिदधुर्माणिक्यरोचिर्मय-  
क्रोधावेशसरागलोचनरुचा दारिद्र्यविद्राविणीम्॥

श्रीमन्महीमहिततत्तदसीमधीम-

न्मूर्द्धन्यताकलनसङ्गतधन्यताकः।

लक्ष्मीधरोऽयमुदसूत मुदं प्रसूतां

विश्वेश्वरस्य कृतिरस्य चिरस्य लोके॥

॥ इति श्रीपण्डितप्रकाण्डविश्वेश्वरपाण्डेयविरचिता

रसचन्द्रिका समाप्ता॥



१. चत्तरगृहिणी प्रियदर्शना च तरुणी च प्रोषितपतिका च।

असतीसहचरी दुर्गता च न खलु खण्डितं शीलम्॥ इति च्छाया।



## प्रथमं परिशिष्टम् श्लोकार्धानुक्रमणिका



अकाण्डदत्तहुङ्गारा	४९	अपस्मारस्तथोन्मादो	५५
अङ्गप्रत्यङ्गलीलाभिः	४६	अप्रतिपत्तिर्जडता स्याद्	६४
अङ्गान्यभूषितान्येव	७६	अप्रादुर्भवदस्रवारि	३२
अज्ज मए तेन विणा*	४१	अबिभ्रत्यासत्तिं	१७
अज्ञातहृदयतत्त्वः	३०	अभीष्टार्थस्य सम्प्राप्तौ	६२
अणुणअ णाहं*	७	अमअमअ गअणसेहर*	४७
अण्णमहिलाप्पसङ्ग*	१९	अमार्कपातश्रवणैः	३
अतितमां समपादि जडाशयं	५९	अलङ्कारोऽथ वस्त्वेव	४२
अधिकः सर्वेभ्यो यः	५०	अलससिरमणी*	१०
अधिक्षेपापमानादेः	६६	अवदातवेषवत्यां	२५
अधिक्षेपावमानाद्यैः	६७	अवलंबिअ माणं*	१३
अध्वगतिव्यायामान्	६०	अवलंवह मासंकह*	६८
अनभिमतदर्शनेन च	५५	अवाप्यावस्थानं	३२
अनलभावमियं	५०	अविमृष्टं यत्कार्यं	६३
अनाहूतैवैत्य	८	असङ्कुचितलोचना.	३३
अनिमित्तहसितरुदितो.	६८	असम्मुखालोकनमाभिमुख्यं	७५
अनुनयति प्रेयसि	२७	असम्मोहस्तथोत्साह	५४
अनुरक्तौ निषेवेते	४०	अस्तु म्लानिलोको	१९
अनुस्वानाभसंल्लक्ष्य.	४२	अस्थानगामिभिरलङ्करणैः.	६४
अनेकार्क्यव्यासङ्गाद्	१७	अस्थानपरुषा या तु	२६
अन्त्रैः कल्पितमङ्गल.	५५	अस्थानहसितं यच्च	५२
अन्यतत्त्वमतिक्रान्तं	६२	अस्थाने तस्करान् दृष्ट्वा	६१
अन्यत्र व्रजतीति का	१८	अस्मिन्नेव लतागृहे	१२
अन्यनरे सङ्क्रान्ताम्	३०	अहौ वा हारे वा	५७
अन्येन प्रहितं विटेन	२३	अहं त्वकामस्त्वद्भक्तः	४१
अपद्या श्रीरेषा प्रतिहत.	२५	आअण्णअइ अडअणा*	२२
अपसारय घनसारं	४७	आकुञ्चिताक्षिगण्डं	५२

\* (\*) चिह्नाङ्कितश्लोकाः 'रसचन्द्रिकायाः' मूल एव प्राकृतरूपेणोपनिबद्धाः सन्ति, येषां संस्कृतच्छाया तत्र तत्र टिप्पण्यामुल्लिखिताऽस्ति।

आकेकरार्द्धविप्रेक्षितानि	४६	उत्फुल्लनासिकं यतु	५२
आक्षिप्तानां सभामध्ये	६६	उत्फुल्लानननेत्रं	५२
आक्षिप्तो जयकुञ्जरेण	५५	उत्साहाध्यवसानाभ्याम्	६७
आघ्रातं कमलं प्रियेण	३२	उत्साहाध्यवसायाद्	५३
आज्ञा काकुर्याच्चाक्षेपो	७४	उदयद्यौवना मुग्धा	४
आणासआइ देन्ती*	४	उदास्ते सुरते तत्र	५
आथर्वणीमुपनिषद्विद्याम्	४४	उद्देशोऽयं सरसकदली.	३१
आदर्शं समयेन	१९	उद्विग्नात्यन्तमौत्सुक्याद्	४७
आनन्दामर्षाभ्यां धूमाञ्जन.	७१	उद्वेगः पञ्चमे प्रोक्तो	४५
आम असङ्ग अह्ने*	४५	उन्मीलन्मुकुलकराल.	४८
आयातेऽपि महोत्सवे	२३	उपविश मृदुतल्पे	२५
आरोपिता शिलायाम्	१०	उरःस्थलमदन्तुरं	२
आलक्ष्य दन्तमुकुलान्	४१	एकच्चि अधूआ*	४४
आलक्ष्यैव विपक्ष.	६	एकत्रासनसंस्थितिः	६
आलस्यादौर्बल्यात्	६५	एकस्मिन् शयने	१२
आलिङ्गनानि वचना.	२८	एकान्तदृढग्राही	३०
आवेगो राजविद्राव.	६३	एकैकशो युवजनं	४३
आसने शयने वापि	४७	एता जाग्रति यातरो.	२५
आहारापरिणामात्	६६	एते लक्ष्मण! जानकी.	१३
इति रौद्ररसो दृष्टो	५२	एवंविधो विधिज्ञैः	३०
इत्येषोऽष्टविधो ज्ञेय	६४	एहिसितुमंति णिमि.*	१८
इयं गेहे लक्ष्मी.	२९	औत्पातिकैर्मनःक्षोभः	६९
इयं वनीं घनीभूत.	२९	क उच्चरिया के*	११
इष्टजनविप्रयोगाद्	५८	कथाप्रसङ्गेषु मिथः सखी.	७२
इष्टजनविभवनाशाद्	६८	करचरणाङ्गन्यासः	७५
इष्टजनस्य कथायां	७४	कर्णोत्तंसपरिभ्रमन्	७३
इष्टानां भावानां प्राप्ता.	७५	कश्चित्प्रवेपिताङ्गः	५९
इह स्थित इहासीत	४७	कश्चिन्मतो गायति	६०
ईषद्विकसितैर्गण्डैः	५२	कस्त्वं शूली मृगय	२८
ईर्ष्याकलहसन्तप्तो	१९	कान्ताभिसरणोद्युक्ता	२४
ईर्ष्यातुरा वा निभृता	२६	कान्तिरेवातिविस्तीर्णा	७६
उचिते वासके या तु	१६	कान्ते सागसि शायिते	३०
उत्तमसत्त्वः शेते	६०	कामस्तु बाणावसरं प्रतीक्ष्य	६३
उत्तंसितं किसलयं	४४	कामिन्याः सति बाधकस्य	१८

कार्यानिस्तरणकृतः	६४	जयति यथाजातानां	१
कालाक्षमत्वमौत्सुक्यं	६५	जाणइ जाणावेउं*	६
किञ्चिदूनः पीठमर्द	३३	जाता कुहूरुतरवा	३
किञ्चिद्वोषं दृष्ट्वा	३०	जातिकालवयोऽवस्था.	१५
किं तंवितङ्गणा*	४६	जीवितावधि वनीपक.	५३
किं रुअसि ओणअमुही*	१०	जे णअस्स तिहुस्सास*	७०
कुसुमचापजतापसमाकुलं	७१	जो कहंवि मह*	१२
कुसुमवसन्ताद्यभिधः	३४	जोच्चिअ जेरुण जम*	५२
कृत्रिमकनकेनेव	१९	जं जं सो णिज्झा.*	४
केदाव किआ अहवा*	२९	ण ष्ठाणाहि तिलन्तरं*	६२
केनोपायेन सम्प्राप्तः	४५	णन्देउ सुरअसतिह्मा.*	२९
केशस्तनाधरग्रहणे.	७४	णवि तह अणालवंती*	७
कोपात्कोमललोल.	६	णिहुअणसिप्यं तह*	६३
क्षामक्षामकपोल.	४०	णीससिउक्कंपुलइ.*	४३
खण्डिता विप्रलब्धा वा	१६	णीसासा हारवल्ली.*	४९
गन्तुं यदि व्यवसितासि	२५	णेउरकोटिद्विलगं*	१३
गर्वमसम्भाव्यमिमं	११	तच्चापमीशभुज.	५९
गर्वश्चैव वितर्कश्च	५४	तच्छ्रमस्तमदिदीक्षत	३१
गर्वोऽभिजनलावण्य.	६४	तत्त्वज्ञानापदीष्यादि.	५८
गर्वोऽसूया तथोन्माद	५३	तत्र प्रियवचः साम	१४
गहवइ गओह्म.*	९	तत्र वासकसज्जा च	१६
गाढालिङ्गनपूर्वमेव	४०	तत्संश्रयां कथां युङ्क्ते	४८
गात्रं पूर्णवयवं	२	तत्स्वप्नायितभोगाङ्क.	१२
गुप्ताविदग्धाकुलटा.	८	तदद्य विश्रम्य दयालु.	४६
गुरुकार्यान्तरवशाद्	२२	तदाकर्ण्य वचस्तस्य	५१
ग्रामतरुणं तरुण्या	१०	तया प्रोत्साहनं कार्यम्	२८
ग्लानिः शङ्का ह्यसूया च	५१	तरुणजनसहायः	३४
घोरां नारकपालकुण्डलवतीं	५४	तर्को विचारः सन्देहाद्	६९
चतुरिमकलाकण्ठ.	३१	तर्जयेत्ताडयेदन्या	५
चत्तरघरिणी पिअदंसणा*	७७	तस्थौ चित्रपटन्यस्त.	५१
चत्वारः प्रहराः स्मरार्तिभि.	६५	तस्याः सान्द्रविलेपन.	१३
चरणहृदयकम्पैः	५५	तह माणो माणघणाइ*	१५
चिन्तावैक्लव्यजनिका	५९	तहा रमणवित्थरो*	७६
जडता हीनचेष्टत्वम्	४९	तां मुखगौरवगात्र.	६५



तिर्यक्पश्चात्पुरस्तादपि	६६	ध्यानं चिन्ता हिताप्राप्तेः	६१
तिर्यङ्मात्रप्रवणनयनो.	१	नक्तं रत्नमयूख.	२७
तिष्ठत्यनिमिषदृष्टि.	४८	न खलु वयममुष्य	१४
तीर्णा वाष्पपरम्परैव	३३	न यत्र दुःखं न सुखं	५६
तूलेन तस्यास्तुलना	७१	नवमे जडता चैव	४८
तेण ण मरामि*	५	नष्टस्मृतिर्हतगतिः	६०
ते धीरा चाप्यधीरा च	५	नाथेऽनिशं निजनिवास.	९
त्रयोदशविधा स्वीया	१५	नाथो मे विपणिं गतो	९
त्रासश्चैव वितर्कश्च	५८	निद्रापगमहेतुभ्यः	६६
त्रिभागशेषासु निशासु	४८	निपीतवत्या मधु सन्धानः	७१
त्रिविधस्तु मदः कार्यः	६०	निराकूतैरेव प्रिय.	७३
त्वत्प्रापकात्रस्यति	४६	निर्णीय प्रतिवेशिनां	१७
दिट्ठीअजं ण दिट्ठो*	९	निर्मायाभरणं मृणाल.	७३
दीर्घत्वमागतवतो	२२	निर्वीर्यं गुरुशापभाषणवशात्	६७
दूर्धकज्जाअण्ण*.	३४	निर्वेदग्लानिशङ्काख्या.	१८
दूरानुवर्तिनि स्यात्तस्य	३३	निर्वेदश्चैव चिन्ता च	५२
दृष्टिं हे प्रतिवेशिनि	९	निवृत्तिः प्रत्येकं भवति	६२
दृष्टे लोचनवन्मनाङ्	२६	निःशेषच्युतचन्दनं	११
दृष्ट्वा व्यलीकमात्रं	३०	निःश्वासोऽस्य न शङ्कितः	६५
देइ विलासवईण*	६०	निःसंज्ञः स्तब्धगात्रश्च	७०
देशः सोऽयमराति.	५३	नीता प्राणसमेन	४
देसु अणुपसिअ एहि*	१४	नेतुर्नखक्षतमुदीक्ष्य	२१
देहात्मकं भवेत्सत्त्वं	७२	नोपयातः किमिति स	१८
दौर्गत्यादेरनौजस्यं	६१	पचेलिमरसोदयं	२०
द्विविधा शङ्का कार्या	५९	पटालगने पत्यौ	७५
द्वौ शाब्दी शक्तिरष्टार्थी	४५	पतिप्रियहिते युक्ता	२
धत्ते लोभमिव प्रसृत्वर.	१७	पत्युरन्यप्रियासङ्गे	१२
धन्यासि या कथयसि	५	परसौभाग्येश्वरता.	५९
धम्मिल्ले कुसुमोत्करं	७५	परिशिथिलय ग्रन्थीन्	३४
धार्यजैह्यादिसम्भूतम्	६७	परोत्कर्षाक्षमाऽसूया	५९
धावइ पुरओ पुरओ*	७६	परं जोह्ना अह्ना*	४७
धीराऽधीरा तु रुदितै.	५	पलाशकुसुमानि ते	५
धीरोदात्तो धीरोद्धतः	२९	पशुपङ्गो रोसा.*	१२
धृतायुधो यावदहं	६४	पश्यन्त्या सहजारुणं	२१

पाअपडिअं अहत्वे*	१५	बाले किं वलयैरलं	७४
पाणिरोधमविरोधितवाञ्छं	७५	बाह्यार्थालम्बनो यस्तु	७२
पान्थः स्वप्नदशां गतः	६६	बिभेति रुष्टासि किले.	४८
पिअविरहो अप्पिअ.*	७	भक्त्या नन्दकुला.	६९
पिअसंमरणपलोद्वृत्त.*	४६	भयहर्षक्रोधजरा.	७१
पितुर्मूर्ध्नि स्मृष्टे ज्वलद.	६७	भवत्सम्भावनोत्थाय	४१
पीताम्बरेण चपला.	४४	भवद्भवनमागतं	२३
पीनोरुगण्डजघन.	२	भव हृदय सावधानं	६८
पुनरेव तु पुरुषगुणान्	३०	भूतपिशाचग्रहणा.	६५
पुनस्तास्त्रिविधाः सर्वा	१५	भूयो भूयः सविधनगरी.	५१
पुरश्चक्षुरागस्तदनु	२८	भ्रुकुटिकुटिलोत्कटमुखैः	५९
पुलककुलकञ्चुकवृत्तं	५९	भ्रूभङ्गे सहसोद्वेगऽपि	७७
पुसिआ कण्णाह.*	७	मत्प्रस्तावमकुर्वति	७४
पुंसां दर्शय सुन्दरि!	१९	मदस्खलितसंलापा	२४
पृथिवी तावत्त्रिकोणा	१०	मनःक्षेपस्त्वपस्मारो	६५
पृष्टा न किञ्चिद् ब्रूते	४९	मनःप्रसादो हर्षः स्याद्	६३
पेच्छइअ लङ्गलक्खं*	६४	मनःसम्मीलनं निद्रा	६५
प्रणयरभसादाभासत्व.	१४	मन्दाकिनीनन्दनयो.	२८
प्रत्यग्रोन्मेषजिह्वा	६६	मम प्राणाधिके तस्मिन्	६४
प्रत्यादिश्य रुषां	१९	मम मअणमणंगं*	५१
प्रथमे त्वभिलाषः स्याद्	४५	मयि व्यक्तं गोत्रस्खलन.	१३
प्रबुद्धायाः प्रातर्लसदलसदो.	६१	मा कुण पडिवक्खसुहं*	१४
प्रभाते पृच्छन्ती.	२७	माजूर पिआलिङ्गण.*	४८
प्राङ्गणकोणेऽपि निशा.	२९	मानं त्यक्ष्यसि कान्त.	३४
प्रातर्वर्णनयाऽनया निज.	७७	मानः कोपः स तु द्वेधा	११
प्रातिवेश्या सखी दासी	२८	मालत्याः प्रथमावलोक.	६१
प्रातः प्रवालमणिना	२१	माल्याच्छादनभूषण.	७३
प्राप्तानामपि वचसां	७५	मुक्ताफलेषु च्छायायाः	७६
प्राप्तानामुपभोगः	६२	मुक्ताः पतन्ति भूमौ	४०
प्रारब्धकार्यासिद्ध्यादे.	६४	मुखनेत्रविकृणनया	५५
प्रारब्धनिधुवनैव स्वेद.	७०	मुखवर्णपरावृत्त्या	७१
प्रियान्यव्यावृत्तिः	२६	मुखं यदि किमिन्दुना	४२
प्रेम्णः कुटिलगामित्वात्	११	मुग्धाक्ष्या दयितागमस्य	१६
बन्धभ्रंशस्खलदलक.	२५	मुग्धे कृत्रिमतद्व्यति.	२७

मुहपेच्छओ पर्ई से*	६३	लज्जाविदा सीलंअ*	३१
मुहुर्मुहुर्निःश्वसितैः	४६	लीनेन प्रतिबिम्बितेव	४६
मुहुः कण्टकितत्वेन	७०	लीलाविलासो विच्छित्ति.	७२
मोहो विचित्ताभीति.	६१	लंकालआणं पुत्तअ*	४२
मंजिष्टीओड्डमुद्दा घणघसण.*	७६	वअणे वअणे अ*	४९
यच्च कामसुखं लोके	५६	वयस्याभिर्नीता कथमपि	२२
यत्किञ्चनेदं वित्तमस्यां	५४	वसन्ते सर्वसस्यानां	३५
यत्त्वतिशयार्थयुक्तं	५५	वाक्पारुष्यकरी चित्त.	६३
यत्र तु रतिः प्रकृष्टा	४०	वागङ्गालङ्कारैः शिलष्टैः	७३
यथा नराणां नृपतिः	४०	वावारविसम्वाअं*	७२
यदिन्दावानन्दं	४९	वाटी लाटीदृगम्भोरुह.	५७
यदि प्रियावियोगेऽपि	५०	वानीरवने वल्लभ.	२२
यस्य प्रतीतिमाधातुं	३६	वाष्पपरिप्लुतनयनः	५८
यस्याकर्णनमात्रतोऽपि	५०	वाष्पाम्भसा मृगदृशो	७१
यस्या दूतीं प्रियः प्रेष्य	२२	वाहिता पडिवअणं*	१०
यामि विधावभ्युदिते	४३	वाहोल्लफुरि.*	६
या वल्लभागमन.	२४	विग्रहाच्च शयने	१५
या विप्रियेऽपि तिष्ठन्तं	२६	विचित्रोज्ज्वलनेत्रान्तः	१८
ये त्विमे सात्त्विका भावा	६९	विज्ञानशौचसमुद्भव.	६३
रजनिरजनि चन्द्रिका.	३९	विज्ञेया च तथा कान्तिः	७६
रत्यादयः स्थायिभावाः	५४	विधाय वरवर्णिनीम्	२४
रत्यायासकलाभ्यासाद्	५८	विनयति सुदृशो दृशः	१३
रत्युपचारनिपुणो	३०	विभावा अनुभावाश्च	३८
रसविच्छेदेहेतुत्वान्	४९	विरहविषमः कामो	३१
रसाभिज्ञानयोग्यत्वं	७२	विरहादेर्मनस्तापो	६८
राज्याभिषेकसलिल.	४३	विविधानामङ्गानां वागङ्गा.	७४
रात्रौ वारिभरालसा.	३२	विवृण्वती शैलसुतापि	७३
रूपयौवनलावण्यैः	७५	विश्लेषतस्तव परि.	२३
रेणुर्बाधां विधत्ते	६९	विसव्व विसकन्दली*	६८
रोगादिभिः प्राग्वस्था	६८	विहन्तं चेति सम्प्राक्ता	७२
रोमाञ्चस्त्वभिनेयोऽसौ	७०	वीक्ष्य प्रियस्य रदन.	२१
लक्ष्मीनिःश्वासानल.	४४	वृथा परीहास इति	७७
लज्जाद्यैर्विक्रियायोगाद्	६७	वेगादुत्पत्य भूमौ	६६
लज्जाधोगूढमुखो	६३	वेगं करोति तुरगः	६१

वेश्यायाः कुलटाया वा	२४	सन्धते श्रुतिसीम्नि	१६
व्रीडाचपलताहर्षा	५८	सन्निपातग्रहादिभ्य	६८
व्यजनग्रहणैर्वापि	७०	समदा मृदुचेष्टा च	२४
व्यसनाभिघातपूर्ववैरा.	६२	सम्भूयैव सुखानि चेतसि	४५
व्यासङ्गादुचिते यस्या	२०	सम्भोगहीनसम्पद्	३३
व्युत्तिष्ठन्ते हृदयगतयो	३	सम्मोहानन्दसम्भेदः	५९
शक्तिग्रहं व्याकरणोपमान.	३५	सर्वावस्थाविशेषेषु	७७
शनैरशृण्वन्नवदन्	५१	सर्वासामेव नारीणां	२६
शरकाण्डपाण्डुगण्ड.	३९	सर्वेषां समवेतानां	५४
शस्त्रीकृतस्तरुवरो	४१	सव्यापसव्यत्यजनाद्	५०
शान्तस्य शमसाध्यत्वान्	५६	सहसा भूमौ पतनं	६५
शीतक्रोधभयश्रम.	७१	साकूतं करवाणि	२०
शीतभयहर्षरोग.	७१	साकूतं ग्रथिता दृशोः	३२
शीलं साधु मिमील	२०	साटोपकूटकपटा.	३४
शृङ्गारवीरयोर्हासो	६९	सा तइ सहत्यदिण्ण*	४३
शृङ्गारेऽस्य सहाया	३३	सा तुज्झ वल्लहा*	४४
शोभा कान्तिश्च दीप्तिश्च	७५	सामदानादिसंयोगैः	४८
श्यामा विलोचनहरी	१८	साम भेदोऽथ दानं च	१४
श्रमादिजन्यमालस्यं	६१	सामादौ तु परिक्षीणे	१४
श्रमादिना दृश्यताम्	७०	सायं स्नानमुपासितं	२६
श्रमः खेदोऽध्वगत्यादेः	६०	सा रामणीयकनिधे.	४७
श्रवणादर्शनाद्वापि	५०	सारासारविचारैक.	१
श्रवणं तु भवेत्तत्र	५०	सा सर्वतोऽनुरक्ता	२७
श्रान्तिच्छेदोपदेशाभ्यां	६७	सारोपान्या तु यत्रोक्तौ	३६
श्रीमन्महीमहिततत्तदसीमधीम.	७७	सा सुहअ अहिअ.*	८
श्लिष्टः कण्ठे किमिति	४१	सितं वसनमर्पितं वपुषि	७४
श्वस्तस्याः प्रियमाप्तु.	६५	सुधायाः सध्रीची	३
सङ्केतगोचरमुपेत्य	२२	सुप्तं विबोधोऽमर्षश्च	५८
सङ्कोचश्चेतसो व्रीडा	६३	सुरतातिशयैर्बद्धो	१८
सजातीयविजातीयैः	४०	सुव्यक्तविक्रियो भावो	७२
सञ्चारो रतिमन्दिरा.	१	सुहदापि वार्यमाणो	३०
सञ्जीवणोसदं विअ*	६९	सोच्छ्वसितैर्निःश्वासैः	६१
स त्वं मदीयेन शरीरवृत्ति	५३	संलीना स्वेषु गात्रेषु	२४
सन्तापो हृदये स्मरानलकृतः	५८	संवाहणसुहरस.*	२१

स्खलिताधूर्णितनयनः	६०	स्मितमधुरवचनरागो	६०
स्तम्भस्तथालम्बितमां	७०	स्मितहसितरुदितभय०	७४
स्तम्भः स्वेदोऽथ मोहश्च	५६	स्मृतिभिन्नमोहतमसो	६३
स्तम्भः स्वेदोऽथ रोमाञ्चः	७०	स्मृतिः पूर्वानुभूतार्थ०	६२
स्तिमितकुसुमितानाम्	३९	स्मेरस्वर्णसरोजकेसर०	५०
स्त्रीणां प्रयोगविषये	३०	स्रस्तांसावतिमात्र०	६०
स्त्रीनीचप्रकृतिर्ह्येष	५२	स्वचरणपीडानुमित०	१५
स्थानासनगमनानां	७३	स्वप्नो निद्रामुपेतस्य	६६
स्थायी स्याद्विषयेष्वेव	५७	स्वास्थाभ्याससमुत्था	६२
स्थितिशौर्यवीर्यधैर्यैः	५३	स्वेदश्च वेपथुश्चैव	५५
स्थितः सोऽहं मैत्रावरुणि०	५३	हत्येसुअ पाएसु अ*	२३
स्नाता तिष्ठति कोशला०	२९	हर्षभयरोगविस्मय०	७०
स्नात्वा वारिणि चन्दनैः	१७	हल्लफलल्हाण०*	११
स्निग्धं वीक्षितमन्यतोऽपि	६७	हस्तस्वस्तिकगोपित०	४
स्पर्शग्रहणोल्लासि०	५५	हिअअम्मि वससि*	७
स्पर्शभयगीतहर्ष०	७०	हित्वा लज्जां समाकृष्य	२४
स्मरमन्दीकृतग्रीडा	४	हृत्तस्य यन्मन्त्रयते	४८
स्मरशास्त्रमधीयाना	२७	हंसैः शैवलमञ्जरीति	८
स्मितमथ हसितं	५१		

## द्वितीयं परिशिष्टम् ग्रन्थ-ग्रन्थकारनामानुक्रमणिका



अभिनवगुप्तपादाचार्यः	३८	रत्नाकरः	५४
अमरकोशः	२४	रसगङ्गाधरः	४०, ५९
कामशास्त्रम्	२, ३४	रुद्रचन्द्रदेवः	१७, ३४, ५०, ६६, ७५
काव्यप्रकाशः	३६, ३९, ४२, ५६	विज्ञानेश्वरः	२
काव्यप्रदीपः	२३, ५६, ६९, ७६	विद्यानाथः	४, २४, ३३, ७२
क्षीरस्वामी	२४	शङ्कुः	३७
भट्टनायकः	३८	शङ्खस्मृतिः	२
भट्टलोल्लटः	३७	शृङ्गारमञ्जरी	७६
भरतः	२, १६, २४, २८, ४९, ७२	साहित्यदर्पणः	५, ३३, ४०, ४९
भरतसूत्रम्	३७	स्कन्दपुराणम्	२
भोजराजः	२४	हरिहरः	४५
योगीश्वरः	२	हलायुधः	७२
रतिरहस्यम्	२		











## सुसङ्ग्राह्याणि अभिनवप्रकाशनानि

१. **कातन्त्रव्याकरणम्** : आचार्यशर्ववर्मप्रणीतो व्याकरणशास्त्रस्यापूर्वोऽयं ग्रन्थः श्रीदुर्गसिंहकृताभ्यां **कातन्त्र-वृत्ति-टीकाभ्यां**, श्रीमत्त्रिलोचनदासकृतया **'कातन्त्रवृत्तिपञ्जिका'** टीकया, कविराजसुषणशर्मकृतया **'कलाप-चन्द्र'** टीकया, अथ च डॉ. जानकीप्रसादद्विवेदिकृतया **समीक्षया**, विवरणात्मिकया भूमिकया, अनुसन्धानात्मक-परिशिष्टैश्च सनाथीकृत्य सुसम्पाद्य प्रकाशितः —  

प्रथमो भागः	३५०.००
द्वितीयो भागः खण्डम्-१	५००.००
द्वितीयो भागः खण्डम्-२	६००.००
२. **परशुरामकल्पसूत्रम्** : तन्त्रशास्त्रस्य सूत्रात्मकोऽयं ग्रन्थस्तन्त्रसिद्धान्तैः सह सर्वासामुपासनानां प्रतिपादकोऽस्ति। श्रीरामेश्वरवृत्तेर्मुख्यांशेन समलङ्कृतो **नीरक्षीरविवेकाभिधेन भाषाभाष्येण** संवलितः प्रो. विद्यानिवासमिश्रैः, डॉ. परमहंसमिश्रैश्च सुसम्पाद्य प्रकाशितः — २८०.००
३. **सौभाग्यरत्नाकरः** : तन्त्रशास्त्रस्य समृद्धोऽयं ग्रन्थः श्रीविद्यानन्दनाथविरचितः सौभाग्यसंवर्द्धनस्य सदुद्देशेन तरङ्गायितः श्रीविद्यायाः सम्प्रदायसिद्धानां राद्धान्तानां समुपासनपद्धतीनाञ्च प्रतिपादको रत्नाकरसदृशो विराजते। स्वात्मविमर्शाख्यया भूमिकया विभूष्य डॉ. परमहंसमिश्रैः सम्पाद्य प्रकाशितः— ३५०.००
४. **प्राणतोषिणी** : श्रीरामतोषणभट्टाचार्येण प्रणीतस्तन्त्रशास्त्रस्य महनीयोऽयं ग्रन्थः। अस्य प्रथमभागस्य विषयवस्तु सर्ग-धर्म-अर्थेति काण्डत्रयेण विभज्य प्रस्तुतम्। ग्रन्थोऽयं सुविस्तृतया भूमिकया समलङ्कृत्य डॉ. हरिवंशकुमारपाण्डेयेन सुसम्पाद्य प्रकाशितः—  

प्रथमो भागः	४५०.००
-------------	--------
५. **जैमिनीयं सामगानम्** : जैमिनिमुनिना प्रणीतं ग्रन्थरत्नमिदं द्वितीयसंस्करणात्मकं प्रकाशतामानीतम्। ग्रन्थेऽस्मिन् सामगानस्यानेकेषां छन्दसामुपबृंहणमस्ति। ग्रन्थोऽयं श्रीरामनाथदीक्षितस्य विस्तृतया भूमिकया सुशोभितोऽस्ति— २००.००
६. **केदारखण्डः** : स्कन्दपुराणीयमाहेश्वरखण्डान्तर्गतकेदारखण्डस्य प्रकाशनं प्रो. वाचस्पतिद्विवेदिनो **हिन्दी-भाषानुवादेन** सह कृतमस्ति। पौराणिककथानकैः सत्कर्मणो भगवत आशुतोषस्य भक्तिभावनायाः सततं प्रेरणाप्रदाने पूर्णरूपेण सक्षमोऽयं ग्रन्थः। प्रो. द्विवेदिनो विस्तृतया भूमिकया सनाथितोऽयं प्रकाशितः—  

प्रथमो भागः	४६०.००
-------------	--------
७. **सात्वतसंहिता** : वैष्णवतन्त्रस्य मूर्धन्यतमोऽयं ग्रन्थः अलशिङ्गभट्टस्य व्याख्यया सनाथितः प्रकाशतामानीतः। श्रीब्रजवल्लभद्विवेदिना सम्पादितस्य सभाष्यस्य ग्रन्थस्यास्य द्वितीयं संस्करणं प्रस्तूयते— ३६०.००
८. **श्रीमालिनीविजयोत्तरतन्त्रम्** : तन्त्रशास्त्रस्य ग्रन्थोऽयं डॉ. परमहंसमिश्रस्य **'नीरक्षीरविवेक'** भाषाभाष्येण समलङ्कृत्य प्रकाशतामानीतः। ग्रन्थोऽयं सम्पूर्णाध्वावगोपि स्वकीयां स्वतन्त्रां दृष्टिं प्रस्तौति। स्वात्म-विमर्शात्मिकया भूमिकया विभूष्य डॉ. परमहंसमिश्रैः सम्पादितोऽयं ग्रन्थः प्रकाशितः— २४०.००
९. **बौद्धदर्शन और मार्क्सवाद** (परिसंवाद-६) : विश्वविद्यालयस्यास्य श्रमणविद्यासङ्कायेन समायोजितायां सङ्गोष्ठ्यां विश्वतैर्विद्वद्भिः पठितानां विशिष्टनिबन्धानां सङ्कलनं विहितम्। संस्कृत-हिन्दी-आङ्ग्ल-भाषामयान् निबन्धान् सङ्कलय्य डॉ. रमेशकुमारद्विवेदिना सम्पादितोऽयं ग्रन्थः प्रकाशितः— ३६०.००
१०. **मैत्र्युपनिषद्** : श्रीरामतीर्थविरचितया **'दीपिका'** ख्यसंस्कृतव्याख्यया, प्रो. ओमप्रकाशपाण्डेयेन सनाथितया **हिन्दीव्याख्यया** विस्तृतया भूमिकया सम्भूष्य सम्पाद्य च प्रकाशितोऽयं ग्रन्थः— १८०.००
११. **श्रीमद्भागवत में सांख्ययोग के तत्त्व : एक परिशीलन** : श्रीमद्भागवतस्य दार्शनिकविश्लेषणात्मकोऽयं ग्रन्थः प्रो. विमलाकर्नाटकमहोदयाभिर्हिन्दीभाषायां प्रणीतः। दर्शनेतिहासाख्यपटलद्वयेन विभक्तोऽयं ग्रन्थो विस्तृतया भूमिकया परिशिष्टादिभिश्च सम्भूष्य सम्पाद्य च प्रकाशितः— ४००.००
१२. **तत्त्वबिन्दुः** : श्रीवाचस्पतिमिश्रप्रणीतोऽयं ग्रन्थः सम्पूर्णानन्दसंस्कृतविश्वविद्यालयस्य विश्वविश्रुतस्य सरस्वतीभवन-पुस्तकालयस्य हस्तलिखितपाण्डुलिपिमाधारीकृत्य डॉ. रजनीशकुमारशुक्लेन सम्पादितः प्रकाशतामानीतः— १२०.००
१३. **शिवलीलार्णवः** : महाकविना श्रीनीलकण्ठदीक्षितेन प्रणीतं द्वाविंशसर्गात्मकं महाकाव्यमिदं भगवतः शिवस्य चतुष्पष्टिलीलानां लालित्यपूर्णं वर्णनं प्रस्तौति। सुविस्तृतया भूमिकया विविधैः परिशिष्टैश्च सम्भूष्य डॉ. ददन-उपाध्यायेन सम्पादितमिदं महाकाव्यं प्रकाशितम्— २००.००